


॥ श्रीः ॥

आलङ्कारिक-श्रीराजानक-कथक
प्रणीतम्

अलङ्कार-सर्वस्वम्



स्मार्तकर्मनुष्ठाननिष्ठ-कश्यपवंशावतंस-स्वधर्मधुरन्धर-पाठ-
कौपाह्व जयकृष्णशर्मतनुजनुपा काशीस्थ-विशुद्धामन्द
महाविद्यालयीय-साहित्यप्रधानाध्यापकेन गौरी-
नाथशर्मणा विरचितया महालक्ष्म्य-
भिधया विषमस्थलटिप्पण्या

संवलितम्



तब

015: 9x F20, 1
P6

गीश्व-शारदा-भवनात्
समुल्लसितम् ।

काश्यां तारायन्त्रालये श्रीरामेश्वरपाठकद्वारा मुद्रयित्वा प्रकाशयं नतिम्

वैक्रमाब्दः १९३३ मि०

015:gx F20,1
F6

SRI JAGADGURU VISHWARADHYA
SIMPHASAN JNANAMANDIR
LIBRARY

Angamawadi Math, Varanasi
No. 1686

015:gx F20,1 1686
F6
Rajanak - ruyyaka.
sarvasyam

ADHYA
ANDIR

ANASI,

“व्याख्यासु यस्य वदनं रदनांशुमिरीक्ष्यते ।
 आकर्षदिव वाग्देव्या धौतक्षौमपटाञ्जलम् ॥ १ ॥
 अर्पयन्कमपि स्पन्दं धाम्नः सारस्वतस्य भूः ।
 य एव सर्वशास्त्राणां साकारमिव जीवितम् ॥ २ ॥
 विवृतीयो लिखत्यात्तलेखन्येकाङ्गुलीतलः ।
 ग्रन्थेभ्योऽर्थस्य विश्रान्त्यै सूत्रिकामर्पयन्निव ॥ ३ ॥
 यत्कृतिष्ववधानेन मूर्ध्ना कस्य न वीप्सया ।
 सारस्वतरसावर्तवलनेनेव चेष्टते ॥ ४ ॥
 तं श्रीरुय्यकमालोक्ष्य सप्रियं गुरुमग्रहीत् ।
 सौहार्दप्रश्रयरसस्रोतस्सम्भेदमजनम् ॥ ५ ॥”

“ज्युष्ट्यङ्गिराननपथावसथोक्तिदेवी-
 हस्ताग्रपुस्तकमुखादिव बन्धसूत्रैः ॥
 दन्तांशुभिः प्रसृमरैः पिहिताधरौघः
 श्रीरुय्यकस्तमथ स स्वगुरुर्वभावे ॥ १ ॥

यच्छ्रीमङ्गक ? मुख्यतां गतवता व्युत्पत्तिविच्छिन्निभिः ।
 श्रीश्रीकण्ठचरित्रमित्यभिधया काव्यं व्यधायि त्वया
 एतस्मिन् सदसि प्रसिद्धविविधोपासीनविद्वद्वरे
 तत्संदर्शय यस्य रोहतुतरां साफल्यतः कल्पना ॥ २ ॥”

So it is clear that Ruyyaka is the author of the Alankar-sarvasva and that Mankhuka is the Vrittikâr. M. M. T. Ganapati Shastri has written in his introduction to this work-published by him, that Mankhuka is the author of this book. I do not know on what ground he has written thus.

Rajanak Ruyyaka was the son of Rajanak Tailak the author of *Udbhat Viveka*. He lived at Kashmere a great centre of learning. It is very difficult to give the exact date of his

birth as no popular book of history, give any thing about him. As he was the guru of the great poet Mankhuka, he must have been born some 20 years before him.

Mankhuka flourished in the first half of the 12th century as M. M. T. Ganpati Shastri has recorded in the preface of his book. Mankhuka flourished during the time of Jaisingha, the son of Sussala, who ruled over Kashmere. Jai Singha ruled over Kashmere from 1127 to 1149 A. D. So from this also, it follows that Mankhuka flourished in the first half of the 12th century. Mr. P. Peterson has also admitted that Mankhuka flourished in the first half of the 12th century as is clear from a paragraph which runs thus :—

“Author of the Sreekantha Charita and of the Mankha Kosha’ according to Buhler, Kashmere Report, P. 50 the Sree Kanth Charita was probably written between 1135 and 1145 A. D.” It follows from it that Mankhuka must have been born between 1100 and 1110 A. D.

Rajanak Ruyyaka the preceptor of Mankuka must have been born between 1080 and 1090 as he is expected to be some 20 years older than Mankhuka.

Nothing is known about Ruyyaka's wife and children. He holds a very dignified position among the Alankarikas. It is made clear when we read the concluding lines of the Sarhidaya Lila by this author.

They are as follow :—

“समाप्तेयं सहृदयचमत्कारिणी सहृदयलीला कृतिः श्रीमद्वि-
पश्चिद्धराजानकतिलकात्मजश्रीमदालङ्कारिकसमाजाग्रगण्य श्रीराजा-
नकरुय्यकस्य राजानकरुचकापरनाम्नोऽलङ्कारसर्वस्वकृतः ।”

Some say that Rajanak Ruchaka is the author of Alankar Sarvasva and not Rajanak Ruyyaka. But from the above quotation it is clear that Ruchaka and Ruyyaka are not different persons but that both are the names of one person. The following are the Books written by this author.

(1) Alankarsarvasvam. (2) Notes named Alankar-nusarini on Somapal Vilaskavya by Jalhan. (3) Kavyaprakash Sanketa. (4) Sree Kanthastava. (5) Sarhidaya Lila. (6) Sahitya Mimansa. (7) Harsha Charit Vartika.

I shall be highly obliged if the readers will take the trouble of informing me of the mistakes, which may appear in the book, so that I may be able to put before the public a correct edition in future.

Benares,

June 28th 1926.

GAURINATH PATHAK.

श्रीराजानक-हय्यकः

कोऽयं महापुरुषः, कतमोऽस्य देशः, कस्य वा कुलमयमलञ्चकार,
कदावायमिममिलामण्डलं मण्डयामास, कीदृशञ्चास्यालङ्कारिकेषु
गौरवं, अन्यापि काचिदस्ति न वा कृतिप्रवृत्तिरित्यादिषु विषयेषु
अलङ्कारसर्वस्वमनदिनमधीयानानां सकमारकमारमतीनां साहिगः

भूमिका-भ्रम-शोधनम् ।

संस्कृतभूमिकायास्तृतीयपृष्ठे चतुर्विंशतितमपङ्क्त्यनन्तरम-
यम्पाठः संयोजनीयः । पञ्चविंशतितमपङ्क्तावारम्भे च चकारो न
पठनीयः ।

“च हय्यक एवेति सिद्ध्यति । तृतीयपद्यावलोकनेन प्रतीयते
यन्मङ्गलक एव”

यत्नः कल ललानशायुत्तरकादशशतामत् (११२७) ख्रिस्तसंवत्सरा-
दारभ्यैकोनपञ्चाशदुत्तरैकादशशतमित (११४६) ख्रिस्तसंवत्सरपर्यन्तं
काश्मीरदेशशासकस्य राजन्यचक्रचूडामणेः सुस्सलसूनोर्जयसिंहम-
हीपालस्य समये समुत्पन्नो महक-महाकविः निजनिर्मितश्रीकण्ठच-
रितस्य पञ्चविंशे सर्गे श्रीहय्यकमात्मनो गुरुत्वेनोपनिबबन्ध ।

तेच श्लोका यथाः—

“व्याख्यासु यस्य वदनं रदनांशुभिरीक्ष्यते ।

आकर्षदिव वाग्देव्या धौतक्षौमपटाञ्चलम् ॥ १ ॥

“इति मङ्खुको वितेने काश्मीरक्षितिपसान्धिविग्रहिकः ।

सुकविमुखालङ्कारं तदिदमलंकारसर्वस्वम् ॥”

इत्यार्यापि दृश्यते । अत्र “वितेने” इति क्रियापददर्शनेन स्पष्ट-
मेव प्रतीयते यत्सूत्रग्रन्थस्याभिधेयं “अलङ्कार-सर्वस्वम्” । तच्च गुरु-
प्रणीतम् । मङ्खुकश्च वृत्त्या तस्य तात्पर्यं विवच्य इति ।

यच्च सुगृहीतनामधेयाः विपश्चिद्वराः महामहोपाध्यायाः श्रीमन्तो
गणपतिशास्त्रिमहाभागा अनन्तशयन-संस्कृत-ग्रन्थावलि-प्रकाशिताल-
ङ्कारसर्वस्वस्योपोद्घातेऽनयैवार्यया “मङ्खुकोऽलङ्कारसर्वस्वस्य” कर्ता
प्रख्यायत इति प्रकटितवन्तस्तत्तु नमे समीचीनतया प्रतिभाति ।

अयञ्च आलङ्कारिकसमाजेषु प्रधानभूमिरासीदित्यस्यैव रचित-
सहृदयलीलासमाप्ती समाप्तिपाठावलोकनतः स्फुटीभवति :—

“समाप्तेयं सहृदयलीला । कृतिः श्रीमद्विपश्चिद्वराजानकतिल-
कात्मजश्रीमदलङ्कारिकसमाजाग्रण्य श्रीराजानक-रुच्यकस्य राजा-
नक-रुचकापरनाम्नोऽलङ्कारसर्वस्वरुतः ।

अलङ्कारसर्वस्वस्य कर्ता राजानक-रुचकः, न तु रुच्यक इत्यपि
केचन वदन्ति परमेतदवलोकनाद् रुच्यक-रुचकयोर्मध्ये व्यक्ति भेदे न
दृश्यते किन्तु एकस्यैव नामद्वयमित्यनुमीयते ।

एतत्प्रणीतग्रन्थास्त्वमेः—

(१) अलङ्कारसर्वस्वम्, (२) अलङ्कारानुसारिणी नाम्नी जलहण-
कविप्रणीतसोमपालविलासकाव्यस्य टीका, (३) काव्यप्रकाश-
सङ्केतः, (४) श्रीकण्ठस्तवः, (५) सहृदयलीला, (६) साहित्यमीमांसा,
(७) हर्षचरितवार्तिकम्, इति सप्त ।

एतत्पुस्तकसंशोधनावसरे आदर्शभूत प्राचीनपुस्तकानुपलम्भा-
न्माद्गुणजनसुलभेन मतिदोषेण च जनिता अशुद्धयः सुधियः
संशोध्यानुगृह्णन्तिवति प्रार्थयति-विदुषामनुचरो—

ज्ये० शु० दशहरा १९८३

शारदाभवनम् काशी ।

गौरीनाथ पाठकः

अलंकारसर्वस्वम् ।

श्रीमद्राजानकरुथ (च) कप्रणीतम्

नमस्कृत्य परां वाचं देवीं त्रिविधविग्रहाम् ।

निजालंकारसूत्राणां वृत्त्या तात्पर्यमुच्यते ॥

इह हि^१ तावद्भामहोद्भट^२ प्रभृतयश्चिरंतनालंकारकाराः^३ प्रतीयमान-
^४मर्थं^५ वाच्योपस्कारकतयालंकारपक्षनिक्षिप्तं^६ मन्यन्ते^७ । तथाहि—
पर्यायोक्ताप्रस्तुतप्रशंसासमासोक्त्याक्षेपव्याजस्तुत्युपमेयोपमानन्वयादौ
वस्तुमात्रं गम्यमानं वाच्योपस्कारकत्वेन^८ 'स्वसिद्धये पराक्षेपः परार्थं

(१) तावच्छब्दो विप्रतिपत्त्यभावद्योतकः ।

(२) दण्ड्यादयः ।

(३) वाच्यव्यतिरिक्तत्वेन स्वसंवेदनसिद्धमित्यर्थः ।

(४) विश्रान्तिस्थानतया परमोपादेयतालक्षणम् ।

(५) वाच्योपस्कारकत्वं ह्यलंकाराणामात्मभूतम् ।

(६) समग्रालंकारान्तर्भूतं न पुनस्तद्व्यतिरिक्तमित्यर्थः ।

(७) तथात्वेन ते मन्यन्ते न पुनस्तथा संभवतीत्यर्थः ।

नह्यभिमतनमात्रेणैव भावानामन्यथाभावो भवतीति भावः ।

एतदेव दर्शयति तथाहीत्यादिनाः—तैर्वस्तुमात्रं गम्यमानं वाच्यो-
पस्कारकत्वेन प्रतिपादितमिति सम्बन्धः । वस्तुमात्रं न पुनरलंकारा
रसश्च ।

(८) स्वसिद्धये इति । 'कुन्ताः प्रविशन्ति' 'यष्टीः प्रवेशय' इत्यादौ कुन्तादिभिः स्वप्रवेशसिद्धये स्वसम्बन्धिनः पुरुषा उपस्था-
प्यन्ते । तैर्विना तेषां प्रवेशसिद्धेः । 'गङ्गायां घोषः' मञ्ज्राः क्रोशन्ति
इत्यादौ तु गङ्गादयः शब्दाः तटादीनां तत्र घोषाधिकरणतादिसिद्धये
स्वात्मानं समर्पयन्ति । स्वयं तस्य घोषाधिकरणत्वासंभवात् ।

उद्भटादिभिस्तु गुणालंकाराणां प्रायशः साम्यमेव सूचितम् । विषयमात्रेण भेदप्रतिपादनात् । संघटनाधर्मत्वेन चेष्टेः । तदेवमलंकारा एव काव्ये प्रधानमिति प्राच्यानां मतम् ।

वक्रोक्तिजीवितकारः ^१पुनर्वेदग्ध्यभङ्गोभणितिखभावां बहुविधां वक्रोक्तिमेव प्राधान्यात्काव्यजीवितमुक्तवान् । व्यापारस्य प्राधान्यं च काव्यस्य प्रतिपेदे । अभिधानप्रकारविशेषा एव चालंकाराः । सत्यपि त्रिभेदे प्रतीयमाने व्यापाररूपा भणितिरेव ^२कविसंरम्भगोचरः । ^३उपचारवक्रतादिभिः समस्तो ध्वनिप्रपञ्चः स्वीकृतः । केवलमुक्तिवै-

तन्मतम् । अन्यैः पुनरेतदपि प्रत्युक्तमित्याह—उद्भटादिभिरित्यादिना ।

(१) वैदग्ध्येत्यनेन वक्रोक्तेः स्वरूपमुक्तम् । यदाह—‘वक्रोक्तिरेव वैदग्ध्यभङ्गोभणितिरुच्यते’ इति । एवकारोऽन्यस्य काव्य-जीवितत्वव्यवच्छेदकः । काव्यजीवितमिति काव्यस्यानुप्राणकम् । तां विना काव्यमेव न स्यादित्यर्थः । यदाह—‘विचित्रो यत्र वक्रोक्ति-वैचित्र्यं जीवितायते’ इति । व्यापारस्येति = कविप्रतिभोल्लिखितस्य कर्मणः । कविप्रतिभानिर्वर्तितत्वमन्तरेण हि वक्रोक्तिरेव न स्यादिति कस्य जीवितत्वं घटत इति तदनुपपत्तमेवास्यात्र प्राधान्यं विवक्षितम् । अतश्च द्वयोः प्राधान्यस्य दुर्योजत्वमत्र नाशङ्कनीयम् ।

(२) कवीति तत्रैव कविः । संरब्ध इत्यर्थः । तत्संरम्भमन्तरेण हि वक्रोक्तिरेव न स्यात् ।

(३) ननु च प्रतीयमानस्यानादरः किमभावमुखेनान्यथा वा कृत इत्याशङ्क्याह—उपचारेत्यादि । उपचारवक्रतादीनामेव मध्ये ध्वनि-रन्तर्भूत इति तात्पर्यार्थः । यदाह—‘यत्र दूरान्तरेऽन्यस्मात्सामान्य-मुपचर्यते । लेशेनापि भवेत्कर्तुं किञ्चिदुद्रिक्तवृत्तिता ॥ यन्मूला सरसोल्लेखा रूपकादिरलंकृतिः । उपचारप्रधानासौ वक्रता काचि-दिष्यते ॥’ इति । एतामेवोदाजहार च—

* ‘गञ्जणं च मत्तमेहं धारालुलिअज्जुणाइं अ वणाइं ।
निरहंकारमिअङ्को हरन्ति नीलाओ’ अ णिसाओ ॥’

* गगनञ्च मत्तमेधं धारालुलितार्जुनानि च वचनानि ।
निरहङ्कारमृगाङ्का हरन्ति नीलाश्च निशाः ॥ १ ॥

चिद्व्यजीवितं काव्यं, न व्यङ्ग्यार्थजीवितमिति ^१तदीयं दर्शनं व्यवस्थितम् ।

भट्टनायकेन तु व्यङ्ग्यव्यापारस्य प्रौढोक्त्याभ्युपगतस्य काव्यां-
शत्वं ब्रुवता न्यग्भावितशब्दार्थस्वरूपस्य व्यापारस्यैव प्राधान्यमुक्तम् ।
^२तत्राप्यभिधाभावकत्वलक्षणाव्यापारद्वयोत्तीर्णो रसचर्चणात्मा भोगा-
परपर्यायो व्यापारः प्राधान्येन विश्रान्तिस्थानतयाङ्गीकृतः ।

^३ध्वनिकारः पुनरभिधातात्पर्यलक्षणाव्यापारत्रयोत्तीर्णस्य ध्वनन-
द्योतनादिशब्दाभिधेयस्य व्यञ्जनव्यापारस्या ^४वश्याभ्युपगम्यत्वाद्वा-
पारस्य च वाक्यार्थत्वाभावाद्वाक्यार्थस्यैव च व्यङ्ग्यरूपस्य गुणा-

अत्र मदनिरहंकारत्वे औपचारिके इत्युपचारवक्रतादीनामपि
ग्रहणम् । एवं सर्वोऽपि ध्वनिप्रपञ्चो वक्रोक्तिभिरेव स्वीकृतः सन्स्थित
एव । यदि परं तस्य प्राधान्यमेव नास्तीत्याह—केवलमित्यादि ।

(१) तदीयमिति । वक्रोक्तिजीवितकारसम्बन्धीत्यर्थः । तदित्थं
लक्षणाभूलवक्रोक्तिमध्यान्तर्भावाद्भूनेरेव तत्त्वं प्रतिपादितम् । कैश्चिद-
प्यस्य वागविषयत्वादलक्षणीयत्वमुक्तमित्याह—भट्टनायकेत्यादि ।

(२) तत्रापीति । कविकर्मरूपस्य व्यापारस्य प्राधान्ये सत्यपीत्यर्थः ।
'अभिधा भावना चान्या तद्भोगीकृतिरेव च' इति काव्यं तावत्त्रयं
तेनेक्तम् । तत्रापि 'अभिधाधामतां याते शब्दार्थालंकृती ततः । भाव-
नाभाव्य एषोऽपि शृङ्गारादिगण्यमतः ॥' इत्यंशद्वयस्य विषयं प्रतिपाद्य
'तद्भोगीकृतिरूपेण व्याप्यते सिद्धिमान्नरः' इति तृतीयोऽंशः सहृदय-
गतस्तदंशद्वयचर्चणात्मा 'दृश्यमानायवा मोक्षे यात्यङ्गत्वमियं स्फुटम्'
इत्युक्त्या परब्रह्मास्वादसविध्वर्ती विश्रान्तिधामतयाभ्युपगतः ।

(३) एवमिदानीमेतद्विप्रतिपत्तिप्रकारत्रयं निराकुर्वन्ध्वनेरेव का-
व्यात्मत्वं साधयति—ध्वनिकार इत्यादिना । समयापेक्षार्थावगणशक्ति-
रभिधा । सामान्यानां परस्परान्वितत्वेन विशेषार्थावबोधनशक्ति-
स्तात्पर्यम् । मुख्यार्थवाधादिसहकार्यपेक्षार्थप्रतिभासनशक्तिर्लक्षणा ।
एतद्व्यापारत्रयादुत्तीर्णस्य । तदतिरिक्तस्येत्यर्थः ।

(४) अवश्येति । तेन विना व्यङ्ग्यस्यार्थस्यासंग्रहणात् । व्यापार-
स्येति । व्यञ्जनात्मिकायाः क्रियाया इत्यर्थः । सा खल साध्यमानत्वेन

लंकारोपस्कर्तव्यत्वेन^१ प्राधान्याद्विश्रान्तिधामत्वादात्मत्वं^२ सिद्धान्ति-
तवान् ।

व्यापारस्य विषयमुखेन स्वरूपप्रतिलिम्भात्तत्प्राधान्येन प्राधान्या-
त्स्वरूपेण विदितत्वाभावाद्विषयस्यैव^३ समग्रभरसहिष्णुत्वम् । तस्मा-
द्विषय एव व्यङ्ग्यनामा जीवितत्वेन वक्तव्यः । यस्य गुणालंकारकृत-
चारुत्वपरिग्रहसाम्राज्यम् ।^४ रसादयस्तु जीवितभूता नालंकारत्वेन
वाच्याः । अलंकाराणामुपस्कारकत्वादसादीनां च प्राधान्येनोपस्कार्य-
त्वात् । तस्माद्व्यङ्ग्य एव वाक्यार्थभूतः काव्यजीवितमित्येष एव पक्षो
वाक्यार्थविदां सहृदयानामावर्जकः । व्यञ्जनव्यापारस्य सर्वैरनपन्हु-
तत्वात्तदाश्रयेण च पक्षान्तरस्याप्रतिष्ठानात् ।

यत्तु व्यक्तिविवेककारो वाच्यस्य प्रतीयमानं प्रति लिङ्गितया
व्यञ्जनस्यानुमानान्तर्भावमाख्यत् तद्वाच्यस्य प्रतीयमानेन सह
तादात्म्यतदुत्पत्त्यभावादविचारिताभिधानम् । तदेतत्कुशाग्रधिपणैः

पूर्वापरीभूतावयवत्वान्न स्वरूपेणोपलभ्यत इति विचारपदवीमेव स्वय-
मुपारोढुं नेत्सहत इति कथं नाम तस्या वाक्यार्थत्वं स्यादिति भावः ।

(१) उपस्कर्तव्यत्वेनेति । तत्परतयावस्थानेनेत्यर्थः यदुक्तम्—
‘वाच्यवाचकचारुत्वहेतूनां विविधात्मनाम् । रसादिपरता यत्र स ध्वने-
र्विषयो मतः ॥’ इति । अत एव विश्रान्तिधामत्वादित्युक्तम् ।

(२) आत्मत्वमिति—सारभूतत्वमित्यर्थः । अत एव तेन विना
काव्यमेव न स्यादिति तात्पर्यम् । नहि निर्जीवं शरीरं क्वाप्युपयुक्तम् ।

ननु यद्येवं तर्हि “ गङ्गायां घोषः ” इत्यत्रापि व्यङ्ग्यस्य सद्भावा-
त्काव्यत्वं प्रसज्येत । नैतत् । इह यद्वदात्मनो व्यापकत्वाच्छरीरे
घटादौ च वर्तमानत्वेऽपि करणादिविशिष्टे शरीरे एव जीवव्यवहारो
न घटादौ तद्वदस्यापि विविधगुणालङ्कारौचित्यचारुशब्दार्थशरीर-
गतत्वेनैवात्मव्यवहारो नान्यत्रेति न कश्चिद्दोषः ।

(३) समग्रेति । समग्रस्य भरस्यात्मेनेति व्यवहारादेः सहजशीलत्व-
मित्यर्थः । एतदेवोपसंहरति—तस्मादित्यादिना । यस्येति । व्यङ्ग्य-
नाम्नो रसाद्यात्मनो विषयस्य ।

(४) काव्यात्मनो रसस्य पुनरलंकारत्वमत्यन्तभेदावाच्यमित्याह—
रसादय इत्यादि । आदिग्रहणाद्भावतदाभासादीनां ग्रहणम् ।

चौदनीयमतिगहनगहनमिति नेह प्रतन्यते ।

अस्ति तावद्व्यङ्ग्यनिष्ठो व्यञ्जनव्यापारः । ^१तत्र व्यङ्ग्यस्य
प्राधान्याप्राधान्याभ्यां ध्वनिगुणीभूतव्यङ्ग्याख्यौ द्वौ काव्यभेदौ ।

(१) व्यङ्ग्यनिष्ठे व्यञ्जनव्यापारे सत्यपीत्यर्थः ।

(२) व्यङ्ग्यं द्विविधं प्रधानमप्रधानञ्च वाच्यार्थापेक्षया

व्यङ्ग्यार्थस्य चारुत्वोत्कर्षे व्यङ्ग्यं प्रधानम् । इदमेव ध्वनिभूत-
मित्युच्यते । यत्र च वाच्यार्थापेक्षया व्यङ्ग्यार्थस्य चारुत्वोत्कर्षाभाव
अर्थाद्वाच्येन समत्वं न्यूनत्वं वा तदप्रधानम् । इदमेव गुणीभूतव्यङ्ग्य-
मित्युच्यते । उक्तञ्च सहृदयधुरन्धरेण ध्वनिकृताः—

“चारुत्वोत्कर्षनिवन्धना हि वाच्यव्यङ्ग्ययोः प्राधान्यविवक्षा ।”

श्रीमदप्पदीक्षिताश्च :—

यत्र वाच्यातिशायि व्यङ्ग्यं स ध्वनिः ।

यत्र व्यङ्ग्यं वाच्यानतिशायि तद्गुणीभूतव्यङ्ग्यम् ।

यद्व्यङ्ग्यमपि चारु तच्चित्रमिति काव्यस्य भेदत्रयस्पदर्शित-
वन्तः ।

अत्रैव श्रीकृष्णः

“वाच्यातिशायि व्यङ्ग्यं यत्काव्यं ध्वनिस्तिर्यते :

काव्यं तु कथिते व्यङ्ग्ये वाच्यादनतिशायिनि ॥

गुणीभूतव्यङ्ग्यमिति स्याद्व्यङ्ग्यस्याप्रधानतः ।

अव्यङ्ग्यमपि यच्चारु तत्काव्यं चित्रमिष्यते ॥”

ध्वनिकारोऽपि

“प्रधानगुणभावाभ्यां व्यङ्ग्यस्यैवं व्यवस्थिते ।

काव्ये उभे ततोऽन्यद्यत्तच्चित्रमभिधीयते ॥”

इत्यस्य त्रैविध्यमेव प्रकटयामास ।

श्रीविश्वनाथस्तु :—

“काव्यं ध्वनिगुणीभूतव्यङ्ग्यं चेति द्विधा मतम्” इत्यस्य भेद-
द्वयमेवादाजहार ।

१ व्यङ्ग्यस्यास्फुटत्वेऽलंकारवत्त्वेन चित्राख्यः काव्यभेदस्तृतीयः ।

२ तत्रोत्तमो ध्वनिः । तस्य लक्षणाभिधामूलत्वेनाविवक्षितवाच्यविव-

(१) व्यङ्ग्यस्याविवक्षितत्वे सतीत्यर्थः । यदुक्तं ध्वनिकृताः—

“रसभावादिविषयविवक्षाविरहे सति ।

अलङ्कारनिबन्धेयः स चित्रविषयो मतः ॥

रसादिषु विवक्षा तु स्यात्तात्पर्यवती यदा ।

तदा नास्त्येव तत्काव्यं ध्वनेर्यत्र न गोचरः ॥”

(२) निरुक्तकाव्यभेदत्रये ध्वनिकाव्यमुत्तमम् ।

उक्तञ्च :—

“वाच्यातिशायिनि व्यङ्ग्ये ध्वनिस्तत्काव्यमुत्तमम्” ।

तदेतदुत्तमं काव्यं ध्वन्यतेऽस्मिन्निति व्युत्पत्त्या बुधैर्ध्वनिरित्यभि-
धीयते । यथा :—

“मुक्तावली निशि मया दयिताकदम्ब-

वाटीकुटीरकुहरे सखि विस्मृतास्ति ।

तामाहरेति वृषभानुजया नियुक्ता

तारप्रोज्ज्वल किं शशिकले गृहभागतासि ॥”

अत्र कृष्णाङ्गसङ्गानुभवायैव तथा त्वं प्रतार्य प्रेषिता, न पुनर्मौक्तिक-
हाराहरणाय । यन्नखाङ्गशशिकलाञ्छितवक्षोजशम्भुः समागतासीति
व्यङ्ग्यस्य वाच्यादतिचारुत्वादुत्तममिदं काव्यम् ।

गुणीभूतव्यङ्ग्यं यथा :—

“ग्रामतरुणं तरुण्या नववज्जुलमञ्जरीसनाथकरम् ।

पश्यन्त्या भवति मुहुर्नितरां मलिना मुखच्छाया ॥”

कस्याश्चित्तरुण्या नववज्जुलमञ्जरीसनाथकरं ग्रामतरुणं
पश्यन्त्या मुखमालिन्यमभवदित्यर्थः । नूनमनयाऽत्र वज्जुललतागृहे
सङ्केतोऽकारि परं कर्मान्तरव्यासङ्गात्तत्र न सम्प्राप्ता, जारञ्च मञ्जर्या-
गतप्रत्यागतं विज्ञाय सुखाद्वञ्चितास्मीति खिन्ना बभूवेति व्यङ्ग्यम् ।
तच्च गुणीभूतम् । तदपेक्षया वाच्यस्यैव चमत्कारकारित्वात् । यतः
पश्यन्त्या नितरां मुखच्छाया मलिना भवतीत्यनेन दर्शनकाल एव

क्षितान्यपरवाच्याख्यौ द्वौ भेदौ^१ । ^२आद्योऽप्यर्थान्तरसंक्रमितवाच्या-
त्यन्ततिरस्कृतवाच्यत्वेन द्विविधः । ^३द्वितीयोऽप्यसंलक्ष्यक्रमसंलक्ष्य-

तत्कार्यं मालिन्यं तस्यातिशयः सन्तन्यमानताचेति वाच्यं प्रतीयत
इति ।

बहुतरप्रभेदं चित्रमपि दिङ्मात्रमुदाहृत्यते ।

क्रमेणादाहरणम् :—

“ऊर्जस्फूर्जद्र्जनैर्वारिवाहाः प्रोद्यद्बिद्युदामविद्योतिताशाः ।

अद्रावद्भौ विद्रुता द्राघयन्ते दन्तिभ्रान्त्या सिंहसङ्घप्रकोपान् ॥”

“कदम्बमाला कलिता कं सहर्षं न कुर्वती ।

कृष्णमूर्तिरिवाभाति कालिन्दीकाननस्थली ॥”

पूर्वत्र भ्रान्तिमतः सत्त्वेऽपि न तस्योत्कटत्वम्, किन्त्वनुप्रासस्यैव
अतः शब्दचित्रत्वव्यपदेशः । परत्र कंसस्य हर्षं न कुर्वती कृष्णमूर्तिः
कं जनं सहर्षं न कुर्वती, अपितु सर्वमेव जनं सहर्षं कुर्वतीत्यत्र
कृष्णमूर्तिरिव कालिन्दीकाननस्थलीत्यनुप्रासे सत्युपमायास्ततोऽर्थ-
चित्रत्वव्यपदेशः ॥

(१) “भेदौ ध्वनेरपि द्वाबुदीरितौ लक्षणाभिधामूलौ ।

अविवक्षितवाच्योऽन्यो विवक्षितान्यपरवाच्यश्च” ।

अविवक्षितं अनुपयुक्तं अन्वयायोग्यं वा वाच्यं वाच्योऽर्थो यस्मिन्
सः । विवक्षितं वाच्यतावच्छेदकरूपेणान्वयबोधविषयं अन्यपरं
व्यङ्ग्योपसर्जनीभूतञ्च वाच्यं वाच्योऽर्थो यत्र तथाभूतः ।

(२) न केवलं ध्वनिरेव द्विविधः किन्तु तत्प्रभेदोऽप्ययमविव-
क्षितवाच्यो द्विविधः, यदुक्तं—

“अर्थान्तरं सङ्क्रमिते वाच्येऽत्यन्तं तिरस्कृते ।

अविवक्षितवाच्योऽपि ध्वनिर्द्वैविध्यमृच्छति ॥”

अर्थान्तरे उपयोगिनि लक्ष्यतावच्छेदके सङ्क्रमितं आश्रयत्वेन
परिणतं वाच्यं यत्र तथाभूतः ।

अत्यन्ततिरस्कृतं न केनापि रूपेणान्वयप्रविष्टं वाच्यं यत्र तथाभूतः ।

(३) विवक्षितान्यपरवाच्योऽपि ध्वनिः, असंलक्ष्यक्रमव्यङ्ग्यः
संलक्ष्यक्रमव्यङ्ग्यश्चेति द्विविधः । उक्तञ्च :—

क्रमव्यङ्ग्यतया द्विविधः । लक्षणाभूलः शब्दशक्तिमूलो ^१वस्तुध्वनिः ।
असंलक्ष्यक्रमव्यङ्ग्योऽर्थशक्तिमूलो ^२रसादि ध्वनिः । संलक्ष्य-

“विवक्षिताभिधेयोऽपि द्विविधः प्रथमं मतः ।

असंलक्ष्यक्रमो यत्र व्यङ्ग्यो लक्ष्यक्रमस्तथा ॥”

सम्यङ् न लक्षयितुं शक्यः क्रमो यस्यासावसंलक्ष्यक्रमः, सचा-
सौ व्यङ्ग्यो यस्मिन् सः ।

(१) वस्तुध्वनिरिति । रसालंकारव्यतिरिक्तस्य वस्तुमात्रस्य
ध्वन्यमानत्वात् । तत्रार्थान्तरसंक्रमितवाच्यो वस्तुध्वनिर्यथा—

‘स्निग्धश्यामलकान्तिलिप्तवियतो वेल्लद्वलाका घना

वाताः शीकरिणः पयोदसुहृदामानन्दकैकाः कलाः ।

कामं सन्तु द्रुढं कठोरहृदयो रामोऽस्मि सर्वं सहे

वैदेही तु कथं भविष्यति हहा हा देवि धीरा भव ॥’

अत्र रामशब्दो राज्यनिर्वासनाद्यसंख्येयदुःखभाजनत्वस्वरूपं वस्तु
ध्वनति । अत्यन्ततिरस्कृतवाच्योऽपि यथादिकवेर्वाल्मीकेः—

‘रविसक्रान्तसौभाग्यस्तुषारावृतमण्डलः ।

निश्वासान्ध इवादर्शश्चन्द्रमा न प्रकाशते ॥’

अत्रान्धशब्दः स्वार्थं निमित्तीकृत्यादर्शनसाधारणविच्छाद्यत्वादि-
धर्मजातं वस्तुरूपं व्यनक्ति ।

(२) आदिशब्दान्द्रावतदाभासादयः । यथाह ध्वनिकारः—

“रसभावतदाभासतत्प्रशान्त्यादिरक्रमः” ॥

तत्र रसध्वनिर्यथा—

‘त्वामालिख्य प्रणयकुपितां धातुरागैः शिलाया-

मात्मानं ते चरणपतितं यावदिच्छामि कर्तुम् ।

अस्त्रैस्तावन्मुहुर्पचितैर्दृष्टिरालुप्यते मे

क्रूरस्तस्मिन्नपि न सहते संगमं नौ कृतान्तः ॥’

अत्र विभावानुभावव्यभिचारिभिर्व्यक्त एव रसः ।

भावध्वनिर्यथा—

‘जाने कोपपराङ्मुखी प्रियतमा खप्नेऽद्य दृष्टा मया

मा मा संस्पृश पाणिनेति रुदती गन्तुं प्रवृत्ता ततः ।

क्रमव्यङ्ग्यः शब्दार्थोभयशक्तिमूलो ^१वस्तुध्वनिरलंकारध्वनिश्चेति ।

नो यावत्परिरभ्य चाटुकशतैराश्वासयामि प्रियां
भ्रातस्तावदहं शठेन विधिना निद्रादरिद्रीकृतः ॥'

अत्र विधिं प्रत्यसूयाख्यो व्यभिचारिभावः ।

रसाभासध्वनिर्यथा—

'स्तुमः कं वामाक्षि क्षणमपि विना यं न रमसे
विलेभे कः प्राणानूणमखमुखे यं मृगयसे ।
सुलग्ने को जातः शशिमुखि यमालिङ्गसि वला-
त्तपःश्रीः कस्यैषा मदननगरि ध्यायसि तु यम् ॥'

अत्रानेककामुकविषयोऽभिलाष इति रसाभासः ।

भावाभासध्वनिर्यथा—

राकासुधाकरमुखी तरलायताक्षी
सा स्मेरयौवनतरङ्गितविभ्रमास्या ।
तत्किं करोमि विदधे कथमत्र मैत्र्यं
तत्स्वीकृतिव्यतिकरे क इवाभ्युपायः ॥'

अत्रानौचित्यप्रवृत्ता चिन्तेति भावाभासः ।

भावप्रशमो यथा—

'एकस्मिञ्शयने पराङ्मुखतया वीतोत्तरं ताम्यतो-
रन्योन्यं हृदयस्थितेऽप्यनुनये संरक्षतोर्गौरवम् ।
दंपत्योः शनकैरपाङ्गवलनामिश्रीभवच्चक्षुषो-
र्भग्नो मानकलिः सहासरभसव्यावृत्तकण्ठग्रहः ॥'

अत्रासूयायाः प्रशम इति भावप्रशमध्वनिः ।

(१) वस्तुध्वन्यलङ्कारध्वनयोर्मध्ये प्रथमं शब्दशक्तिमूलं वस्तु-
ध्वनिं दर्शयति यथा—

निर्वाणवैरदहनाः प्रशमादरीणां
नन्दन्तु पाण्डुतनयाः सह माधवेन ।
रक्तप्रसाधितभुवः क्षतविग्रहाश्च
स्वस्था भवन्तु कुरुराजसुताः सभृत्याः ॥'

अत्र कौरवाणां क्षतशरीरादिकत्वं वस्तुरूपं शब्दशक्त्यैव

तत्र रसादिध्वनिरलंकारमङ्ग्याः दर्शितः । काव्यस्य शृङ्गारप्रधानत्वात् ।

प्रतीयते । स एवार्थशक्तिमूलो यथा—

*‘अरसशिरोमणिं धुत्तारं अग्निमो पुत्तिं धनसमिद्धिमग्नो ।

इह भणिएण एअङ्गी पण्डुल्लविलोअणा जाआ ॥’

अत्रार्थशक्त्या समैवोपभोग्योऽयमिति वस्तु व्यज्यते । स एवो-
भयशक्तिमूलो यथा—

†‘पन्थिअ ए पत्थ सत्थरमत्थि मणं पत्थरत्थले ग्गामे ।

उग्गअपओहरं पेकिखऊण जह वससि ता वससु ॥’

अत्र यद्युपभोगक्षमोऽसि तदा आस्वेति वस्तु वक्रौचित्यमाश्रित्य
शब्दार्थशक्त्याभिव्यज्यत इत्युभयशक्तिमूलत्वम् । शब्दशक्तिमूलो-
ऽलंकारध्वनिर्यथा—

‘उन्नतः प्रोल्लसद्धारः कालागुरुमलीमसः ।

पयोधरभरस्तन्व्याः कं न चक्रेऽभिलाषिणम् ॥’

अत्र शब्दशक्त्या मेघलक्षणमर्थान्तरं प्रतीयते । प्रकृताप्रकृतयो-
श्चार्थयोरसंबन्धाभिधायित्वं मा प्रसाङ्गीदिति तयोरौपम्यं कल्प्यत
इत्यलंकारध्वनिः । स एवार्थमूलो यथा

‘ता ताण सिरिसहोअररअणाहरणम्मि हिअअमेकरसम् ।

विम्वाहरे पिआणं णिवेसिअं कुसुमवाणेन ॥’

अत्र कौस्तुभविम्बाधरयोः केवल्यैवार्थशक्त्यौपम्यं गम्यत इत्य-
र्थशक्तिमूलोऽलंकारध्वनिः । उभयशक्तिमूलो यथा—

‘जणहिअअविदारणए धारासलिललुलिण ए रमह तहा ।

तव दिट्ठी चिउरभरे पिआण जह वैरिखग्गम्मि ॥’

*‘अलसशिरोमणिर्धूर्तानामग्निमः पुत्रि धनसमृद्धिमयः ।

इति भणितेन नताङ्गी प्रकुल्लविलोचना जाता ॥’ इति च्छाया.

† पथिक नात्र सस्तरमस्ति मनाक् प्रस्तरस्थले ग्रामे ।

उद्गतपयोधरं प्रेक्ष्य यदि वससि तद्वस ॥’ इति च्छाया.

* तत्तेषां श्रीसहोदररत्नाहरणे हृदयमेकरसम् ।

विम्बाधरे प्रियाणां निवेशितं कुसुमवाणेन ॥’ इति च्छाया.

† ‘जनहृदयविदारणके धारासलिललुलिते न रमति तथा ।

तव दृष्टिश्चिकुरभरे प्रियाणां यथा वैरिखड्गे ॥’ इति च्छाया.

‘गुणीभूतव्यङ्ग्यं’ वाच्याङ्गत्वादिभेदैर्यथासंभवं समासोक्त्यादौ प्रदर्शितम् । चित्रं तु शब्दार्थालंकारस्वभावतया बहुतरप्रभेदम् । तथा हि—

इहार्थपौनरुक्त्यं शब्दपौनरुक्त्यं शब्दार्थपौनरुक्त्यं चेति त्रयः X
पौनरुक्त्यप्रकाराः ॥

आदौ पौनरुक्त्यप्रकारवचनं वक्ष्यमाणां लंकाराणां ^१कक्षाविभाग-घटनार्थम् । ^२अर्थापेक्षया शब्दस्याप्रतीतावन्तरङ्गत्वेऽपि प्रथममर्थगत-धर्मनिर्देशश्चिरंतनप्रसिद्ध्या पुनरुक्तवदाभासस्य पूर्वं लक्षणार्थः । इहेति शब्दप्रस्तावे । इतिशब्दः प्रकारे । त्रिशब्दादेव संख्यापरिसमाप्ति-सिद्धेः ।

तत्रार्थपौनरुक्त्यं प्रकृतं दोषः । X

प्रकृष्टाप्रकृष्टत्वेन द्वैविध्यम् । प्रथमं हेयवचनमुपादेये विश्रान्त्यर्थम् । तत्रेति त्रयनिर्धारणे । ^३यथावभासनविश्रान्तिः प्ररोहः ।

आमुखावभासनं ^४पुनरुक्तवदाभासम् ॥ X

अत्रोभयशक्त्या चिकुरश्चरखङ्गयोरौपश्यं गम्यते ।

(१) एवं ध्वनेः प्रभेदजातं प्रदर्श्य क्रमप्राप्तं गुणीभूतव्यङ्ग्यस्या-न्यतो योजयति—गुणीभूतेत्यादिना ।

(२) अर्थपौनरुक्त्ये पुनरुक्तवदाभासः, शब्दपौनरुक्त्ये छेकानुप्रा-सादिः, उभयपौनरुक्त्ये लाटानुप्रासः, इत्येवम्भूतः कक्षाविभागः ।

(३) शब्दप्रतीतिर्हि प्रथमं भवति ततश्चार्थप्रतीतिरिति नियम-स्तेन प्राक् शब्दगत एव धर्मनिर्देशो न्याय्यो नार्थगत इत्याशङ्क्याह अर्थेत्यादि ।

“ नन्वादौ शङ्कगतो धर्मनिर्देशः कार्यः पश्चादर्थगत इति क्रमस्य न किञ्चित्प्रयोजनमुत्पश्यामः किन्तेन ” इति यदन्यैरुक्तं तदयुक्तम् ।

शब्दार्थयोः क्रमेणैव प्रतीतावभासनात्तथात्वेनैव धर्मनिर्देशस्यो-पपत्तेः ।

(४) आपाततः पर्यवसानसमयेऽप्येकार्थस्यैव प्रतीतिरितिभावः ।

(५) पुनरुक्तस्य इव पुनरुक्तवद् आभासो ज्ञानं यस्य सः ।

‘आमुखग्रहणं पर्यवसानेऽन्यथात्वप्रतिपत्त्यर्थम् । लक्ष्यनिर्देशे नापुंसकः संस्कारो लौकिकालंकारवैधर्म्येण काव्यालंकाराणामलंकार्य-
पारतन्त्र्यध्वननार्थः । अर्थपौनरुक्त्यादेवार्थाश्रितत्वादर्थालंकारत्वं
ज्ञेयम् । प्रमेदास्तु विस्तरभयान्नोच्यन्ते । उदाहरणं मदीये श्रीकण्ठ-
स्तवे यथा—

‘अहीनभुजगाधीशवपुर्वलयकङ्कणम् ।

शैलादिनन्दिचरितं क्षतकंदर्पदर्पकम् ॥

वृषपुंगवल्गुमाणं शिखिपावकलोचनम् ।

ससर्वमङ्गलं नौमि पार्वतीसखमीश्वरम् ॥’

‘दारुणः काष्ठतो जातो भस्मभूतिकरः परः ।

रक्तशोणार्चिरुच्चण्डः पातु वः पावकः शिखी ॥’

एतच्च सुवन्तापेक्षया । तिङ्ङन्तापेक्षया च यथा तत्रैव—

‘भुजङ्गकुण्डली व्यक्तशशिभ्रंशुशीतगुः ।

जगन्त्यपि सदापायादव्याच्येतेहः शिवः ॥’

शब्दपौनरुक्त्यंतु व्यञ्जनमात्रपौनरुक्त्यं स्वरव्यञ्जनसमुदायपौनरु-
क्त्यं च । १ अलंकारप्रस्तावे केवलं स्वरपौनरुक्त्यमचारुत्वान्न गण्यते ।
इति द्वैविध्यमेवोक्तम् ।

✕ संख्यानियमे पूर्वं १ छेकानुप्रासः ॥

द्वयोर्व्यञ्जनसमुदाययोः परस्परमनेकधा सादृश्यं संख्यानियमः ।
पूर्वं व्यञ्जनसमुदायाश्रितं यथा—

(१) यथावभातस्यार्थस्य पर्यवसाने तथात्वेनैवाविश्रान्ति-
रित्यर्थः ।

(२) केवलं स्वरपौनरुक्त्यं कुतो न गणितमित्याशङ्क्याह—अलं-
कारेत्यादि । यथा—‘इन्दीवरम्मि इन्दम्मि इन्दआलम्मि इन्दिअगणम्मि
इन्दिन्दिरम्मि इन्दिमि जोइरणो सरिससंकप्पो ॥’ अत्र स्वरपौनरुक्त्यस्य
चारुत्वाभावात्तलंकात्वम् ।

(३) अन्वित्युपसर्गार्थो वीप्सा, अर्थादनेकवारम् । प्रेत्युपसर्गार्थः
प्रकृष्टोऽर्थादुत्तमः । आस शब्दार्थो न्यासः । तथा च अनुप्रास इति
शब्दसमुदायार्थो वारंवारमुत्तमन्यासः ।

‘किं नाम दुर्दुर दुरध्यवसाय ? सायं
कायं निपीडय निनदं कुरुषे रूपेव ।
एतानि केलिरसितानि सितच्छदाना-
माकर्ण्य कर्णमधुराणि न लज्जितोऽसि ॥’

अत्र सायंशब्देनास्यालंकारस्य यकारमात्रसादृश्यापेक्षया वृत्त्य-
नुप्रासेन सहैकाभिधानलक्षणः संकरः । छेका विदग्धाः ।

अन्यथा तु वृत्त्यनुप्रासः ॥

केवलव्यञ्जनमात्रसादृश्यमेकधा समुदायसादृश्यं ज्यादीनां च
परस्परसादृश्यमन्यथाभावः । वृत्तिस्तु रसविषयो व्यापारः । तद्वती
पुनर्वर्णरचनेह वृत्तिः । सा च परपकोमलमध्यमवर्णारब्धत्वात्त्रिधा^१ ।
तदुपलक्षितोऽयमनुप्रासः । यथा—

रुद्रटस्तुः—“ एकद्वित्रान्तरितं व्यञ्जनमविवक्षितस्वरं बहुशः ।
आवर्त्यते निरन्तरमथवा यदसावनुप्रासः ॥ ”

इत्युदाजहार ।

अयञ्च छेकैर्विदग्धैरेव प्रायशोऽनुप्रयुज्यमानत्वाच्छेकानुप्रास इति
कथ्यते ।

एषः—सजातीयाव्यवहितद्वित्रादिवर्णानामप्यावर्तने सम्भवति ।

यदुक्तम्—

“सजातीयाव्यवहित-वर्णा द्वित्रादयो यदि ।
आवर्तन्ते तदा केचिच्छेकानुप्रासमूचिरे ॥ ”

(१) उक्तञ्च—श्रीमता विद्याभूषणेन—

“माधुर्यव्यञ्जकैर्वर्णैरुपनागरिकोच्यते ।
ओजप्रकाशकैस्तैश्च परुषा कोमलापरैः ॥”

एतासां क्रमेणोदाहरणानिः—

“अनङ्गरङ्गप्रतिमं तदङ्गं भङ्गीभिरङ्गीकृतमानताङ्ग्याः ।

कुर्वन्ति यूनां सह सा यथैताः स्वान्तानि शान्तापरचिन्तितानि ॥”

‘आटोपेन पटीयसा यदपि सा वाणी कवेरामुखे
 खेलन्ती प्रथते तथापि कुरुते नो मन्मनोरञ्जनम् ।
 न स्याद्यावदमन्दसुन्दरगुणालंकारभङ्गकारितः
 स प्रस्यन्दिलसद्रसायनरसासारानुसारी रसः ॥

यथा वा—

‘सद्याः पन्नगफूत्कृतानलशिखा नाराचपाल्योऽपि वा
 राकेन्दोः किरणा विषद्रवमुचो वर्षासु वा वायवः ।
 न त्वेताः सरला सितासितरुचः साचीकृताः सालसाः
 साकृताः समदाः कुरङ्गकदृशां मानानुविद्धा दृशः ॥’

स्वरव्यञ्जनसमुदायपौनरुक्त्यं यमकम्^१ ॥

अत्र कचिद्भिन्नार्थत्वं कचिद्भिन्नार्थत्वं कचिदेकस्यानर्थकत्वमपर-
 स्य सार्थकत्वमिति संक्षेपतः प्रकारत्रयम् । यथा—

‘यो यः पश्यति तन्नेत्रे रुचिरे वनजायते ।

तस्य तस्यान्यनेत्रेषु रुचिरेव न जायते ॥’

इदं सार्थकत्वे । एवमन्यज्ज्ञेयम् ।

शब्दार्थपौनरुक्त्यं प्ररूढं दोषः ॥

“मूर्ध्नामुद्धृतकृत्ताविरलगललद्रक्तसंसक्तधारा—

धौतेशाङ्घ्रिप्रसादोपनतजयजगज्जातमिथ्यामहिम्नाम् ।

कैलासोल्लासनेच्छाव्यतिकरपिशुनोत्सर्पिदपोद्धराणां—

दोष्णां चैषां किमेतत्कलमिह नगरीरक्षणे यत्प्रयासः ॥”

“अपसारय घनसारं कुरु हारं दूर एव किं कमलैः ।

अलमलमालि मृणालैरिति वदति दिवानिशं बाला ॥”

एवं व्यञ्जनमात्राश्रयमलंकारद्वयं लक्षयित्वा स्वरव्यञ्जनाश्रयं यमकं
 लक्षयति—स्वरेत्यादि ।

(१) अत्रैव विश्वनाथः—“सत्यर्थे पृथगर्थायाः स्वरव्यञ्जनसंहतेः
 क्रमेण तेनैवावृत्तिर्यमकं विनिगद्यते”

प्ररूढग्रहणं वक्ष्यमाणप्रभेदवैलक्षण्यार्थम् । यदाहुः—‘शब्दार्थयोः पुनर्वचनं पुनरुक्तमन्यत्रानुवादात् ।’ इति ।

तात्पर्यभेदवत्तु लाटानुप्रासः^१ ॥

तात्पर्यमन्यपरत्वम् । तदेव भिद्यते, नतु शब्दार्थयोः स्वरूपम् ।

यथा—

‘तला जायन्ति गुणा जाला दे सहिअण्हिँ वेप्पन्ति ।

रइकिरणणुगाहिआइँ होन्ति कमलाइँ कमलाइँ ॥’*

‘ब्रूमः कियन्नय कथंचन कालमल्प-

मत्राब्जपत्रनयने नयने निमील्य ।

हेमाश्रुजं तरुणि तत्तरसापहत्य

देवद्विषोऽयमहमागत इत्यवैहि ॥’

“अत्राब्जपत्रनयने निमील्य” इत्यादौ विभक्त्यादेरपौनरुक्त्येऽपि बहुतरशब्दार्थपौनरुक्त्याल्लाटानुप्रासत्वमेव ।

‘काशाः काशा इवाभान्ति(न्तः) सरांसीव सरांसि च ।

चेतांस्याचिद्धिपुर्व्युनां निम्नगा निम्नगा इव ॥

इत्यादावनन्वयेन सहास्यैकाभिधानलक्षणो न संकरः । अन्योन्यापेक्षया शब्दार्थगतत्वेनार्थमात्रगतत्वेन च व्यवस्थितेर्भिन्नविषयत्वात् ।

‘अनन्वये च शब्दैक्यमौचित्यादानुषङ्गिकम् ।

अस्मिन्स्तु लाटानुप्रासे साक्षादेव प्रयोजकम् ॥’

(१) अत्र श्रो गोविन्दठक्कुरः—

“शब्दस्तु लाटानुप्रासो भेदे तात्पर्यमात्रतः” ।

* तदा जायन्ते गुणा यदा ते सह्यैर्गृह्यन्ते ।

रविकिरणानुगृहीतानि भवन्ति कमलानि कमलानि ॥ १ ॥

अत्र एकः कमलशब्दो वाच्यपर्यवसितः, अन्यश्च सौरभवन्धुरत्वाद्यनेकधर्मनिष्ठ इति तात्पर्यभेदः ।

तदेवं पौनरुक्त्ये पञ्चालङ्काराः^१ ॥

^२निगदव्याख्यातमेतत् ।

वर्णानां खड्गाद्याकृतिहेतुत्वे चित्रम्^३ ॥

पौनरुक्त्यप्रस्तावे स्थानविशेषश्छिष्टवर्णपौनरुक्त्यात्मकं चित्रवचनम् । यद्यपि लिप्यक्षराणां खड्गादिसंनिवेशविशिष्टत्वं तथापि श्रोत्राकाशसमवेतवर्णात्मकशब्दाभेदेन तेषां लोके प्रतीतेर्वाचकालङ्कारोऽयम् आदिग्रहणाद्यथाव्युत्पत्तिसंभवं पञ्चवन्धादिपरिग्रहः । यथा—

‘भासते प्रतिभासार रसाभासाहताविभा ।

भावितात्माशुभावादे देवाभा वत ते सभा ॥’

एषोऽष्टदलपञ्चवन्धः । अत्र दिग्दलेषु निर्गमप्रवेशाभ्यां श्लिष्टाक्षरत्वम् । विदिग्दलेषु त्वन्यथा । कर्णिकाक्षरं तु श्लिष्टमेव ।

अथार्थालङ्कारानाहः—

उपमानोपमेययोः साधर्म्यं भेदाभेदतुल्यत्वे उपमा ।

^४उपमानोपमेययोरित्यप्रतीतोपमानोपमेयनिषेधार्थम् । साधर्म्यं त्रयः प्रकाराः । भेदप्राधान्यं व्यतिरेकादिवत् । अभेदप्राधान्यं रूपकादिवत् । द्वयोस्तुल्यत्वं यथास्याम् । यदाहुः—‘यत्र किञ्चित्सामान्यं

(१) पुनरुक्तवदाभासमर्थपौनरुक्त्याश्रितं, छेकानुप्रासादयः शब्द-पौनरुक्त्याश्रयाः, लाटानुप्रासस्तूभयाश्रित इति पञ्च पौनरुक्त्याश्रितालङ्काराः ।

(२) निर्विवादमित्यर्थः ।

(३) “तच्चित्रं यत्र वर्णानां खड्गाद्याकृतिहेतुता ।” इति गोविन्द-ठक्कुरः ।

(४) ननु साधर्म्यं समानधर्मसम्बन्धः, स च उपमानोपमेययोरेव सम्भवति नहि कार्यकारणादिकयोरिति “साधर्म्यं” इत्यनेनैव कार्यनिर्वाहात् उपमानोपमेययोरुपादानं किमर्थमित्याशङ्क्याहः—उपमानेत्यादि ।

कश्चिच्च विशेषः स विषयः सदृशतायाः इति । ^१उपमैवानेकप्रकार-
वैचित्र्येणानेकालंकारबीजभूतेति प्रथमं निर्दिष्टा । अस्याश्च पूर्णालसादि-
त्वभेदाच्चिरंतनैर्बहुविधत्वमुक्तम् । तत्रापि साधारणधर्मस्य कचिद-
नुगामितयैकरूप्येण निर्देशः । कचिद्वस्तुप्रतिवस्तुभावेन पृथङ्निर्देशः
पृथङ्निर्देशे च संबन्धिभेदमात्रं प्रतिवस्तूपमावत् । विस्वप्रतिविस्व-
भावो वा दृष्टान्तवत् । क्रमेणोदाहरणम्—

‘प्रभामहत्या शिखयेव दीपस्त्रिमार्गयेव त्रिदिवस्य मार्गः ।
संस्कारवत्येव गिरा मनीषी तथा स पूतश्च विभूषितश्च ॥’

‘यान्त्या मुहुर्वलितकंधरमाननं त-
दावृत्तवृन्तशतपत्रनिभं वहन्त्या ।
दिग्धेऽस्मृतेन च विषेण च पद्मलाद्या
गाढं निखात इव मे हृदये कटाक्षः ॥’

अत्र वलितत्वावृत्तत्वे सम्बन्धिभेदाद्भिन्ने । धर्म्यभिप्रायेण तु
विस्वप्रतिविस्वत्वमेव ।

‘पाण्डुर्योऽयमंसापितलस्वहारः कलसाङ्गरागो नवचन्दनेन ।
आभाति बालातपरक्तसानुः सनिर्झरोद्गार इवादिराजः ॥’

अत्र हाराङ्गरागयोर्निर्झरबालातपौ प्रतिविस्वत्वेन निर्दिष्टौ ।
एकस्यैवोपमानोपमेयत्वेऽनन्वयः ^२ ॥

(१) नन्वनेकेषु अर्थालङ्कारेषु सत्त्वपि प्रथममियमेव किं निर्दिष्टे-
त्याहः—उपमैवेत्यादि ।

(२) न अन्वयः अनन्वयः, इति व्युत्पत्तरेनन्वयशब्दस्यार्थोऽन्वय-
स्याभावः । अन्वयस्तु पदार्थयोः परस्परं सम्बन्धः । अत्र च रुद्रटः—

“सा स्यादनन्वयाख्या यत्रैकं वस्त्वनन्वयसदृशमिति ।
स्वस्य स्वयमेव भवेदुपमानञ्चोपमेयश्च ॥”

अस्योदाहरणञ्चः—

आनन्दसुन्दरमिदं त्वमिव त्वं सरसि नागनासोर ।
इयमियमिव तव च तनुः स्फारस्फुरदुरुचिप्रसरा ।

^१वाच्याभिप्रायेण पूर्वरूपावगमः । एकस्य तु विरुद्धधर्मसंसर्गो द्वितीयसब्रह्मचारिनिवृत्त्यर्थः । अत एवानन्वय इति योगोऽप्यत्र संभवति । यथा—

‘युद्धेऽर्जुनोऽर्जुन इव प्रथितप्रतापो
भीमोऽपि भीम इव वैरिषु भीमकर्मा ।
न्यग्रोधवर्तिनमथाधिपतिं कुरूणा-
मुत्प्रासनार्थमिव जग्मतुरादरेण ॥’

द्वयोः पर्यायेण तस्मिन्नुपमेयोपमा^२ ।

तच्छब्देनोपमानोपमेयत्वप्रत्यवमर्षः । पर्यायो यौगपद्याभावः । अत एवात्र वाक्यभेदः । इयं च धर्मस्य साधारण्ये वस्तुप्रतिवस्तु-निर्देशे च द्विधा ।

आद्या यथा—

‘खमिव जलं जलमिव खं हंसश्चन्द्र इव हंस इव चन्द्रः ।
कुमुदाकारास्तारास्ताराकाराणि कुमुदानि ॥’

द्वितीया यथा—

‘सच्छायाभोजवदनाः सच्छायवदनास्युजा ।
वाप्योऽङ्गना इवाभान्ति यत्र वाप्य इवाङ्गनाः ॥’

सदृशानुभवाद्वस्त्वन्तरस्मृतिः स्मरणम् ॥

हे करिकरोरु, त्वमिव त्वं सरसि गच्छसीत्याद्यन्वयः । अत्र लोकोत्तरत्वं प्रतिपादयितुं आत्मनैवोपमानोपमेयभावो निबद्धः ।

(१) ननु सादृश्यस्योभयनिष्ठत्वेनैव सम्भवादेकस्य च तदभावा-त्कथमिह तदाश्रयस्याप्यस्य वचनमित्याहः—वाच्याभिप्रायेणेत्यादि ।

२. “प्रथमवाक्यगतसाधारणधर्ममेव साधारणधर्माकृत्य प्रथम-वाक्यगतेनोपमेयेन प्रथमवाक्यगतस्योपमानस्योपमा उपमेयोपमा । उपमातुं योग्यः उपमेयः, उमेयेन उपमा यत्रेतिभावः ।

रसनोपमायान्तु एकस्यैव कमश उपमानोपमेयभावः, अतस्त-द्वारणाय द्वयोरिति । द्वयोरित्युपमानोपमेययोरित्यर्थः । मुखमिव कमलम् “इत्यादौ समकालमेव द्वयोरुपमानोपमेयत्वमिति तद्वारणाय पर्यायेण” इति ।

१ वस्त्वन्तरं सदृशमेव । अविनाभावाभावान्नानुमानम् १ । यथा—

‘अतिशयितसुरासुरप्रभावं शिशुमवलोक्य तवैव तुल्यरूपम् ।

कुशिकसुतमखद्विषां प्रमाथे धृतधनुषं रघुनन्दनं स्मरामि ॥

सादृश्यं विना तु स्मृतिर्नायमलंकारः । यथा—

‘अत्रानुगोदं मृगयानिवृत्तस्तरङ्गवातेन विनीतखेदः ।

रहस्त्वदुत्सङ्गनिषरणमूर्धा स्मरामि वानीरगृहेषु सुप्तम् (सुप्तः) ॥’

अत्र च कर्तृविशेषणानां स्वतन्त्रदशाभावित्वेन स्वतन्त्रदशाभावित्वम-
समीचीनम् । प्रेयोऽलंकारस्य तु सादृश्यव्यतिरिक्तनिमित्तोत्थापिता
स्मृतिर्विषयः ।

यथा—‘अहो कोपेऽपि कान्तं मुखम्’ इति । १ तत्रापि विभावाद्यागूरि-
तत्वेन, स्वशब्दमात्रप्रतिपाद्यत्वे यथा—‘अत्रानुगोदं’ इत्यादि ।

यैर्दृष्टोऽसि तदा ललाटपतितप्रासप्रहारो युधि

स्फूर्तितासृक्स्मृतिपाटलीकृतपुरोभागः परान्पातयन् ।

तेषां दुःसहकालदेहदहनप्रोद्धूतनेत्रानल-

ज्वालालीभरभास्वरे स्मररिपावस्तं गतं कौतुकम् ॥

१. सदृशस्य वस्तुनः दर्शनाद्यस्य कस्यचित्स्मृतेरलङ्कारत्वेऽति-
प्रसङ्ग इत्याशङ्क्याहः—वस्त्वन्तरमिति । अनुभूयमानेन वस्तुना
सदृशस्यैव वस्तुनः स्मरणं स्मृतिरित्यर्थः ।

२. ननु यद्यन्यस्मादन्यस्य प्रतिपत्तिश्चेत्तदा कुतो नेदमनुमा-
नमित्याशङ्क्याहः—अविनाभावेत्यादि ।

विना (व्यापकं ऋते) भावः (स्थितिः) न भवति इत्यविना-
भावः । व्याप्तिरित्यर्थः । इयमेवानुमानस्य बीजभूता ।

अविनाभावश्च व्याप्यव्यापकयोरेव सम्भवति ननु अनुभूयमान-
स्मर्यमाणयोरपि । तयोर्नित्यसाहचर्य्यभावादत एवात्र तदभावान्ना-
नुमानमितिभावः ।

३. एवं स्थितेऽपि सतीत्यर्थः । विभावादिभिरालम्बित्वे प्रेयोऽलंका-
रस्य सादृश्यव्यतिरिक्तनिमित्तोत्थापिता स्मृतिर्विषयो न स्वशब्द-
मात्रप्रतिपाद्यत्वे स्मृतिर्विषय इति संबन्धः । तत्र विभावाद्यागूरितत्वे
स्मृतिर्यथा— ‘अहो कोपेऽपि कान्तं मुखम्’ इति ।

इत्यादौ सदृशवस्त्वन्तरानुभावे शक्यवस्त्वन्तरकरणात्मा विशेष-
पालंकारः । करणस्य क्रियासामान्यात्मनो दर्शनेऽपि संभवात् ।
१मतान्तरे काव्यलिङ्गमेतत् । तदेते सादृश्याश्रयेण भेदाभेदतुल्यत्वेना-
ङ्कारा निर्णीताः । २संप्रत्यभेदप्राधान्येन कथ्यन्ते—

अभेदप्राधान्य आरोप आरोपविषयानपह्वे १रूपकम् ।

अभेदस्य प्राधान्याद्भेदस्य वस्तुतः सद्भावः । २अन्यत्रान्यावाप
आरोपः । तस्य विषयस्य विषय्यवष्टुत्वाद् विषयस्यापह्वेऽपहुतिः ।
अन्यथा तु विषयिणा विषयस्य रूपवतः करणाद्रूपकम् । साधर्म्यं
त्वनुगतमेव ।

१यदाहुः—‘उपमैव तिरोभूतभेदा रूपकमुच्यते ।

यथा बाहुल्लापाणिपद्मं चरणपल्लवः ।’ इति ।

१. एतत्स्मरणमुद्गटादिमते काव्यलिङ्गमिति कथ्यते यदुक्तम्
उद्गटप्रणीते काव्यालङ्कारसंग्रहे—

‘श्रुतमेकं यदन्यत्र स्मृतेरनुभवस्य वा ।

हेतुतां प्रतिपद्येत काव्यलिङ्गं तदुच्यते ॥ ‘इति ।

२. संप्रतीति । भेदाभेदतुल्यत्वाश्रयालंकारानन्तरमभेदप्रधानं लक्ष-
यितुमुचितत्वादवसरप्राप्तावित्यर्थः । तत्र तावत्प्रथमं रूपकं लक्ष-
यति—अभेदप्राधान्य इत्यादि ।

३. आरोपे अभेदस्य प्रधानतायां—आरोपविषयस्य च अनपह्वे
सति रूपकं भवतीत्यर्थः । उपमायां भेदाभेदयोरुभयोः प्राधान्यम् ।
व्यतिरेकालङ्कारं भेदप्राधान्यम् उपमाव्यतिरेकयोर्व्यावृत्त्यर्थं “ अभेद-
प्राधान्ये ” इत्युक्तम् । अपन्हृत्यलङ्कारव्यावृत्त्यर्थे “ आरोप विषयानप-
ह्वे ” इत्युक्तम् । रूपयति—उपमानोपमेययोरभेदारोपेण एकतां
नयतीति रूपकम् ।

४. अन्यत्र मुखादौ, अन्यस्य चन्द्रादेरावापः निक्षेप इत्यर्थः ।

५. दण्डिमहोदयाः ।

१ आरोपादभेदेनाध्यवसायः प्रकृष्यते इति पश्चात्तन्मूलालंकार-
विभागः । इदं तु निरवयवं सावयवं परम्परितमिति त्रिविधम् । आद्यं
२ केवलं मालारूपकं चेति द्विधा । द्वितीयं ३ समस्तवस्तुविषयमेकदेश-
विवर्तिचेति द्विधैव । तृतीयं तु श्लिष्टाश्लिष्टशब्दनिबन्धनत्वेन द्विविधं
सत्प्रत्येकं केवलमालारूपकत्वाच्चतुर्विधम् । तदेवमष्टौ ४ रूपकभेदाः ।
५ अन्ये तु प्रत्येकं वाक्योक्तसमासोक्तादिभेदाः संभवन्ति तेऽन्यतो
दृष्टव्याः । क्रमेण यथा—

(६) दासे कृतागसि भवत्युचितः प्रभूणां
पादप्रहार इति सुन्दरि नास्मि दूये ।
उद्यत्कठोरपुलकाङ्कुरकण्टकाग्रै-
र्यद्भिद्यते तव पदं ननु सा व्यथा मे ॥

१. ननु चाध्यवसायगर्भाणामप्यलंकाराणामभेदप्राधान्ये सति
प्रथममारोपगर्भा अलंकाराः किमिति लक्षिता इत्याशङ्क्याह—
आरोपादित्यादि ।

२. केवलमेकधैव रूपितमित्यर्थः । यत्र एकस्मिन् वहव आरोप्यन्ते
तन्मालारूपकम् ।

३. समस्तं वस्तु आरोप्यमाणविषयः शब्दप्रतिपाद्यो यत्र तत् ।
एकस्मिन्देर्देशे विवर्तनाद् विशेषेण वर्तनात् अर्थात् आरोप्यमाणस्य
सर्वत्र शब्दवशलभ्यत्वे एकांशेऽर्थवशलभ्यत्वस्य विशेषस्य सद्भावा-
देकदेशविवर्ति ।

४. तत्रादौ निरवयवं, सावयवं परम्परितञ्चेति त्रिविधम् ।
प्रथमं केवलं मालारूपकञ्चेति द्विविधम् । द्वितीयं समस्तवस्तुविषय-
मेकदेशविवर्तिचेति द्विविधम् ।

५. अन्य इति एतद्वेदाष्टकव्यतिरिक्ताः । चिरन्तनालंकारग्रन्थे-
ष्वेव संभवन्तीति भावः ।

६. मानिनीं प्रसादयितुः कस्यचिन्नायकस्योक्तिरियम् । तव पाद-
प्रहारेऽपि मे पुलकोद्गमो भवति तथापि मयि तव क्रोध इत्यर्थः । अत्र
एकस्यैव पुलकाङ्कुरस्य एकेनैव कण्टकेन रूपणात् निरवयवत्वं
केवलत्वञ्च ।

(१) 'पीयूषप्रसृतिर्नवा मखभुजां दात्रं तमोलुनये
स्वर्गङ्गाविमनस्ककोकवदनस्त्रस्ता मृणालीलता ।
द्विर्भावः स्मरकार्मुकस्य किमपि प्राणेश्वरीसागसा-
माशातन्तुरुदञ्चति प्रतिपदि प्रालेयभानोस्तनुः ॥'

(२) 'विस्तारशालिनि नभस्तलपत्रपात्रे
कुन्दोज्ज्वलप्रभमसंचयभूरिभक्तम् ।
गङ्गातरङ्गधनमाहिषदुग्धदिग्धं
जग्धं मया नरपते ? कलिकालकर्ण ?'

(३) 'आभाति ते क्षितिभृतः क्षणदानिभेयं
निखिंशमांसलतमालवनान्तलेखा ।
इन्दुत्विषो युधि हटेन तवारिकीर्ती-
रानीय यत्र रमते तरुणः प्रतापः ॥'

क्षितिभृत इत्यत्र श्लिष्टपदं परम्परितम् ।

'किं पद्मस्य रुचिं न हन्ति नयनानन्दं विधत्ते न वा
वृद्धिं वा भूषकेतनस्य कुरुते नालोकमात्रेण किम् ।
वक्त्रेन्दौ तव सत्ययं यदपरः शीतांशुरभ्युदितो
दर्पः स्यादमृतेन चेदिह तदप्यस्त्येव विम्बाधरे ॥'

१. अत्र एकस्या एव प्रालेयभानुतनोः पीयूषप्रसृत्यादिभिः सह
रूपितत्वान्निरवयवत्वमालात्वे ।

२. अत्र भसञ्चयस्यावयविनो भक्तत्वेन नभस्तलगङ्गातरङ्ग-
योगुणभावादवयवभूतयोश्च पत्रपात्रत्वेन माहिषदुग्धत्वेन च रूपित-
त्वादिदं समस्तवस्तु विषयं सावयवम् ।

३. अत्र निखिंशस्य तमालवनान्तलेखात्वेन, प्रतापस्य तरुण-
त्वेन रूपणं शाब्दम् । कीर्त्तीनां नायिकात्वेन रूपणमार्थम् । अत इदमे-
कदेशविवर्ति । श्लिष्टशब्दपरम्परितमप्यत्रैव दर्शयति—क्षितिभृत
इति । अत्र निखिंशस्य तमालवनान्तलेखात्वेन रूपणनिमित्तं वर्णनी-
यस्य राज्ञः पर्वतेन श्लिष्टशब्देन रूपणम् ।

अत्र वक्त्रेन्दुरूपणहेतुकं पीयूषस्याधरामृतेन श्लिष्टशब्देन रूपणम् ।

‘विद्वन्मानसहंस ! वैरिकमलासंकोचदीप्तद्युते !

दुर्गामार्गणनीललोहित ! समित्स्वीकारवैश्वानर ! ।

सत्यप्रीतिविधानदत्त ! विजयप्राग्भावभीम ! प्रभो !

साम्राज्यं वरवीर ! वत्सरशतं वैरिश्चमुच्चैः क्रियाः ॥’

अत्र त्वमेव हंस इत्यारोपणपूर्वको मानसमेव मानसमित्याद्यारोप-
इति श्लिष्टशब्दं मालापरम्परितम् ।

‘यामि मनोवाक्कायैः शरणं करुणात्मकं जगन्नाथ ! ।

जन्मजरामरणार्णवतरणतरण्डं हराङ्घ्रियुगम् ॥’

‘पर्यङ्को राजलक्ष्म्या हरितमणिमयः पौरुषाब्धेस्तरङ्गो

भग्नप्रत्यर्थिवंशोत्पलविजयकरिस्त्यानदानाम्बुपट्टः ।

सङ्ग्रामत्रासताम्यन्मुरलपतियशोहंसनीलाम्बुवाहः

खङ्गः द्वासौविदल्लः समिति विजयते मालवाखण्डलस्य ॥’

अत्र द्वासौविदल्ल इति परम्परितमप्येकदेशविवर्ति । एवमादयोऽ-
पि भेदा लेशतः सूचिता एव । इदञ्च वैधर्म्येणापि दृश्यते । यथा—

सौजन्याम्बुमरुस्थली सुचरितालेख्यद्युभित्तिर्गुण-

ज्योत्स्नाकृष्णचतुर्दशी सरलतायोगश्वपुच्छच्छटा ।

यैरेषा हि दुराशया कलियुगे राजावलिः सेव्यते

तेषां शूलिनि भक्तिमात्रसुलभे सेवा कियत्कौशलम् ॥

अत्र चारोप्यमाणस्य धर्मित्वादाविष्टलिङ्गसङ्ख्यत्वेऽपि कचि-
त्स्वतोऽसंभवत्संख्यायोगस्यापि विषयसंख्यात्वं प्रत्येकमारोपात् ।

यथा—‘क्वचिज्जटावलकलावलम्बिनः कपिलादावाग्नयः’ इत्यादौ । न
हि कपिलमुनेर्बहुत्वम् ।

‘भ्रमिमरतिमलसहृदयतां प्रलयं मूर्च्छां तमः शरीरसादम् ।

मरणं च जलदभुजगजं प्रसह्य कुरते विषं वियोगिनीनाम् ॥’

१. भ्रमिमिति ।

जलदो मेघ एव भयावहत्वाद्भुजगः सर्पः, तज्जं जलमेव
हालाहलं विषं, तदेव वियोगिनीनां प्रोषितभर्तृकाणां, भ्रमि=उन्मत्त-

इत्यत्र नियतसंख्याकार्यविशेषोत्थापितो गरलार्थप्रभावितो^१ विषयशब्दे श्लेष एव । जलदभुजगजमिति रूपकसाधक इति पूर्वं सिद्धत्वाभावान्न तन्निवन्धनम् । विषयशब्दे श्लेषशब्दं परम्परितमिति श्लेष एवात्रेत्याहुः ।

✓ आरोप्यमाणस्य प्रकृतोपयोगित्वे परिणामः^२ ।

^१आरोप्यमाणं रूपके प्रकृतोपयोगित्वाभावात्प्रकृतोपरञ्जकत्वेनैव केवलेनान्वयं भजते । परिणामे तु प्रकृतात्मतया आरोप्यमाणस्योपयोग इति प्रकृतमारोप्यमाणरूपत्वेन परिणमति । आगमानुगमवि-

इव इतस्ततो भ्रमणां, अरति = सर्वत्र मनःप्रसादाभावं, अलस-हृदयतां = अनुत्साहहतमानसतां, प्रलयं = नष्टचेष्टतां, मूर्च्छां = इन्द्रियव्यापारनिरोधं, तमः = मोहं, शरीरसादः = शरीरपीडां मरणञ्च कुरुत इत्यर्थः ।

१. प्रथममेव प्रतीतिविषयीभूत इत्यर्थः ।

२. श्लेषप्रतीतिमन्तरेण सन्दिग्धत्वान्न रूपकनिवन्धनमित्यर्थः ।

३. निजस्थितेरन्यथाभावः परिणामः, यथा मृत्तिका स्वाकारं प्राप्नोति अथ च स्वीयां मृत्तिकात्वजातिं विहाय घटत्वादि जातिं लभत इति भावः ।

४. आरोप्यमाणं प्रकृतात्मतां प्राप्याचरणं करोतीत्यर्थः । विमर्शनीकारः स्पष्टीकरोति:-एकं वस्तु उचितं भवति एकं वस्तु उपयोगि भवति । तत्र उचितं तु सिद्धस्य पोषकम् । उपयोगि तु प्रकृतार्थस्य सिद्धौ साधकम् । यथा—अनन्वयालङ्कारे “इन्दुरिन्दुरिव” इत्यत्र “इन्दुश्चन्द्र इव ” इति कथनेऽपि अनन्वयः सिद्धयति । अतोऽनन्वयसिद्धौ शब्दैक्यस्य नोपयोगित्वं तथाप्यनन्वयेऽप्यर्थैक्यवत् “इन्दुरिन्दुरिव” इतोद्देशशब्दैक्येऽर्थस्य सुगमता अत्रेदमेव पोषकत्वम् । अतोऽत्र शब्दैक्यमुचितरूपम् । किञ्च लाटानुप्रासे शब्दैक्यस्योपयोगित्वम् । यतः शब्दैक्यमन्तरा लाटानुप्रासे न सिद्धयति । तथा परम्परितरूपकेऽन्यरूपकाकरणेऽपि प्रथमरूपकस्यासिद्धिर्नास्ति । परन्त्वन्यरूपकं प्रथमरूपकस्य पोषकत्वादुचितरूपम् ।

एवञ्च क्रियाकरणे आरोप्यमाणस्यौचित्ये रूपकम् । उपयोगित्वे तु परिणामः ।

गमख्यात्यसम्भवात्सांख्यीयपरिणामवैलक्षण्यम् । तस्य च सामानाधिकरण्यवैयधिकरण्यप्रयोगाद् द्वैविध्यम् । आद्यो यथा—

‘तीर्त्वा भूतेशमौलिस्त्रजममरधुनीमात्मनासौ तृतीय-
स्तस्मै सौमित्रिमैत्रीमयमुपहृतवानातरं नाविकाय ।

व्यामग्राह्यस्तनीभिः शवरयुवतिभिः कौतुकोदञ्चदक्षं
कृच्छ्रादन्वोद्यमानस्त्वरितमथ गिरिं चित्रकूटं प्रतस्थे ॥

अत्र सौमित्रिमैत्री प्रकृता आरोप्यमाणसमानाधिकरणातररूप-
त्वेन परिणता । आतरस्य मैत्रीरूपतया प्रकृते उपयोगात् । तत्र यथा
समासोक्तावारोप्यमाण प्रकृतोपयोगि तच्चारोपविषयात्मतया स्थितम्,
अत एव तत्र तद्व्यवहारसमारोपः, न तु रूपसमारोपः । एवमिहापि
ज्ञेयम् । केवलं तत्र विषयस्यैव प्रयोगः । विषयिणो गम्यमानत्वात् । इह
तु द्वयारोप्यभिधानं, तादात्म्यात्तयोः परिणामित्वम् । द्वितीयो यथा—

‘अथ पक्त्रिमतामुपेयिवद्भिः सरसैर्वक्रपथाश्रितैर्वचोभिः ।

क्षितिभर्तुरुपायनं चकार प्रथमं तत्परतस्तुरंगमाद्यैः ॥

अराजसंघटने उपायनमुचितम् । तच्चात्र वचोरूपमिति वचसां
व्यधिकरणोपायनरूपत्वेन परिणामः ।

विषयस्य संदिह्यमानत्वे सन्देहः ।

✕

अभेदप्राधान्ये आरोप इत्येव । विषयः प्रकृतोऽर्थः, यद्वित्तित्वेना-
प्रकृतः सन्दिह्यते । अप्रकृते संदेहे विषयोऽपि सन्दिह्यत एव । तेन
प्रकृताप्रकृतगतत्वेन कविप्रतिभेत्थापिते संदेहे संदेहालंकारः । स च
त्रिविधः । शुद्धो निश्चयगर्भो निश्चयान्तश्च । शुद्धो यत्र संशय एव
पर्यवसानम् । यथा—

‘किं तारुण्यतरोरियं रसभरोद्भिन्ना नवा वल्लरी

लोलाप्रोच्छलितस्य किं लहरिका लावण्यवारांनिधे ।

१. तीर्त्वेतिः—

नद्यास्तरणमूल्यमातर इत्युच्यते । अत्र प्रकृता अर्थात् प्रकरणस्थिता
तु गुहेन सह लक्ष्मणस्य मैत्री, सा चाप्रकृता तरीभूता अर्थात् सौमि-
त्रिमैत्री तरणस्य मूल्यं जाता । तात्पर्यमिदं यत् सौमित्रिमैत्र्यैव गुहे

उद्गाढोत्कलिकावतां स्वसमयोपन्यासचिस्रम्भिणः

किं साक्षादुपदेशयष्टिरथवा देवस्य शृङ्गारिणः ॥'

निश्चयगर्भो यः संशयोपक्रमो निश्चयमध्यः संशयान्तश्च । स यथा—

‘अयं मार्तण्डः किं स खलु तुरगैः सप्तभिरितः

कृशानुः किं सर्वाः प्रसरति दिशो नैष नियतम् ।

कृतान्तः किं साक्षान्महिषवह्नोऽसाविति चिरा-

त्समालोक्याजौ त्वां विदधति विकल्पान्प्रतिभटाः ॥'

निश्चयान्तो यत्र संशयोपक्रमो निश्चये पर्यवसानम् । यथा—

‘इन्दुः किं क कलङ्कः सरसिजमेतत्किमभ्यु कुत्र गतम् ।

ललितसविलासवचनैर्मुखमिति हरिणाक्षि निश्चितं परतः ॥'

क्वचिदारोप्यमाणानां भिन्नाश्रयत्वेन दृश्यते । यथा—

‘रञ्जिता नु विविधास्तरुशैला नामितं नु गगनं स्थगितं नु ।

पूरिता नु विषमेषु धरित्री संहता नु ककुभस्तिमिरेण ॥'

अत्रारोपवियषतिमिरे रागादि तर्वादिभिन्नाश्रयत्वेनारोपितम् ।
केचित्त्वध्यवसायात्मकत्वेनेमं संदेहप्रकारमाहुः । अन्ये तु नुशब्दस्य
संभावनाद्योतकसत्त्वादुत्प्रेक्षाप्रकारमिममाचक्षते—

सादृश्याद्भस्त्वन्तरप्रतीतिभ्रान्तिमान्^१ ।

असम्यग्ज्ञानत्वसाधर्म्यात्संदेहानन्तरमस्य लक्षणम् । भ्रान्तिश्चि-
त्तधर्मोविद्यते यस्मिन्भणितिप्रकारे स भ्रान्तिमान् । सादृश्यप्रयुक्ता
च भ्रान्तिरस्य विषयः । यथा—

ओष्ठे बिम्बफलाशयालमलकेषूत्पाकजम्बूधिया

कर्णालंकृतिभाजि दाडिमफलभ्रान्त्याच शोणे मणौ ।

निष्पत्या सकृदुत्पलच्छददृशामात्तङ्कमानामरौ

राजन्गूर्जरराजपञ्जरशुकैः सद्यस्तृषा मूर्छितम् ॥'

गाढमर्मप्रहारादिना तु भ्रान्तिर्नास्यालंकारस्य विषयः । यथा—

रामादीन् गङ्गायाः पारं निनाय । अत्र तरणमातरकार्यम् । तथा
च सौमित्रिमैत्र्या आतरत्वे सा आतरकार्यं कृतवती ।

(१) भ्रान्तिश्चित्तधर्मो विद्यते यस्मिन् स भ्रान्तिमान्

दामोदरकराघातचूर्णिताशेषवत्तसा ।

दृष्टं चाणूरमल्लेन शतचन्द्रं नभस्तलम् ॥'

सादृश्यहेतुकापि भ्रान्तिर्विच्छिद्यर्थः^१ कविप्रतिभोत्थापितैव स्थिते ।
यथोदाहृता न स्वरसोत्थापिता शुक्तिकारजतवत् । एवं स्थापित्वा स्या
त्पुरुषो वास्यादिति संशयेऽपि बोद्धव्यम् ।

एकस्यापि निमित्तवशादनेकधा ग्रहणमुल्लेखः ।

यत्रैकं वस्त्वनेकधा गृह्यते स रूपबाहुल्योल्लेखनादुल्लेखः । न चेदं
निर्निमित्तमुल्लेखमात्रमपि तु नानाविधधर्मयोगित्वाख्य निमित्त-
वशादेतत्क्रियते । तत्र च रुच्यर्थित्वव्युत्पत्तयो यथायोगं प्रयोजिकाः ।
तदुक्तम्—

यथा

‘यथारुचि यथायित्वं यथाव्युत्पत्तिं भिद्यते ।

आभासोऽप्यर्थ एकस्मिन्ननु संधानसाधिते ॥’ इति

यथा—‘यस्तपोवनमिति मुनिभिः, कामायतनमिति वैश्याभिः,
संगीतशालेति लासकैः’ इत्यादि हर्षचरिते श्रीकण्ठाख्यजनपदवर्णने ।
अत्र ह्येक एव श्रीकण्ठाख्यो जनपदस्तत्तद्गुणयोगात्तपोवनाद्यनेकरूपत-
या निरूपितः । रुच्यर्थित्वव्युत्पत्तयश्च प्रायशः समस्त व्यस्ताव योज-
यितुं शक्यन्ते । नन्वेतन्मध्ये ‘वज्रपञ्जरमिति शरणागतैरसुरविचारमिति
वादिकैः’ इत्यादौ रूपकालंकारयोग इति कथमयमुल्लेखालंकारवि-
षयः । सत्यम् । अस्ति ताव “तपोवनम्” इत्यादौ रूपकविविक्तोऽस्य
विषयः । यदत्र वस्तुतस्तद्रूपतायाः संभवः । यत्र तु रूपकं व्यवस्थितं
तत्र चेदियमपि भङ्गिः संभविनी तत्संकरोऽस्तु । न त्वेतावत्तस्या-
भावः शक्यते वक्तुम् । ततश्च न दोषः कश्चित् । एवं तर्हि तत्र विषये
भ्रान्तिमदलंकारोऽस्तु । अतद्रूपस्य तद्रूपताप्रतीतिनिबन्धनत्वात् ।
नैतत् । अनेकधाग्रहणाख्यस्यापूर्वस्यातिशयस्य भावात् । तद्वै-
कत्वाच्चास्यालंकारस्य संकरप्रतीतिस्त्वङ्गीकृतैव । यद्येवम्, अभेदे भेद

१ अलङ्कारजन्या शोभा विच्छिन्तिः ।

इत्येवंरूपातिशयोक्तिरत्रास्तु । नैष दोषः । ग्रहीतृभेदाख्येन विषयविभागेनानेकधात्वोद्भङ्गनात्तस्य च विच्छित्त्यन्तररूपत्वात्सर्वथा नास्यान्तर्भावः शक्यक्रिय इतिनिश्चयः । यथा वा—

‘‘नारायणो ऽस्ति परिणववद्गृहि सिखिलहो ऽस्ति तरुणीहि ।
बालाहिं उण कोऊहलेण ए अमे अ सच्चविओ ।’’

एवं गुरुर्वचसि ‘पृथुरसि विशालो मनस्यर्जुनो यशसि’ इत्यादाववसेयम् । इयांस्तु विशेषः—पूर्वत्र ग्रहीतृभेदेनानेकधात्वोल्लेखः, इह तु विषयभेदेन । नन्वनेकधात्वोल्लेखने गुर्वादिरूपतया श्लेष इति कथमलङ्कारान्तरमत्र स्थाप्यते । सत्यम् । अनेकधात्वनिमित्तं तु विच्छित्त्यन्तरमत्र दृश्यते । इति तत्प्रतिभोत्पत्तिहेतुः श्लेषोऽप्यत्र स्यात् । न तु सर्वथा तदभावः । अतश्चालङ्कारान्तरम् । यदेवंविधे विषये श्लेषाभावेऽपि विच्छित्तिसद्भावः । तस्मादेवमादावुल्लेख एव श्रेयान् । एवंकारकान्तरविच्छित्त्याश्रयणेनाप्ययमलङ्कारो निदर्शनीयः ।

विषयस्थापन्हवेऽपह्नुतिः^१ ।

वस्त्वन्तरप्रतीतिरित्येव । प्रकान्तापह्ववैधर्म्येणेदमुच्यते । आरोपप्रस्तावादारोपविषयापह्नुतावारोप्यमाणप्रतीतावपह्नुत्याख्योऽलङ्कारः । तस्य च त्रयी बन्धच्छाया—अपन्हवपूर्वक आरोपः । आरोपपूर्वकोऽपह्वः । छलादिशब्दैरसत्यत्वप्रतिपादकैर्वापह्वनिर्देशः । पूर्वोक्तभेदद्वये वाक्यभेदः । तृतीयभेदे त्वेकवाक्यम् । आद्यो यथा—

१ नारायण इति परिणवधूभिः श्रीवल्लभ इति तरुणीभिः ।
बालाभिः पुनः कौतूहलेनैवमेव दृष्टः ।

(२) अपन्हुतिः = गोपनमित्यर्थः । तथा च गोपनं चमत्कारकारिचेदपन्हृत्यलङ्कारः । चमत्कारमन्तरा कुत्राप्यलङ्कारो न भवतीत्यर्थः ।

काव्यप्रकाशगतकारिकाकारस्य त्विदं लक्षणम्—

“प्रकृतं यन्निषिध्यान्यत्साध्यते सात्वपन्हुतिः ।” वामन-वाग्भट-
रुद्रटप्रभृतयोऽपीत्यमेव लक्षणान्याहुः ।

‘यदेतच्चन्द्रान्तर्जलदलवलीलां प्रकुरुते

तदाचष्टे लोकः शशक इति नो मां प्रति तथा ।

अहं त्विन्दुं मन्ये त्वदरिविरहाक्रान्तरुणी-

कटाक्षोल्कापातव्रणकिणकलङ्काङ्किततनुम् ॥

अत्रैन्दवस्य शशस्यापह्नवे उपक्षिप्ते शशकप्रतिवस्तुकिणवत—

इन्दोरारोपो नान्वयघटनां पुष्यतीति न निरवद्यम् । तत्तु यथा—

‘पूर्णैन्दोः परिपोषकान्तवपुषः स्फारप्रभाभास्वरं

नेदं मण्डलमभ्युदेति गगनाभोगे जिगीषोर्जगत् ।

मारस्योच्छ्रितमातपत्रमधुना पारदु प्रदोषश्रिया

मानोन्नद्धजनाभिमानदलनोद्योगैकहेवाकिनः ॥

द्वितीयो यथा—

विलसदमरनारीनेत्रनीलाब्जखण्डा-

न्यधिवसति सदा यः संयमाधःकृतानि ।

न तु रुचिरकलापे वर्तते यो मयूरे

वितरतु स कुमारो ब्रह्मचर्यश्रियं वः ॥’

तृतीयो यथा—

“उद्भ्रान्तोऽभ्रतगेहगुर्जरवधूकम्पाकुलोच्चैः कुच-

प्रेहोलामलहारवल्लिविगलन्मुक्ताफलच्छन्नाना ।

सार्धं त्वद्रिपुभिस्त्वदीयशशां शून्ये मरौ धावतां

भ्रष्टं राजमृगाङ्ग कुन्दमुकुलस्थूलैः श्रमाम्भःकणैः ॥”

अत्र शून्य इत्यस्य स्थाने मन्येशब्दप्रयोगे सापह्नवेत्प्रेक्षा इत्यपि स्थापयिष्यते । ‘अहं त्विन्दुं मन्ये’ इति तु वाक्यभेदे मन्येशब्दप्रयोगे नोत्प्रेक्षेति च वक्ष्यते । एतस्मिन्नपि भेदेऽपह्नवारोपयोः पौर्वापर्यप्रयोग-विपर्यये भेदद्वये सदपि न पूर्ववच्चित्रतावहमिति न भेदत्वेन गणितम् । तत्रापह्नवपूर्वके आरोपे निरन्तरमुदाहृतम् । आरोपपूर्वके त्वपह्नवे यथा—

‘ज्योत्स्नाभस्मच्छुरणधवला विभ्रती तारकास्थी-

न्यन्तर्धानव्यसनरसिका रात्रिकापालिकीयम् ।

द्वीपाद् द्वीपं भ्रमति दधती चन्द्रमुद्राकपाले

न्यस्तं सिद्धाञ्जनपरिमलं लाञ्छनस्य च्छलेन ॥’

क्वचित्पुनरसत्यत्वं वस्त्वन्तरूपताभिधायि वपुःशब्दादिनिबन्धनं
यथा—

‘अमुष्मिन्नावण्यामृतसरसि नूनं मृगदृशः

स्मरः शर्वप्लुष्टः पृथुजघनभागे निपतितः ।

यदङ्गाङ्गाराणां प्रशमपिशुना नाभिकुहरे

शिखा धूमस्येयं परिणमति रोमावलिबपुः ॥’ इति ।

एवमभेदप्राधान्ये आरोपगर्भानलंकारांलक्षयित्वा अध्यवसायगर्भी-
लक्षयति—

तत्र ।

अध्यवसाये व्यापारप्राधान्ये उत्प्रेक्षा ।

विषयनिगरणेनाभेदप्रतिपत्तिर्विषयिणोऽध्यवसायः^१ । स च
द्विविधः—साध्यः सिद्धश्च । साध्ये यत्र विषयिणोऽसत्यतया प्रतीतिः ।
असत्यत्वं च विषयिगतस्य धर्मस्य विषय उपनिबन्धे विषयिसंभवित्वेन
विषयासंभवित्वेन च प्रतीतेः । धर्मो गुणक्रियारूपः, तस्य संभवासंभव-
प्रतीतौ संभवाश्रयस्य तत्र परमार्थतया असत्यत्वं प्रतीयते इतरस्य तु
परमार्थतया सत्यत्वम् । यस्यासत्यत्वं तस्य सत्यत्वप्रतीतावध्यवसायः
साध्यः । अतश्च व्यापारप्राधान्यम् । सिद्धो यत्र विषयिणो वस्तुतोऽसत्य-
स्यापि सत्यताप्रतीतिः । सत्यत्वं च (.....) पूर्वकस्यासत्यत्वनिमित्त-
स्याभावात् । अतश्चाध्यवसितप्राधान्यम् । तत्र साध्यत्वप्रतीतौ व्यापा-
रप्राधान्येऽध्यवसायः । संभावनमभिमानस्तर्क ऊह उत्प्रेक्षेत्यादिशब्दैरु-

(१) अत्रेक्षाशब्देन दर्शनं, स्थापनं, स्वीकरणं, आशङ्कनमित्यादीनां
संग्रहो विवक्षितः ।

(२) विषयस्य निगरणं कृत्वा विषयिणो यदभेदज्ञानं तदध्यव-
साय इत्युच्यते । निगरणं तु निगलनम् । व्याकरणरीत्या रकारस्य
लकारो जातः । निगलनन्तु ग्रसनम् । अत्र विषयस्य निगलनं
विषयिणि विषयस्यान्तर्भावः । अत्र च निगलनन्तु स्फटिककलश-
गतासवन्यायेन विवक्षितम् । स्फटिककलशोदरगत आसवो यथा
प्रतीयते तथोपमानोदरगतमुपमेयमत्र प्रतीयते । उक्ताभेदनिश्चयोऽ-
लङ्कारशास्त्रेऽध्यवसाय इत्युच्यते ।

च्यते । तदेवमप्रकृतगुणक्रियाभिसंबन्धादप्रकृतेन प्रकृतस्य संभाव्य-
वनमुत्प्रेक्षा । सा च वाच्या इवादिशब्दैरुच्यते । प्रतीयमानायां
पुनरिवाद्यप्रयोगः । सा च जातिगुणक्रियाद्रव्याणामप्रकृतानामध्य-
वसेयत्वेन चतुर्था । प्रकृतस्यैतद्भेदयोगेऽपि न वैचित्र्यमिति ते न
गणिताः । प्रत्येकं च भावाभावाभिमानरूपतया द्वैविध्येऽष्टविध-
त्वम् । भेदाष्टकस्य च प्रत्येकं निमित्तस्य गुणक्रियारूपत्वेन
षोडश भेदाः । तेषां च प्रत्येकं निमित्तस्योपादानानुपादानाभ्यां द्वात्रिं-
शत्प्रकाराः । तेषु च हेतुस्वरूपफलोत्प्रेक्षणरूपत्वेन षण्णवतिर्भेदाः ।
एषा गतिर्वाच्यात्प्रेक्षायाः । तत्रापि द्रव्यस्य प्रायः स्वरूपोत्प्रेक्षणमेवात
हेतुफलोत्प्रेक्षाभेदास्ततः पातनीयाः । प्रतीयमानायास्तु यद्यप्यु-
द्देशत एतावन्तो भेदास्तथापि निमित्तस्यानुपादानं तस्यां न संभवतीति
तैर्भेदैर्न्यूनोऽयं प्रकारः । इवाद्यनुपादाने निमित्तस्य चाकीर्तने उत्प्रे-
क्षणस्य निष्प्रमाणकत्वात् । प्रायश्च स्वरूपोत्प्रेक्षात्र न संभवति । तदेवं
प्रतीयमानोत्प्रेक्षाया यथासंभवं निर्देशः । एषा चार्थाश्रयापि धर्मविषये
श्लिष्टशब्दहेतुका क्वचिद्दृश्यते । क्वचित्पदार्थान्वयभेदाद्वा सादृश्या-
भिधानादुपक्रान्ताप्युपमावाक्यार्थतात्पर्यसामर्थ्यादभिमन्तृव्यापारो-
पारोहक्रमेणोत्प्रेक्षायां पर्यवस्यति । क्वचिच्च च्छुलादिशब्दप्रयोगे
सापह्नवोत्प्रेक्षा भवति । अतश्चोक्तवक्ष्यमाणप्रकारवैचित्र्येणानन्त्यम-
स्याः । सांप्रतं त्वयं दिङ्मात्रेणोदाह्रियते । तत्र जात्युत्प्रेक्षा यथा—

‘स वः पायादिन्दुर्नवविसलताकोटिकुटिलः

सरारैर्यो मूर्ध्नि ज्वलनकपिशे भाति निहितः ।

स्ववन्मन्दाकिन्याः प्रतिदिवससिक्तेन पयसा

कपालेनोन्मुक्तः स्फटिकधवलेनाङ्कुर इव ॥’

अत्राङ्कुरशब्दस्य जातिशब्दत्वाज्जातिरुत्प्रेक्ष्यते । क्रियोत्प्रेक्षा यथा—

‘लिम्पतीव तमोऽङ्गानि वर्षतीवाञ्जनं नभः ।

अत्र लेपनवर्षणक्रिये तमोनभोगतत्वेनोत्प्रेक्ष्यते । उत्तरार्धे तु

असत्पुरुषसेवेव दृष्टिर्निष्फलतां गता ॥’

इत्यत्रोपमैव नोत्प्रेक्षा । गुणोत्प्रेक्षा यथा—

‘एषा स्थली यत्र विचन्वता त्वां भ्रष्टं मया नूपुरमेकमुर्व्याम् ।

अदृश्यत त्वच्चरणारविन्दविश्लेषदुःखादिव बद्धमौनम् ॥’

अत्र दुःखं गुणः । द्रव्योत्प्रेक्षा यथा—

‘पातालमेतन्नयनोत्सवेन विलोक्य शून्यं शशलाञ्छनेन ।

इहाङ्गनाभिः स्वमुखच्छलेन कृताम्बरे चन्द्रमयीव सृष्टिः ॥’

अत्र चन्द्रस्यैकत्वाद्व्यव्यवस्थम् । एतानि भावाभिमानेनोदाहरणानि ।

अभावाभिमानेन यथा—

‘कपोलफलकावस्थाः कष्टं भूत्वा तथाविधौ ।

अपश्यन्ताविवान्योन्यमीदृक्षां क्षामतां गतौ ॥

अत्रापश्यन्ताविति क्रियाया अभावाभिमानः । एवं जात्यादावप्युक्तम् । गुणस्य निमित्तत्वं यथा—‘नवविसलताकोटिकुटिलः’ इत्यादाद्युदाहृतस्य कुटिलत्वस्य । क्रियाया यथा—‘ईदृक्षां क्षामतां गतौ’ इत्यत्र क्षामतागमनस्य । निमित्तोपादानस्यैते उदाहरणे । अनुपादाने, लिम्पतीव तमोऽङ्गानि’ इत्याद्युदाहरणम् । हेतूत्प्रेक्षा यथा—‘विश्लेषदुःखादिव बद्धमौनम्’ इत्यादौ । स्वरूपोत्प्रेक्षा यथा—

कुबेरजुष्टां दिशमुष्णरश्मौ गन्तुं प्रवृत्ते समयं विलङ्घ्य ।

दिदृक्षिणा गन्धवहं मुखेन व्यलीकनिःश्वासमिवोत्ससर्ज ॥’

फलोत्प्रेक्षा यथा—

‘चालस्य यद्भीतिपलायितस्य भालत्वचं कण्टकिनो वनान्ताः ।

अद्यापि किं वानुभविष्यतीति व्यपाटयन्द्रष्टुमिवाक्षराणि ॥’

एवं वाच्योत्प्रेक्षाया उदाहरणदिग्दत्ता । प्रतीयमानोत्प्रेक्षा यथा—

‘महिलासहस्रभरिण तुह हिअए सुहअ सा अमाअन्ती ।

अणुदिणमणणअम्मा अङ्गं तणुअम्पि तणुएइ ॥’ इति ।

“अमाअन्ती” इत्यत्रावर्तमानेवेति तनूकरणहेतुत्वेनोत्प्रेक्षितम् ।

एवं भेदान्तरेष्वपि ज्ञेयम् । श्लिष्टशब्दहेतुर्यथा—

‘अनन्यसामान्यतया प्रसिद्धस्त्यागीति गीतो जगतीतले यः ।

अभूदहंपूर्विकया गतानामतीव भूमिः स्मरमार्गणानाम् ॥’

(१) अत्र कपोलफलकयोस्तपोवशात् क्षामत्वमापन्नयोः परस्परदर्शनमभावरूपसाध्यत्वात् क्रियारूपक्षामतायां कारणतयोत्प्रेक्षितम् । तेनेयमतक्रियायोगादभावाभिमानेनोत्प्रेक्षा । ईदृक्षां = ईदृशीम् ।

(२) “महिलासहस्रभरिते तव हृदये सुभग सा अमान्ती ।

अनुदिनमनन्यकर्मा अङ्गं तन्वपि तनयति ॥”

अत्र धर्मविषये मार्गशब्दः श्रुष्टः । उपमोपक्रमोत्प्रेक्षा यथा—

कस्तूरीतिलकान्ति भालफलके देव्या मुखाभोरुहे

रोलम्बन्ति तमालबालमुकुलोत्तंसन्ति मौलावपि ।

याः कर्णे विकचोत्पलन्ति कुचयोरङ्के च कालागुरु-

स्थासन्ति प्रथयन्तु तास्तव शिवं श्रीकण्ठकण्ठत्विषः ॥'

अत्र यद्यपि 'सर्वप्रातिपदिकेभ्यः क्विप्' इत्युपमानात्क्विव्विधावा-
मुखे उपमाप्रतीतिस्तथाप्युपमानस्य प्रकृते संभवौचित्यात्संभवोत्थाने
उत्प्रेक्षायां पर्यवसानम् । यथा वा चिरहवर्णने 'केयूरायितमङ्गदैः' इत्या-
दौ । एषाच समस्तोपमाप्रतिपादकविषयेऽपि हर्षचरितवार्तिके
साहित्यमीमांसायां च तेषु तेषु प्रदेशेषूदाहृता (दृश्यते ।) इह तु
ग्रन्थविस्तरभयान्न प्रपञ्चिता । सापहवोत्प्रेक्षा यथा—

'गतासु तीरं तिमिघट्टनेन ससंभ्रमं पौरविलासिनीषु ।

यत्रोल्लसत्फेनततिच्छलेन मुक्ताट्टहासेव विभाति सिप्रा ॥

अत्रेशब्दमाहात्म्यात्संभावनं छलशब्दप्रयोगादपहवो गम्यते । एवं
छलादिशब्दप्रयोगेऽपि ज्ञेयम् । 'अपर इव पाकशासनः' इत्यादावपर-
शब्दाप्रयोगे उपमैवेयम् । तत्प्रयोगे तु प्रकृतस्य राज्ञः पाकशासनत्वप्रती-
ताबुत्प्रेक्षैवेयम् । इवशब्दाप्रयोगे तु सिद्धत्वादध्यवसायस्यातिशयोक्तिः ।
अपरशब्दस्याप्रयोगे तु रूपकम् । तदेवं प्रकारवैचित्र्येणावस्थिताया
उत्प्रेक्षाया हेतूत्प्रेक्षायां यस्य प्रकृतसंवन्धिनो धर्मस्य हेतुरुत्प्रेक्ष्यते स
धर्मोऽध्यवसायवशादभिन्न उत्प्रेक्षानिमित्तत्वेनाश्रीयते । स च वाच्य
एव नियमेन भवति । अन्यथा कं प्रति स हेतुः स्यात् । यथा—'अपश्य-
न्ताविवान्योन्यम्' इत्यादौ । अत्र कपोलयोः प्रकृतयोः संवन्धित्वेनोपात्त-
स्य क्षामतागमनस्य हेतुरदर्शनमुत्प्रेक्षितम् । हेतुफलं च तत्र क्षामताग-
मनं निमित्तम् । एवं 'अदृश्यत त्वच्चरणारविन्दविश्लेषदुःखादिव बद्ध-
मौनम्' इत्यत्र नूपुरगतस्य मौनित्वस्य हेतुर्दुःखित्वम् । तदुत्प्रेक्षणे
मौनित्वमेव निमित्तं ज्ञेयम् । एवं सर्वत्र । स्वरूपोत्प्रेक्षायां यत्र
धर्मा धर्म्यन्तरगतत्वेनोत्प्रेक्ष्यते तत्र धर्मो निमित्तभूतः क्वचिन्निर्दि-
श्यते । यथा—'स वः पायादिन्दुः' इत्यादौ । अत्र कुटिलत्वादि निर्दि-
ष्टमेव । 'वेल्लेव रागसागरस्य' इत्यादौ संक्षोभकारित्वादिगम्यमानम् ।
यत्र धर्म एव धर्मिगतत्वेनोत्प्रेक्ष्यते तत्रापि निमित्तस्योपादानानु-
पादानाभ्यां द्वैविध्यम् । उपादाने यथा—

“प्राप्याभिषेकमेतस्मिन्प्रतितिष्ठासति द्विषाम् ।

चकम्पे वेपमानान्ता भयविह्वलितेव भूः ॥”

अत्र भूगतत्वेन भयविह्वलितत्वाख्यधर्मोत्प्रेक्षायां कम्पादिनिमित्त-
मुपात्तम् । अनुपादाने यथा—‘लिम्पतीव तमोऽङ्गानि’ इत्यादौ । अत्र
तमोगतत्वेन लेपनक्रियाकर्तृत्वोत्प्रेक्षायां व्यापनादिनिमित्तं गम्यमानम् ।
व्यापनादौ तूत्प्रेक्षाविषये निमित्तमन्वेष्ट्यं स्यात् । न च विषयस्य
गम्यमानत्वं युक्तम् । तस्योत्प्रेक्षिताधारत्वेन प्रस्तुतस्याभिधातु-
मुचितत्वात् । तस्माद्यथोक्तमेव साधु । फलोत्प्रेक्षायां यदेव तस्य
कारणं तदेव निमित्तम् । तस्यानुपादाने कस्य तत्फलत्वे-
नोक्तत्वं स्यात् । तस्मात्तत्र तस्य निमित्तस्योपादानमेव । न प्रकारान्त-
रम् । यथा—

‘रथस्थितानां परिवर्तनाय पुरातनानामिव वाहनानाम्

उत्पत्तिभूमौ तुरगोत्तमानां दिशि प्रतस्थे रविरुत्तरस्याम् ।’

अत्र परिवर्तनस्य फलस्योत्तरदिग्गमनं कारणमेव निमित्तमुपा-
त्तम् । तदसावुत्प्रेक्षायाः कस्याविभागः प्रचुरतया स्थितोऽपि लक्ष्ये दुर-
वधारत्वादिह न प्रपञ्चितः । तस्याश्चेवादिशब्दवन्मन्येशब्दोऽपि
प्रतिपादकः । किन्तूत्प्रेक्षासामग्र्यभावे मन्येशब्दप्रयोगो वितर्कमेव प्रति-
पादयति यथोदाहृतं प्राक् । ‘अहं त्विन्हुं मन्ये त्वदरिविरह’ इत्यादि ।

एवमध्यवसायस्य साध्यतायामुत्प्रेक्षां निर्णाय सिद्धत्वेऽतिशयोक्तिं
लक्षयति—

‘अध्यवसितप्राधान्ये त्वतिशयोक्तिः ।

(१) अध्यवसितस्य अध्यवसायं प्राप्तस्य वस्तुनः प्राधान्येऽति-
शयोक्तिर्भवति । अस्यायं सिद्धान्तः—

अध्यवसायस्य सिद्धदशायामतिशयोक्त्यलङ्कारः । अथ च
साध्यदशायामुत्प्रेक्षालङ्कारो भवति । अतिशयोक्त्युदाहरणेषु निगरणं
भूतकालिकं उत्प्रेक्षादाहरणेषु तु वर्तमानकालिकम् ।

अतिशयोक्तावध्यवसायस्वीकारे इदं तात्पर्यम् । अत्रैकं वस्तु अन्य-
स्य वस्तुन उदरगतं कृत्वा अन्यद्वस्तु स्थाप्यते, अत एव वास्तवं वस्तु
तस्योदरे प्रतीयते । येन वस्तुना वस्त्वन्तरस्य निगरणं कृतं तच्चिगरण-

अध्यवसाने त्रयं संभवति—स्वरूपं विषयो विषयी च । विषयस्य हि विषयिणान्तर्निर्गीर्णत्वेऽध्यवसायस्य स्वरूपोत्थानम् । तत्र साध्यत्वे स्वरूपप्राधान्यम् । सिद्धत्वे त्वध्यवसितत्वप्राधान्यम् । विषय-प्राधान्यमध्यवसाये नैव संभवति । अध्यवसितप्राधान्यैवातिशयोक्तिः । अस्याश्च पञ्च प्रकाराः । भेदेऽभेदः । अभेदे भेदः । संबन्धेऽसंबन्धः । असंबन्धे संबन्धः । कार्यकारणपौर्वापर्यविध्वंसश्च ।

तत्र भेदेऽभेदो यथा—

‘कमलमनम्भसि कमले च कुवलये तानि कनकलतिकायाम् ।

सा च सुकुमारसुभगेत्युत्पातपरम्परा केयम् ॥’

अत्र मुखादीनां कमलाद्यैर्भेदेऽप्यभेदः । अभेदे भेदो यथा—

‘अरणं लडहत्तणअं अरणाविअ कावि वत्तणच्छाआ ।

सामा सामारणपआवइणो रेहच्चिअ ण होइ ॥’

कर्तृ वस्तु तत्र वस्तुतो नास्ति अतो लोकसीमातिवर्तनं वर्तते । यथा “लावण्यसिन्धुरपरैव” इत्यत्र कमलादिभिर्मुखादीनां निगरणं कृतं, परन्त्वत्र कमलादीनि वस्तूनि वस्तुतो न सन्ति अतस्तेषामुदरे मुखादिकं प्रतीयते ।

एवञ्चानयारीत्या वास्तवस्यावास्तवतया निश्चयरूपेण घर्णनं लोकसीमातोवर्तिवर्तते ।

उत्प्रेक्षायाः सम्भावनारूपतयाऽर्थादिककोटिकसन्देहरूपतया निश्चयरूपत्वाभावात्तत्र लोकसीमातिवर्तनं नास्ति ।

(१) अत्र कमल-कुवलय-कनकलतिकापदैर्मुखनेत्रकामिनीनां कमलत्वादिनाध्यवसानादतिशयोक्तिः ।

(२) अन्यत्सौकुमार्यमन्यैव कापि वर्तनच्छाया ।

श्यामा सामान्यप्रजापते रेखैव न भवति ॥

लडहशब्दः सौकुमार्ये । अत्र सौकुमार्यादीनामभेदेऽपि भेदत्व-घर्णनरूपातिशयोक्तिः ।

अत्र लटभात्वादीनामभेदेऽप्यन्यत्वेन भेदः । यथा वा—

१“मग्निमलङ्कारमि वलामोडिअनुम्विण अण्णणा अ उवणमिण ।
एककम्मि पिआहरण अण्णोणणा हेन्ति रसभेआ ॥”

अत्र अभिन्नस्यापि प्रियाधरस्य विषयविभागेन भेदोपनिबन्धः ।
संबन्धेऽसंबन्धो यथा—

‘लावण्यद्रविणव्ययो न गणितः क्लेशो महान्स्वीकृतः
स्वच्छन्दस्य सुखं जनस्य वसतश्चिन्तानलो दीपितः ।
एषापि स्वयमेव तुल्यरमणाभावाद्धराकी हता
कोऽर्थश्चेतसि वेधसा विनिहितस्तन्व्यास्तनुं तन्वता ॥’

अत्र लावण्यद्रविणस्य व्ययसंबन्धेऽप्यसंबन्धस्तन्वीलावण्य-
प्रकर्षप्रतिपादनार्थं निबद्धः । यथा वा—

२“अस्याः सर्गविधौ प्रजापतिरभूच्चन्द्रो नु कान्तिप्रदः
शृङ्गारैकरसः स्वयं नु मदनो मासो नु पुष्पाकरः ।
वेदाभ्यासजडः कथं नु विषयव्यावृत्तकौतूहलो
निर्मातुं प्रभवेन्मनोहरमिदं रूपं पुराणो विधिः ॥”

अत्र पुराणप्रजापतिनिर्माणसंबन्धेऽप्यसंबन्ध उक्तः । असंबन्धे
संबन्धो यथा—

३“पुष्पं प्रवालोलपहितं यदि स्यान्मुक्ताफलं वा स्फुटविद्रुमस्थम् ।
ततोऽनुकुर्याद्विशदस्य तस्यास्ताम्रौष्ठपर्यस्तरुचः स्मितस्य ॥”

अत्र संभावनया संबन्धः । यथा वा—

दाहोऽम्भः प्रसृतिपचः प्रचयवान्वाष्पः प्रणालोचितः
श्वासाः प्रेक्षितदीप्रदीपकलिकाः पारिडम्नि मग्नं वपुः ।
किं चान्यत्कथयामि रात्रिमखिलां त्वन्मार्गवातायने
हस्तच्छत्रनिरुद्धचन्द्रमहसस्तस्याः स्थितिर्वर्तते ॥”

(१) मार्गितलब्धे वलात्कारचुम्बिते आत्मना चोपनीते ।
एकस्मिन्नपि प्रियाधरेऽन्योऽन्या भवन्ति रसभेदाः ॥

(२) अत्र ब्रह्मणि समस्तसृष्टिरचनाकर्तृत्वसम्बन्धे सत्यप्य-
सम्बन्धः प्रदर्शितः ।

(३) अत्र असम्बन्धेऽपि सम्बन्धः स्पष्ट एव ।

अत्र दाहादीनामम्भःप्रसृत्याद्यैरसंबन्धेऽपि संबन्धः सिद्धत्वेनोक्तः ।
 १ कार्यकारणपौर्वापर्यविध्वंसः । पौर्वापर्यविपर्ययात्तुल्यकालत्वाद्वा ।
 तत्र पौर्वापर्यविपर्ययो यथा—

२ 'हृदयमधिष्ठितमादौ मालत्याः कुसुमचापवाणेन ।

चरमं रमणीवल्लभ ? लोचनविषयं त्वया भजता ॥'

तुल्यकालत्वं यथा—

३ 'अचिरलचिलोलजलदः कुटजार्जुननीपसुरभिवनवातः ।

अयमायातः कालो हन्त मृताः पथिकगेहिन्यः ॥'

एषु पञ्चसु भेदेषु भेदेऽभेदादिवचनं लोकातिक्रान्तगोचरम् ।
 अत्र चातिशयाख्यं यत्फलं प्रयोजकत्वान्निमित्तं तत्राभेदाध्यवसायः ।
 तथा हि 'कमलमनम्भसि' इत्यादौ वदनादीनां कमलाद्यैर्भेदेऽपि
 वास्तवं सौन्दर्यं कविसमर्पितेन सौन्दर्येणाभेदेनाध्यवसितं भेदेऽभेद-
 वचनस्य निमित्तम् । तत्र च सिद्धोऽध्यवसाय इत्यध्यवसितप्राधान्य-
 न्यम् । न तु वदनादीनां कमलादिभिरभेदाध्यवसायो योजनीयः ।
 अभेदे भेद इत्यादिषु प्रकारेष्वव्याप्तेः । तत्र हि 'अणूं लडहत्तण्णं'
 इत्यादौ सातिशयं लटभात्वं निमित्तभूतमभेदेनाध्यवसितम् । एवमन्य-
 त्रापि ज्ञेयम् । तदभिप्रायेणैवाध्यवसितप्राधान्यम् । प्रकारपञ्चकम-
 ध्यात्कार्यकारणभावेन यः प्रकारः स कार्यकारणताश्रयालंकारप्रस्तावे
 प्रपञ्चार्थं लक्षयिष्यते । एवमध्यवसायाश्रयमलंकारद्वयमुक्त्वा गम्य-

(१) कार्यकारणयोः पौर्वापर्यविध्वंससञ्चः—

कार्यस्य प्रथममुत्पत्तिः कारणस्य पश्चादुत्पत्तिरित्येकः प्रकारः ।
 अस्योदाहरणञ्च " प्रागेव हरिणाक्षीणाम् " इति प्रागेव प्रदर्शितम् ।
 द्वितीयस्तु कार्यकारणयोर्युगपदुत्पत्तिः ।

(२) अत्र मालतीनाम नायिकाया हृदयस्य नायककर्तृक-
 मधिष्ठानं कारणं, तत् मदनवाणकर्तृकाधिष्ठानरूपात् कार्यादनन्तरं
 निर्दिष्टमिति कार्यकारणयोः पौर्वापर्यविपर्ययरूपातिशयोक्तिः ।

(३) अत्र वर्षाकालप्राप्तिरूपस्य कारणस्य पथिकगेहिनी-
 हननरूपस्य च कार्यस्य तुल्यकालत्वं स्पष्टमेव ।

मानौपम्याश्रया अलंकार इदानीमुच्यन्ते । तत्रापि पदार्थवाक्यार्थगतत्वेन तेषां द्वैविध्ये पदार्थगतमलंकारद्वयमुच्यते—

औपम्यस्य गम्यत्वे पदार्थगतत्वेन प्रस्तुतानां वा
समानधर्माभिसम्बन्धे तुल्ययोगिता ।

इवाद्यप्रयोगे ह्यौपम्यस्य गम्यत्वम् । तत्र प्राकरणिकानामप्राकरणिकानां वा समानगुणक्रियासम्बन्धे अन्वितार्था तुल्ययोगिता ।
यथा—

‘सज्जातपत्रप्रकराञ्चितानि समुद्रहन्ति स्फुटपाटलत्वम् ।

विकस्वराण्यर्ककरप्रभावाद्दिनानि पद्मानि च वृद्धिमीयुः ॥’

अत्र ऋतुवर्णनस्य प्रक्रान्तत्वाद्दिनानां पद्मानां च प्रकृतत्वाद्वृद्धिगमनं क्रिया । एवं गुणेऽपि । यथा—

‘योगपट्टो जटाजालं तारवीत्वङ्मृगाजिनम् ।

उचितानि तवाङ्गेषु यद्यमूनि तदुच्यताम् ॥’

उचितत्वं गुणः । अप्राकरणिकानां यथा—

‘धावत्त्वदश्वपृतनापतितं मुखेऽस्य

निर्निद्रनीलनलिनच्छदकोमलाङ्गया ।

भग्नस्य गूर्जरनृपस्य रजः कयापि

तन्व्या तवासिलतया च यशः प्रमृष्टम् ॥’

अत्र गूर्जरं प्रति नायिकासिलतयोरप्राकरणिकत्वे मार्जनं क्रिया ।
गुणो यथा—

(१) तुल्यानां प्राकरणिकाप्राकरणिकानां योगिता समानगुणक्रियासम्बन्धे एकधर्मान्वयित्वं यत्र सा तुल्ययोगिता ।

(२) अत्र ग्रीष्मर्तुवर्णने दिनानां पद्मानाञ्च प्रकृतानां वृद्धिरूपसमानधर्माभिसम्बन्ध उक्तः । कमलानि दिनवद्वृद्धिमीयुरित्यौपम्यं गम्यम् ।

(३) अत्र प्राकरणिकानामपि योगपट्टादीनां भगवतीशरीरे संस्पर्शनौचित्यरूपः समानोधर्मः । तारवीत्वक् बलकलम् ।

‘ १ त्वदङ्गमार्दवद्रष्टुः कस्य चित्ते न भासते ।

मालतीशशश्रुत्लेखाकदलीनां कठोरता ॥ ’

कठोरत्वं गुणः । एवमेवा चतुर्विधा व्याख्याता ।

प्रस्तुताप्रस्तुतयोर्व्यस्तत्वे तुल्ययोगितां प्रतिपाद्य समस्तत्वे दीपकमुच्यते—

प्रस्तुताप्रस्तुतानां तु दीपकम्^१ ।

अपम्यस्य गम्यत्व इत्याद्यनुवर्तते^२ । प्राकरणिकाप्राकरणिकयो-
र्मध्यादेकत्र निर्दिष्टः समानो धर्मः प्रसङ्गेनान्यत्रोपकारादीपसादृश्येन
दीपकाख्यालंकारोत्थापकः । तत्रेवाद्यप्रयोगादुपमानोपमेयभावो
गम्यमानः । स च वास्तव एव । पूर्वत्र शुद्धप्राकरणिकत्वे शुद्धप्रा-
करणिकत्वे वा वैवक्षिकः^३ । अत्र प्राकरणिकत्वाप्राकरणिकत्वविवर्ति-
त्वादुपमानोपमेयभावस्यानेकस्यैकक्रियाभिसंवन्धादौचित्यात्पदार्थत्वा-
क्तिः । वस्तुतस्तु वाक्यार्थत्वे आदिमध्यान्तवाक्यगतत्वेन धर्मस्य
वृत्तावादिमध्यान्तदीपकाख्यास्त्रयोऽस्य भेदाः । क्रमेणोदाहरणम्—

(१) त्वच्छरीरसौकुमार्यदर्शिनः कस्येव चेतसि मालत्यादीनां
काठिन्यं नावभासत इत्यर्थः ।

अत्र मालत्यादीनामप्राकरणिकानामेवार्थानां कठोरतारूपैकगुण-
सम्बन्धः ।

(२) यथा एकं वस्तु प्रदर्शनार्थं, तमसि आनीतं दीपकं अन्यदपि
वस्तु प्रकाशयति तथैवात्र शास्त्रेऽपि प्रकृतमर्थमुपपादयितुमुपात्तो-
धर्मः प्रसङ्गादप्रकृतमप्यर्थं दीपकन्यायेन दीपयति सुन्दरीकरोतीति
दीपकालङ्कारः ।

(३) प्रथमं तुल्ययोगितालक्षणेोक्तमौपम्यगम्यत्वमत्र लक्षणेऽनुषङ्ग-
नीयमित्याशयः ।

(४) यत्रैव वक्तुः उपमानत्वं उपमेयत्वं वा वक्तुमिष्टं तत्रैव प्रकर-
णादिवलात्तदाश्रयणीयमित्यर्थः ।

१ रेहइ मिहिरेण एहं रसेण कव्वं सरेण जोव्वणअम् ।

अमएण धुणीधवओ तुमए एरणह भुवणमिणम् ॥

‘संचारपूतानि दिगन्तराणि कृत्वा दिनान्ते निलयाय गन्तुम् ।

प्रचक्रमे पल्लवरागताम्रा प्रभा पतङ्गस्य मुनेश्च धेनुः ॥’

२ किवण्णं धणं एण्णं फणमणी केसराइं सीहाणम् ।

कुलवालिअण्णं यणआ कुत्तो वेप्पन्ति अमुअणम् ॥

एवमेकक्रियं दीपकत्रयं निर्णीतम् । अत्र च यथानेककारकगतत्वेनै-
कक्रियादीपकं तथानेकक्रियागतत्वेनैककारकमपि दीपकम् । यथा—

साधूनामुपकर्तुं लक्ष्मीं धर्तुं विहायसा गन्तुम् ।

न कुतूहलि कस्य मनश्चरितं च महात्मनां श्रोतुम् ॥’

अत्रोपकरणाद्यनेकक्रियाकर्तृत्वेन कुतूहलविशिष्टं मनो निर्दिष्टम् ।
छायान्तरेण तु मालादीपकं प्रस्तावान्तरे लक्षयिष्यते ।

वाक्यार्थगतत्वेन सामान्यस्य वाक्यद्वये

पृथङ्निर्देशे प्रतिवस्तूपमा ।

पदार्थारब्धो वाक्यार्थ इति पदार्थगतालंकारानन्तरं वाक्यार्थगता-
लंकारप्रस्तावः । तत्र सामान्यधर्मस्येवाद्युपादाने सकृन्निर्देशे उपमा ।
वस्तुप्रतिवस्तुभावेन सकृन्निर्देशेऽपि सैव । इवाद्युपादाने सकृन्निर्देशे
दीपकतुल्ययोगिते । असकृन्निर्देशे तु शुद्धसामान्यरूपत्वं विम्बप्रति-
विम्बभावो वा । आद्यः प्रकारः प्रतिवस्तूपमा । वस्तुतः शब्दस्य

(१) “राजते मिहिरेण नभो रसेन काव्यं स्मरेण यौवनम् ।

अमृतेन धुनीधवस्त्वया नरनाथ ? भुवनमिदम् ॥”

अत्र राजः प्रस्तुतत्वम् । मिहिरादीनामप्रस्तुतत्वम् । धुनीधवः =
समुद्रः ।

अत्र राजते इत्यस्य वाक्यारम्भवृत्तित्वात् सञ्चारपूतानीत्यत्र
कृत्वा इत्यस्य मध्यवृत्तित्वात् कृपणानां धनमित्यादावपि गृह्यन्ते इत्य-
स्यान्तवृत्तित्वादादिमध्यान्तदीपकाख्याल्लयोभेदाः ।

(२) “कृपणानां धनं नागानां फणामणयः केसराणि सिंहानाम् ।

कुलपालिकानाञ्च स्तनाः कुतो गृह्यन्तेऽमृतानाम् ॥

वाक्यार्थवाचित्वे प्रतिवाक्यार्थमुपमा । साम्यमित्यन्वयाश्रयणात् ।
केवलं काव्यसमयात्पर्यायान्तरेण पृथङ्निर्देशः । द्वितीयप्रकाराश्रयेण
दृष्टान्तो वक्ष्यते । तदेवमौपम्याश्रयेणैव प्रतिवस्तूपमा । यथा—

‘चक्रैर्य एव चतुराश्चन्द्रिकाचामकर्मणि ।

आचन्त्य एव निपुणाः सुदृशो रतनर्मणि ॥’

अत्र चतुरत्वं साधारणो धर्म उपमेयवाक्ये निपुणपदेन निर्दिष्टः ।
न केवलमियं साधर्म्येण यावद्वैधर्म्येणापि । यथात्रैवात्तरस्थाने ‘विना-
वन्तीर्न निपुणाः सुदृशो रतनर्मणि’ इति पाठे ।

तद्व्यापि बिम्बप्रतिबिम्बभावतया निर्देशे दृष्टान्तः ।

तस्यापीति न केवलमुपमानोपमेययोः । तच्छब्देन सामान्यधर्मः
प्रत्यवमृष्टः । अयमपि साधर्म्यवैधर्म्याभ्यां द्विविधः । आद्यो यथा—

‘अधिर्लङ्घित एव वानरभट्टैः किं त्वस्य गम्भीरता-

मापातालनिमग्नपीवरतनुर्जानाति मन्थाचलः ।

दैवी वाचमुपासते हि बहवः सारं तु सारस्वतं

जानाते नितरामसौ गुरुकुलक्लिष्टो मुरारिः कविः ॥’

अत्र यद्यपि ज्ञानाख्य एको धर्मो निर्दिष्टस्तथापि न तन्निबन्धनमौ-
पम्यं विवक्षितम् । यन्निबन्धनं च विवक्षितं तत्राधिक्यलङ्घनादावस्त्येव
दिव्यवागुपासनादिना प्रतिबिम्बनम् । द्वितीयो यथा—

‘कृतं च गर्वाभिमुखं मनस्त्वया किमन्यदेवं निहताश्च नोऽरयः ।

तमांसि तिष्ठन्ति हि तावदंशुमान्न यावदायात्युदयाद्रिमौलिताम् ॥’

अत्र निहत्वादेः स्थानादिना वैधर्म्येण प्रतिबिम्बनम् ।

संभवतासंभवता वा वस्तुसंबन्धेन गम्यमानं

प्रतिबिम्बकरणं निदर्शना ।

प्रतिबिम्बकरणप्रस्तावेनास्या लक्षणम् । तत्र क्वचित्संभवशेव वस्तु-
संबन्धः स्वसामर्थ्याद्विम्बप्रतिबिम्बभावं कल्पयति । क्वचित्पुनरन्वयवा-
धादसंभवता वस्तुसंबन्धेन प्रतिबिम्बनमाक्षिप्यते । तत्र संभवद्वस्तुसं-
बन्धा यथा—

(१) निश्चित्य दर्शनं सादृश्याविष्करणं निदर्शना ।

‘चूडामणिपदे धत्ते यो देवं रविमागतम् ।

सतां कार्यातिथेयीति बोधयन्गृहमेधिनः ॥’

अत्र बोधयन्निति लिचस्तत्समर्थाचरणे प्रयोगात्संभवति वस्तुसं-
बन्धः । असंभवद्वस्तुसंबन्धा यथा—

‘अव्यात्स वो यस्य निसर्गवक्रः स्पृशत्यधिज्यस्मरचापलीलाम् ।

जटापिनद्धोरगराजरत्नमरीचिलीढोभयकोटिरिन्दुः ॥’

अत्र स्मरचापसंबन्धिन्या लीलाया वस्त्वन्तरभूतेनेन्दुना स्पर्शन-
मसंभवल्लीलासर्शां लीलामवगमयतीत्यदूरविप्रकर्षात्प्रतिविम्बकल्पन-
मुक्तम् । एषापि पदार्थवाक्यार्थवृत्तिभेदाद् द्विविधा । पदार्थवृत्तिः
समनन्तरमुदाहृता । वाक्यार्थवृत्तिर्यथा—

‘त्वत्पादनखरत्नानां यदलक्तकमार्जनम् ।

इदं श्रीखण्डलेपेन पाण्डुरीकरणं विधोः ॥’

‘केचित्तु दृष्टान्तालंकारोऽयमित्याहुस्तदसत् । निरपेक्षयोर्वाक्यार्थ-
योर्हि विम्बप्रतिविम्बभावो दृष्टान्तः । यत्र च प्रकृते वाक्यार्थे वाक्या-
र्थान्तरमारोप्यते सामानाधिकरण्येन तत्र संबन्धानुपपत्तिमूला निद-
र्शनैव युक्ता, न दृष्टान्तः । एवं च

‘शुद्धान्तदुर्लभमिदं वपुराश्रमवासिनो यदि जनस्य ।

दूरीकृताः खलु गुणैरुद्यानलता वनलताभिः ॥’

(१) अत्र स्मरचापलीला स्मरचापस्य धर्मः । अतोऽपरवस्तुत्वा-
च्चन्द्रे असम्भवन्ती सा तल्लीलासदृशलोलां बोधयति । अत्र लीलेत्ये-
कस्यैव पदार्थस्य सम्बन्धोऽन्यत्र कथितः, अत इयं पदार्थवृत्तिः ।

(२) अत्र पूर्वार्धगतवाक्यार्थस्योत्तरार्धगतवाक्यार्थस्य च
सम्बन्धः कथितः । अथ चात्र वाक्यार्थयोरभेदसम्बन्धोऽसम्भव-
न्सादृश्यप्रतीतिं कारयति ।

(३) श्रीमम्मटादयः ।

इत्यत्र दृष्टान्तबुद्धिर्न कार्या । उक्तन्यायेन निद^१नाप्राप्तेः । इयं सामान्येनैवासंभवात्प्रतिपादिता उपमेयवृत्तस्योपमाने संभवादपि भवति । ^१उभयत्रापि संवन्धविघटनस्य विद्यमानत्वात् । तद्यथा—

‘वियोगे गौडनारीणां यो गरुडतलपाण्डिमा ।
अलक्ष्यत स खर्जुरीमञ्जरीगर्भरेणुषु ॥’

अत्र गरुडतलं प्रकृतम् । तद्धर्मस्य पाण्डिस्रः खर्जुरीरेणुषु संभवादौपम्यप्रतीतिः । एष च प्रकारः शृङ्खलान्यायेनापि भवति । यथा—

‘आ मुण्डशिरसि वदरफलं वदरोपरि वदरं स्थिरं धारयसि ।
जुगुप्सस्यात्मानं नागरिकं विदग्धाश्छुल्यन्ते ॥’

क्वचित्पुनर्निषेधसामर्थ्यादाक्षिप्तायाः प्राप्तेः संवन्धानुपपत्त्यापि भवति । यथा—

‘^२उत्केपे त्वयि किञ्चिदेव चलति द्राग्गूर्जरक्षमाभृता
मुक्ता भूर्न परं भयान्मरुजुषां यावत्तदेणीदृशाम् ।

पद्भ्यां हंसगतिर्मुखेन शशिनः कान्तिः कुचाभ्यामपि
क्षामाभ्यां सहसैव वन्यकरिणां गरुडस्थलीविभ्रमः ॥’

अत्र मुक्तेति निषेधपदं तदन्यथानुपपत्त्या पादयोर्हंसगतिप्राप्तिराक्षिप्यते । सा च तयोरनुपपत्त्या सादृश्यं गमयतीति असंभवद्वस्तुसंव्यतिवन्धना निदर्शना ।

^३भेदप्राधान्ये उपमानादुपमेयस्याधिक्ये विपर्यये
वा व्यतिरेकः ।

(१) उपमेये उपमाने वा ।

(२) अत्र पादादिषु हंसगत्यादीनामभावे तु निषेधो नोपपद्यते, अतः पादादिषु हंसगत्यादीनामाक्षेपः । अपि च पादादिषु हंसगत्यादीनां साक्षात्सम्बन्धो नास्ति, अत औपम्यं प्रतीयते ।

(३) भेद प्रधानतायामुपमानादुपमेयस्याधिक्ये न्यूनतायां वा विवक्षितायां व्यतिरेकालङ्कार इत्यर्थः ।

अधुना भेदप्राधान्येनालंकारकथनम् । भेदो वैलक्षण्यम् । स च द्विधा भवति । उपमानादुपमेयस्याधिकगुणत्वे विपर्यये वा भावात् । विपर्ययो न्यूनगुणत्वम् । क्रमेणोदाहरणम्—

‘दिङ्मल्लः पद्मलताविलासमक्षणां सहस्रस्य मनोहरं ते ।

वापीषु नीलोत्पलिनीविकासरस्यासु नन्दन्ति न पट्टपद्माः ॥”

‘क्षीणः क्षीणोऽपि शशी भूयो भूयो विवर्धते सत्यम् ।

विरम प्रसीद सुन्दरि यौवनमनिवर्ति यातं तु ॥’

अत्र विकस्वरनीलोत्पलिन्यपेक्षया अक्षिसहस्रस्य पद्मलताया अधिकगुणत्वम् । चन्द्रापेक्षया च यौवनस्य न्यूनगुणत्वम् । शशिवैलक्षण्येन तस्यापुनरागमात् ।

उपमानोपमेययोरेकस्य प्राधान्यनिर्देशोऽपरस्य सहाय-
संबन्धे सहोक्तिः ।

भेदप्राधान्य इत्येव । गुणप्रधानभावनिमित्तकमत्र भेदप्राधान्यम् । सहायप्रयुक्तश्च गुणप्रधानभावः । उपमानोपमेयत्वं चात्र वैवक्षिकम् । द्वयोरपि प्राकरणिकत्वादप्राकरणिकत्वाद्वा सहायसामर्थ्याद्धि तयोस्तुल्यकक्षत्वम् । तत्र तृतीयान्तस्य नियमेन गुणत्वादुपमानत्वम् । अर्थाच्च परिशिष्टस्य प्रधानत्वादुपमेयत्वम् । शाब्दश्चात्र गुणप्रधानभावः । वस्तुतस्तु विपर्ययोऽपि स्यात् । तत्र नियमेनातिशयोक्तिमूलत्वमस्याः । सा च कार्यकारणप्रतिनियमविपर्ययरूपा अभेदाध्यवसायरूपा च । अभेदाध्यवसायश्च श्लेषभित्तिकोऽन्यथा वा । साहित्यं चात्र कर्त्रादिनानाभेदं ज्ञेयम् । तत्र च कार्यकारणप्रतिनियमविपर्ययरूपा यथा— ‘भवदपराधैः सार्धं सन्नतापो वर्धतेतरामस्याः ।’ अत्रापराधानां संतापं प्रति हेतुत्वेऽपि तुल्यकालत्वेनोपनिबन्धः ।

श्लेषभित्तिकाध्यवसायरूपा यथा—‘अस्तं भास्वान्प्रयातः सह रिपुभिरयं संहियन्तां वलानि ।’ अत्रास्तं गमनं श्लिष्टम् । अस्तमित्यस्योभयार्थत्वात् ।

(१) अत्र यौवनस्य अस्थिरतायां चन्द्रापेक्षयाऽस्य न्यूनगुणत्वम् । शशियौवनयोर्हि समानत्वेऽपि गत्वरत्वे शशिनः पुनरागमनमपि संभवति यौवनस्य तु न तथेति न्यूनतेत्यर्थः ।

तदन्यथारूपा यथा—‘कुमुदवनैः सह संप्रति विघटन्ते चक्रवाक-
मिथुनानि ।’ अत्र विघटनं संबन्धिभेदाद्भिन्नं न तु श्लिष्टम् । एतद्विशे-
षणपरिहारेण सहोक्तिमात्रं नालंकारः । यथा—‘अनेन सार्धं विहरा-
म्युराशेस्तीरेषु तालीवनमर्मरेषु’ इत्यादौ । तान्येव कर्तृसाहित्ये
उदाहरणानि ।

कर्मसाहित्ये यथा—

‘द्युजनो मृत्युना सार्धं यस्याजौ तारकामये ।

चक्रे चक्राभिधानेन प्रेप्येणात्मनोरथः ॥

अत्र करोतिक्रियापेक्षया द्युजनस्य मृत्योश्च कर्मत्वम् । एषा च
मालयापि भवन्ती दृश्यते । यथा—

‘उत्क्षिप्तं सह कौशिकस्य पुलकैः सार्धं मुखैर्नामितं

भूपानां जनकस्य संशयधिया साकं समास्फालितम् ।

वैदेह्या मनसा समं च सहसाकृष्टं ततो भार्गव-

प्रौढाहंकृतिकन्दलेन च समं तद्भ्रममैशं धनुः ॥’

सहोक्तिप्रतिभटभूतां विनोक्तिं लक्षयति—

विना कंचिदन्यस्य सदसत्त्वाभावो विनोक्तिः^१ । +

सत्त्वस्य शोभनत्वस्य भावः शोभनत्वम् । एवमसत्त्वस्याशोभनत्वस्य
भावेऽशोभनत्वम् । ते द्वे यत्र कस्यचिदसंनिधानान्निवध्येते सा द्विधा
विनोक्तिः । अत्र च शोभनत्वाशोभनत्वसत्तायामेव वक्तव्यायामसत्ता-
मुखेनाभिधानमन्यनिवृत्तिप्रयुक्ता तन्निवृत्तिरिति ख्यापनार्थम् । एवं च
तदन्यनिवृत्तौ विधिरेव प्रकाशितो भवति । आद्या यथा—

‘विनयेन विना का श्रीः का निशा शशिना विना ।

रहिता सत्कचित्वेन कीदृशी वाग्विदग्धता ॥’

(१) कस्यचिद्वस्तुनः केनचिद्विनोक्तौ विनोक्त्यलङ्कारः । अयं
विनोक्त्यलङ्कारः सहोक्त्यलङ्कारस्य प्रतिभटभूतः ।

अत्र विनयाद्यसन्निधिप्रयुक्तश्रीविरहाद्यभिमानमुखेनाशोभनत्व-
मुक्तम् । अत्र विनाशब्दमन्तरेणापि विनार्थविवक्षा यथाकथंचिन्निमित्ती-
भवति । यथा सहोक्तौ सहार्थविवक्षा । एवं च

‘निरर्थकं जन्म गतं नलिन्या यया न दृष्टं तुहिनांशुविम्बम् ।
उत्पत्तिरिन्दोरपि निष्फलैव न येन दृष्टा नलिनी प्रवृद्धा ॥’

‘इत्यादौ विनोक्तिरेव । तुहिनांशुदर्शनं विना नलिनीजन्मनोऽशोभ-
नत्वप्रतीतेः । इयं च परस्परविनोक्तिभङ्ग्या चमत्कारातिशयकृत् ।
यथोदाहृते विषये । द्वितीया यथा—

‘मृगलोचनया विना विचित्रव्यवहारप्रतिभाप्रभाप्रगल्भः ।

अमृतद्युतिसुन्दराशयोऽयं सुहृदा तेन विना नरेन्द्रसूनुः ॥’

अत्राशोभनत्वाभावः शोभनपदार्थप्रक्षेपभङ्गयोक्तः । सैषा द्विधा
विनोक्तिः ।

अधुना विशेषणविच्छिन्त्याश्रयेणालंकारद्वयमुच्यते । तत्रादौ विशेष-
णसाम्यावष्टम्भेन समासोक्तिमाह—

विशेषणानां साम्यादप्रस्तुतस्य गम्यत्वे समासोक्तिः^१ ।

इह प्रस्तुताप्रस्तुतानां क्वचिद्वाच्यत्वं क्वचिद्गम्यत्वमिति द्वैविध्यम् ।
वाच्यत्वं च श्लेषनिर्देशभङ्ग्या पृथगुपादानेन वेत्यपि द्वैविध्यम् ।
एतद्दिद्वभेदमपि श्लेषालंकारस्य विषयः । गम्यत्वं तु प्रस्तुतनिष्ठमप्र-
स्तुतप्रशंसाविषयः । अप्रस्तुतनिष्ठं तु समासोक्तिविषयः । तत्र च निमित्तं
विशेषणसाम्यम् । विशेषस्यापि साम्ये श्लेषप्राप्तेः । विशेषणसाम्याद्धि
प्रतीयमानमप्रस्तुतं प्रस्तुतावच्छेदकत्वेन प्रतीयते । अवच्छेदकत्वं च
व्यवहारसमारोपो न रूपसमारोपः । रूपसमारोपेत्ववच्छादितत्वेन
प्रकृतस्य तद्रूपरूपित्वादेव रूपकम् । ततश्च विशेषणसाम्यं श्लिष्टतया
साधारण्येनौपम्यगर्भत्वेन च भावाच्चिधा भवति । तत्र श्लिष्टतया
यथा—

(१) अत्र न शब्दो विनार्थकः ।

(२) स्तोत्रेण बह्वर्थाभिधायिकोक्तिरित्यर्थः ।

“उपोढरागेण विलोलतारकं तथा गृहीतं शशिना निशामुखम् ।
यथा समस्तं तिमिरांशुकं तथा पुरोऽपि रागाद्वलितं न लक्षितम् ॥

अत्र निशाशशिनेः श्लिष्टविशेषणमहिम्ना नायकव्यवहारप्रतिपत्तिः ।
अपरित्यक्तस्वरूपयोर्निशाशशिनेर्नायकनायिकाख्यधर्मविशिष्टयोः प्रतीतेः
साधारण्येन यथा—

‘तन्वी मनोरमा वाला लोलाक्षी पुण्यहासिनी ।

विकासमेति सुभग भवद्दर्शनमात्रतः ॥

अत्र तनुत्वादिविशेषणसाम्याल्लोलाक्ष्या लताव्यवहारप्रतीतिः । तत्र
च लतैकगामिविकासाख्यधर्मसमारोपः कारणम् । अन्यथा विशेषण-
साम्यमात्रेण नियतलताव्यवहारस्याप्रतीतिः । विकासश्च प्रकृते उप-
चारतो ज्ञेयः । एवं च कार्यसमारोपेऽपि ज्ञेया । इयं च समासोक्तिः
पूर्वापेक्षया अस्पष्टा । औपम्यगर्भत्वेन यथा—

‘दन्तप्रभापुष्पचिता पाणिपल्लवशोभिनी ।

केशपाशालिवृन्देन सुवेषा हरिणेक्षणा ॥’

अत्र दन्तप्रभा पुष्पाणीवेति सुवेषत्ववशादुपमागर्भत्वेन च कृते
समासे पश्चादन्तप्रभासदृशैः पुष्पैश्चितेति समासान्तराश्रयणेन
समानविशेषणमाहात्म्याल्लताव्यवहारप्रतीतिः । अत्रैव ‘परीता
हरिणेक्षणा’ इति पाठे उपमारूपकसाधकवाधकाभावात्संकरसमाश्रयेण
कृते योजने पश्चात्पूर्ववत्समासान्तरमहिम्ना लताप्रतीतिर्ज्ञेया ।
रूपकगर्भत्वेन तु समासान्तराश्रयणात्समानविशेषणत्वं भवदपि न
समासोक्तेः प्रयोजकम् । एकदेशविवर्तिरूपकमुखेनैवार्थान्तरप्रतीतेस्त-
स्या वैयर्थ्यात् । न च पूर्वदर्शितोपमासंकरविषये एष न्यायः ।
उपमासंकरयोरेकदेशविवर्तिनोरभावात् । तच्चैकदेशविवर्तिरूपकम-
श्लेषेण श्लेषेण च भवतीति द्विविधम् । अश्लिष्टं यथा—

(१) चन्द्रोदयो जातस्तदभिसार्यतामिति शुक्लाभिसारिकां प्रति
इयं सख्या उक्तिः । तत्र अभिसारिकाया उद्दीपनार्थं चन्द्रनिशयोर्द-
म्पतिव्यवहारप्रतिपादनं समासोक्तिः । अत्र रागमुखशब्दानां श्लेषेण,
चन्द्रनिशयोः पुल्लिङ्गस्त्रीलिङ्गत्वेन च चन्द्रनिशयोर्दम्पतिव्यवहारः
सङ्क्षेपेणोक्तः ।

SRI JAGADGURU
JNANA SIMHASAN

LIBRARY

Jangamawadi Math, Varanasi

Acc. No. 1686

१ निरीक्ष्य विद्युन्नयनैः पयोदो मुखं निशायामभिसारिकायाः ।
धारानिपातैः सह किं नु वान्तश्चन्द्रोऽयमित्यार्ततरं ररास ॥

अत्र निरीक्षणानुगुण्याद्विद्युन्नयनैरिति रूपके पयोदस्य द्रष्टृपुरुष-
निरूपणमार्ततरं ररासेत्यत्र प्रतीयमानोत्प्रेक्षाया निमित्तत्वं भजते ।
श्लिष्टं यथा—

‘मदनगणानास्थाने लेख्यप्रपञ्चमुदञ्चय-
न्निव किल बृहत्पञ्चन्यस्तद्विरेफमपीलवैः ।
कुटिललिपिभिः कं कायस्थं न नाम विसूत्रय-
न्यधित विरहिप्राणेष्वायवयावधिकं मधुः ॥’

अत्र हि पञ्च-लिपि-कायस्थ-शब्देषु श्लेषगर्भं रूपकं द्विरेफमपीलवै-
रित्येतद्रूपकनिमित्तम् । अस्य च प्रचुरः प्रयोगविषय इति न समासो-
क्तिबुद्धिः कार्या । तदेवं श्लिष्टविशेषणसमुत्थापितैका साधारणविशेषण-
समुत्थापिता धर्मकार्यसमारोपाभ्यां द्विभेदा । औपम्यगर्भविशेषण-
समुत्थापितोपमा संकरसमासाभ्यां द्विभेदा । रूपकसमाश्रयेण तु
भेदद्वयमस्या न विषयः । तदेवं पञ्चप्रकारा समासोक्तिः । इयं च
शुद्धकार्यसमारोपेण विशेषणसाम्येनोभयमयत्वेन प्रथमं त्रिधा समा-
सोक्तिः । विशेषणसाम्यं च पञ्चप्रकारं निर्णीतम् । सर्वत्र चात्र
व्यवहारसमारोप एव जीवितम् । स च लौकिके वस्तुनि लौकिक-
वस्तुव्यवहारसमारोपः । शास्त्रीये वस्तुनि शास्त्रीयवस्तुव्यवहार-
समारोपः । लौकिके वा शास्त्रीयवस्तुव्यवहारसमारोपः । शास्त्रीये
वा लौकिकवस्तुव्यवहारसमारोप इति चतुर्धा भवति । तदेवं
बहुप्रकारा समासोक्तिः । तत्र शुद्धकार्य समारोपेण यथा—

‘विलिखति कुचाबुच्चैर्गण्डं करोति कचग्रहं
लिखति ललिते वक्त्रे पत्रावलीमसमञ्जसाम् ।

(१) अत्र मेघे पुरुषस्य, विद्युति नयनस्य, गर्जने आर्तारवस्य
रूपकम् । “विद्युन्नयनैः” इत्यत्र विद्युन्नयने उभे उक्ते । पयोदः
आर्ततरं ररास” इति चैकैकस्य कथनात् पुरुषगर्जनस्यानुक्तत्वादत्रैक-
देशविवतिरूपकम् ।

क्षितिप ? खदिरः श्रोणीविम्बाद्विकर्षति चांशुकं
मरुभुवि हठान्नश्यन्तीनां तवारिमृगीदृशाम् ॥'

अत्र पत्रावलीविलेखनादिशुद्धकार्यसमारोपात्खदिरस्य हठकामु-
कत्वप्रतीतिः । विशेषणसाम्येनादाहतम् । उभयमयत्वेन यथा—

'निर्लूनान्यलकानि पाटितमुरः कृत्स्नोऽधरः खण्डितः
कर्णे रुग्जनिता कृतं च नयने नीलाब्जकान्ते क्षतम् ।
यान्तीनामतिसंभ्रमाकुलपदन्यासं मरौ नीरसैः
किं किं कण्टकिभिः कृतं न तरुभिस्त्वद्वैरिवामभ्रुवाम् ॥'

अत्र नीरसैः कण्टकिभिरिति विशेषणसाम्यम् । निर्लूनान्य-
लकानीत्यादिश्च कार्यसमारोपः । व्यवहारसमारोपप्रकारचतुष्टये
क्रमेणोदाहरणं यथा—

'धामालिलिङ्ग मुखमाशु दिशां चुचुम्ब
रुद्धाम्बरां शशिकलामलिखत्कराग्रैः ।
अन्तर्निमग्नचरपुष्पशरोऽतितापा-
त्किं किं चकार तरुणा न यदीक्षणाग्निः ॥'

लौकिकं च वस्तु रसादिभेदान्नानाभेदं स्वयमेवोत्प्रेक्ष्यम् ।

'यैरेकरूपमखिलास्वपि वृत्तिषु त्वां
पश्यद्भिरव्ययमसंख्यतया प्रवृत्तम् ।
लोपः कृतः किल परत्वजुषो विभक्ते-
स्तैर्लक्षणं तव कृतं भ्रुवमेव मन्ये ॥'

अत्रागमशास्त्रप्रसिद्धे वस्तुनि व्याकरणप्रसिद्धवस्तुसमारोपः ।

'सीमानं न जगाम यन्नयनयोर्नान्येन यत्संगतं
न स्पृष्टं वचसा कदाचिदाप यद्दृष्टोपमानं न यत् ।
अर्थादापतितं न यन्न च न यत्तत्किंचिदेणीदृशां
लावण्यं जयति प्रमाणरहितं चेत्तश्चमत्कारकृत् ॥'

अत्र लावण्ये लौकिके मीमांसाशास्त्रप्रसिद्धवस्तुसमारोपः । एवं
तर्कयुर्वेदज्योतिःशास्त्रप्रसिद्धवस्तुसमारोपो बोद्धव्यः ।

स्वपक्षलीलाललितैरुपोढहेतौ स्मरे दर्शयतो विशेषम् ।
मानं निराकर्तुमशेषयूनां पिकस्य पारिडत्यमखण्डमासीत् ॥'

अत्र तर्कशास्त्रप्रसिद्धवस्तुसमारोपः । पारिडत्यशब्दः प्रकृते
लक्षणाया व्याख्येयः ।

'मन्दमग्निमधुर्यमोपला दर्शितश्वयथु चाभवत्तमः ।
दृष्टयस्तिमिरजं सिपेविरे दोषमोपधिपतेरसन्निधौ ॥'

अत्रायुर्वेदप्रसिद्धवस्तुसमारोपः ।

'गरुडान्ते मददन्तिनां प्रहरतः क्षामगण्डले वैधृते
रक्षामाचरतः सदा विदधतो लाटेषु यात्रोत्सवम् ।

पूर्वामत्यजतः स्थितिं शुभकरीमासेव्यमानस्य ते
वर्धन्ते विजयश्रियः किमिव न श्रेयस्विनां मङ्गलम् ॥'

अत्र ज्योतिःशास्त्रप्रसिद्धवस्तुसमारोपः ।

'प्रसर्पत्तात्पर्यैरपि सद्यनुमानैकरसिकै-
रपि ज्ञेयो यो नो परिमितगतित्वं परिजहत् ।
अपूर्वव्यापारो गुरुवरयुधैरित्यवसितो
न वाच्यो नो लक्ष्यस्तव सहृदयस्थो गुणगणः ॥'

अत्र भरतादिशास्त्रप्रसिद्धवस्तुसमारोपः । तथा ह्यत्र गुणगणगतत्वेन
शृङ्गारादिरसव्यवहारः प्रतीयते । यतो रसो न तात्पर्यशक्तिज्ञेयः ।
नाप्यनुमानविषयः । न शब्दैरभिधाव्यापारेण वाच्यीकृतः । न लक्षणा-
गोचरः । किं तु विगलितवेद्यान्तरत्वेन परिहृतपारिमित्यो व्यञ्जन-
लक्षणापूर्वव्यापारविषयतोऽनुकार्यानुकर्तृगतत्वपरिहारेण सहृदयगत
इति प्रसर्पत्तात्पर्यैरित्यादिपदै रस एव प्रतीयते । एवमन्यदपि ज्ञेयम् ।

'पश्यन्ती त्रपयेव यत्र तिरयत्यात्मानमभ्यन्तरे
यत्र नुत्यति मध्यमापि मधुरध्वन्युज्जिघासारसात् ।

चाटूच्चारणचापलं विदधतां वाक्तर वाह्या कथं
देव्या ते परया प्रभो सह रहः क्रीडादृढालिङ्गने ॥'

अत्रागमप्रसिद्धे वस्तुनि लौकिकवस्तुव्यवहारसमारोपः ।
लौकिकवस्तुव्यवहारश्च रसादिभेदाद्बहुभेद इत्युक्तं प्राक् । तत्र

शुद्धकार्यसमारोपे कार्यस्य विशेषणत्वमौपचारिकमाश्रित्य विशेषण-
साम्यादिति लक्षणं पूर्वशास्त्रानुसारेण विहितं यथाकथंचिद्योज्यम् ।
इह तु

‘ऐन्द्रं धनुः पाण्डुपयोधरेण शरद्धानाद्रनखक्षताभम् ।

प्रसादयन्ती सकलङ्कमिन्दुं तापं रवेरभ्यधिकं चकार ॥’

इत्यत्रास्ति तावद्विशशिनोर्नायकत्वप्रतीतिः । न चात्र विशेषण-
साम्यमिति सा कुतस्त्या । प्रसादयन्ती सकलङ्कमिन्दुमिति विशेषण-
साम्याच्छरदो नायिकात्वप्रतीतिः तदानुगुण्यात्तयोः समासोक्त्या
नायकत्वप्रतीतिरिति चेत् आर्द्रनखक्षताभमैन्द्रं धनुर्दधानेत्येतद्विशेषणं
कथं साम्येन निर्दिष्टम् । न चैकदेशविवर्तिन्युपमोक्ता यत्सामर्थ्यान्ना-
यकत्वप्रतीतिः स्यात् । तत्कथमत्र व्यवस्था । उच्यते—एकदेशविव-
र्तिन्युपमा यदि प्रतिपदं नेक्ता तदा सा केन प्रतिपिद्धा । सामान्य-
लक्षणाद्वारेणायातायास्तस्या अत्रापि संभवात् । अथात्र नेपमानत्वेन
नायकः स्वरूपेण प्रतीयते तथापि रविशशिनोरेव नायकव्यवहारप्रतीतिः ।
तयोरत्र नायकत्वात् । तदत्राद्रनखक्षताभमित्यत्र स्थितमपि श्रुत्योप-
मानत्वं वस्तुपर्यालोचनया ऐन्द्रे धनुषि संचारणीयम् । इन्द्रचापाभं
नखक्षतं दधानेति प्रतीतिः । यथा ‘दध्ना जुहोति’ इत्यादौ दधि संचार्यते
विधिः एवमियमुपमानुप्राणिता समासोक्तिरेव । इह तु पुनः

‘नेत्रैरिवोत्पलैः पद्मैर्मुखैरिव सरःश्रियः ।

पदे पदे विभान्ति स्म चक्रवाकैः स्तनैरिव ॥’

इत्यत्र सरःश्रियां नायिकात्वप्रतीतिर्न समासोक्त्या । विशेषण-
साम्याभावात् । तस्मान्नायिकात्रोपमानत्वेन प्रतीयते न तु सरःश्रीध-
र्मत्वेन नायिकात्वप्रतीतिरित्येकदेशविवर्तिन्युपमैवाभ्युपगम्या । गत्य-
न्तरासंभवात् । यैस्तु नेक्ता तेषामुपमाख्ययैव । यत्र तु ‘केशपाशा-
लिवृन्देन’ इत्यादौ समासोक्तायामुपमायां समासान्तरेण विशेषण-
साम्यं योजयितुं शक्यं तत्रौपम्यगर्भविशेषणप्रभाविता समासोक्ति-
रेवेति न विरोधः कश्चित् ।

सा च समासोक्तिरर्थान्तरन्यासेन क्वचित्समर्थ्यगतत्वेन क्वचि-
त्समर्थकगतत्वेन भवति । क्रमेण यथा—

‘अथोपगूढे शरदा शशाङ्के प्रावृज्यौ शान्ततडित्कटाक्षौ ।
 कासां न सौभाग्यगुणोऽङ्गनानां नष्टः परिभ्रष्टयोधराणाम् ॥’
 ‘असमाप्तजिगीषस्य स्त्रीचिन्ता का मनस्विनः ।
 अनाक्रम्य जगत्सर्वं नो संध्यां भजते रविः ॥’

अत्रोपगूढत्वेन शान्ततडित्कटाक्षत्वेन च शशाङ्कशरदेर्नायकव्यव-
 हारप्रतीतौ समासोक्त्यालिङ्गित एवार्थो विशेषरूपः सामान्याश्रयेणा-
 र्थान्तरन्यासेन समर्थ्यते । सामान्यस्य चात्र श्लेषवशादुत्थानम् ।
 शान्ततडित्कटाक्षेत्यौपम्यगर्भं विशेषणं समासान्तराश्रयेणात्र समा-
 नम् । असमाप्तेत्यादौ तु स्त्रीशब्दस्य सामान्येन स्त्रीत्वमात्राभिधा-
 नात्सामान्यरूपोऽर्थो लिङ्गविशेषनिर्देशगर्भेण कार्योपनिबन्धनेनेत्या-
 पितया समासोक्त्या समारोपितनायकव्यवहारेण रविसंध्यावृत्तान्तेन
 विशेषरूपेण समर्थ्यते ।

आकृष्टिवेगविगलद्भुजगेन्द्रभोग-
 निर्मोकपट्टपरिवेषतयाभ्युराशेः ।
 मन्यव्यथाव्युपशमार्थमिवाशु यस्य
 मन्दाकिनी चिरमवेष्टत पादमूले ॥’

अत्र निर्मोकपट्टापह्वेन समारोपिताया मन्दाकिन्या यद्वस्तुवृत्तेन
 पादमूले वेष्टनं तच्चरणमूले वेष्टनत्वेन श्लेषमूलयातिशयोक्त्याध्यवसी-
 यते । तत्तथाध्यवसितं मन्यव्यथाव्युपशमार्थमिवेत्युत्प्रेक्षामुत्थापयति
 सेत्याप्यमानैवाभ्युराशिमन्दाकिन्योः पतिपत्नीव्यवहाराश्रयां समा-
 सेक्तिं गर्भीकरोति । एवं चोत्प्रेक्षासमासोक्त्योरेकः कालः । एवं
 ‘नखक्षतानीव वनस्थलीनाम्’ इत्यत्रापि वनस्थलीनां नायिकाव्यव-
 हार उत्प्रेक्षान्तरानुप्रविष्टसमासेक्तिमूल एव । एवमियं समासेक्ति-
 रनन्तप्रपञ्चेत्यनया दिशा स्वयमुत्प्रेक्षा ।

विशेषणसाभिप्रायत्वं परिकरः ।

विशेषणवैचित्र्यप्रस्तावादस्येह निर्देशः । विशेषणानां साभिप्रायत्वं
 प्रतीयमानार्थगर्भीकारः । अत एव प्रसन्नगम्भीरपदत्वान्नायं ध्वनेर्वि-
 षयः । एवं च प्रतीयमानांशस्य वाच्योन्मुखत्वात्परिकर इति सार्थकं
 नाम ।

यथा—

‘राज्ञो मानधनस्य कार्मुकभृतो दुर्योधनस्याग्रतः

प्रत्यक्षं कुरुवान्धवस्य मिषतः कर्णस्य शल्यस्य च ।

पीतं यस्य मयाद्य पाण्डववधूकेशाम्बराकर्षिणः

कोष्णं जीवत एव तीक्ष्णकरजक्षुरणादसुग्वक्षसः ॥’

अत्र राज्ञ इत्यादौ सोत्प्राशपरत्वं प्रसन्नगम्भीरपदत्वम् । एवं
‘अङ्गराज सेनापते राजवल्लभ द्रोणोपहासिन्कर्ण, सांप्रतं रत्नैर्भीमा-
द्दुःशासनम्’ इत्यादौ ज्ञेयम् ।

✓ विशेष्यस्यापि साम्ये द्वयोर्वोपादाने श्लेषः

केवलविशेषणसाम्यं समासोक्तावुक्तम् । विशेष्ययुक्तविशेषणसाम्यं
त्वधिकृत्येदमुच्यते । तत्र द्वयोः प्राकरणिकयोरप्राकरणिकयोः प्राकर-
णिकाप्राकरणिकयोर्वा श्लिष्टपदोपनिबन्धे श्लेषः । तत्राद्यं प्रकारद्वयं
विशेषणविशेष्यसाम्य एव भवति । तृतीयस्तु प्रकारो विशेषणसाम्य-
एव भवति । विशेष्यसाम्ये त्वर्थप्रकरणादिना वाच्यार्थनियमेऽर्थान्त-
रगतध्वनेर्विषयः स्यात् । आद्ये तु प्रकारद्वये द्वयोरप्यर्थयोर्वाच्यत्वम् ।
अत एवाह—‘द्वयोर्वोपादाने’ इति तृतीयप्रकारविषयत्वेनोक्तम् ।
‘विशेष्यस्यापि साम्ये’ इति तु श्लिष्टप्रकारद्वयविषयम् । क्रमेण यथा—

‘येन ध्वस्तमनोभवेन बलिजित्कायः पुरास्त्रीकृतो

यश्चोद्भृत्तभुजंगहारवलयो गङ्गां च योऽधारयत् ।

यस्याहुः शशिमच्छिरोहर इति स्तुत्यं च नामामराः

पायात्स स्वयमन्धकक्षयकरस्त्वां सर्वदोमाधवः ॥’

‘नीतानामाकुलीभावं लुब्धैर्भूरिशिलीमुखैः ।

सदृशे वनवृद्धानां कमलानां तदीक्षणे ॥’

‘स्वेच्छोपजातविषयोऽपि न याति वक्तुं

देहीति मार्गणशतैश्च ददाति दुःखम् ।

मोहात्समान्निपति जीवनमप्यकारण्डे

कष्टं मनोभव इवेश्वरदुर्विदग्धः ॥’

अत्र हरिहरयोर्द्वयोरपि प्राकरणिकत्वम् । पद्मानां मृगाणां चोप-
मानत्वादप्राकरणिकत्वम् । ईश्वरमनोभवयोः प्राकरणिकाप्राकरणि-

कत्वम् । एष च शब्दार्थोभयगतत्वेन वर्तमानत्वात्त्रिविधः । तत्रोदा-
त्तादिस्वरभेदात्प्रयत्नभेदाच्च शब्दान्यत्वे शब्दश्लेषः । यत्र प्रायेण
पदभङ्गो भवति । अर्थश्लेषस्तु यत्र स्वरादिभेदो नास्ति । अत एव न
तत्र सभङ्गपदत्वम् । संकलनया तूभयश्लेषः । यथा—

‘रक्तच्छदत्वं विकचा वहन्तो नालं जलैः संगतमादधानाः ।

निरस्तपुष्पेषु रुचिं समग्रां पद्मा विरेजुः श्रमणां यथैव ॥’

अत्र रक्तच्छदत्वमित्यादावर्थश्लेषः । नालमित्यादौ शब्दश्लेषः ।

(उभयघटनायामुभयश्लेषः ।) ग्रन्थगौरवभयात्तु पृथङ्मनोदाहृतम् ।

एष च नाप्राप्तेष्वलंकारान्तरेण्यमाणस्तद्वाधकत्वेन तत्प्रति-
भोत्पत्तिहेतुरिति केचित् । ‘येन ध्वस्तमनोभवेन वलिजित्कायः पुरा
स्त्रीकृतः’ इत्यादौ विविक्तोऽस्य विषय इति निरवकाशत्वाभावान्नान्य-
बाधकत्वमित्यन्यैः सह संकरः । दुर्बलत्वाभावाच्चान्यबाधकत्व (ध्यत्व)
मित्यन्ये । तत्र पूर्वेषामयमभिप्रायः । इह प्राकरणिकाप्राकरणिकोभय-
रूपानेकार्थगोचरत्वेन तावत्प्रतिष्ठितोऽयमलंकारः । तत्राद्यं प्रकारद्वयं
तुल्ययोगिताया विषयः । तृतीये तु प्रकारे दीपकं भवतीति तावद-
लंकारद्वयमिदं श्लेषविषये व्याख्या व्यवतिष्ठते । तत्पृष्ठे चालंकारान्त-
राणामुत्थापनमिति नास्ति विविक्तोऽस्य विषयः । अत एवालंकारा-
न्तराणां बाधितत्वात्प्रतिभानमात्रेणावस्थानम् । ‘येन ध्वस्तमनोभवेन’
इत्यादौ च प्राकरणिकत्वादर्थद्वयस्य तुल्ययोगितायाः प्रतिभानम् ।
अलंकार्यालंकरणभावस्य लोकवदाश्रयाश्रयिभावेनोपपत्तेः । ‘रक्त-
च्छदत्वं’ इत्यादावर्थद्वयाश्रितत्वादयमर्थालंकारः । ‘नालं’ इत्यादौ
तु शब्दद्वयाश्रितत्वाच्छब्दालंकारोऽयम् । यद्यप्यर्थभेदाच्छब्दभेद
इति दर्शने ‘रक्तच्छदत्वं’ इत्यादावपि शब्दाश्रितोऽयं तथाप्यौपपत्ति-
कत्वादत्र शब्दभेदस्य प्रतीतेरेकतावसायान्नास्ति शब्दभेदः । ‘नालं’
इत्यादौ तु प्रयत्नादिभेदात्प्रातीतिक एव शब्दभेदः । ‘अतश्च पूर्वत्रैक-
वृन्तगतफलद्वयन्यायेनार्थद्वयस्य शब्दश्लिष्टत्वम् । अपरत्र जतुकाष्ट-
न्यायेन स्वयमेव श्लिष्टत्वम् । पूर्वत्रान्वयव्यतिरेकाभ्यां शब्दहेतुकत्वा-

१. अयं सिद्धान्तः—सभङ्गपदे जतुकाष्टन्यायेन शब्दद्वयमि-
लनाच्छब्दश्लेषः । सभङ्गपदे त्वेकवृन्तगतफलद्वयन्यायेनार्थद्वयस्यैक-
शब्दगतत्वादर्थश्लेषः ।

च्छब्दालंकारत्वमिति चेत्. न । आश्रयाश्रयिभावेनालंकारत्वस्य लोकवद्वयवस्थानात् । एवं च 'सकलकलं पुरमेतज्जातं संप्रति सुधांशुविम्बमिव' इत्यादौ न गुणक्रियासाम्यवच्छब्दसाम्यमुपमा-प्रयोजकमपि तूपमाप्रतिभोत्पत्तिहेतुः श्लेष एवावसेयः । श्लेषगर्भे तु रूपके रूपकहेतुकस्य श्लेषस्य तृतीयकक्षायां रूपक एव विश्रान्तिरिति रूपकेण श्लेषो बाध्यते । श्लिष्टविशेषणनिबन्धनायां च समासोक्तौ विशेष्यस्यापि गम्यत्वाच्छ्लेषस्य बाधिका समासोक्तिः ।

इह तु

‘त्रयीमयोऽपि प्रथितो जगत्सु यद्धारुणीं प्रत्यगमद्विवस्वान् ।

मन्येऽस्तशैलात्पतितोऽत एव विवेश शुद्धौ वडवाग्निमध्यम् ॥’

अत्र श्लोके विवस्वतो वस्तुवृत्तसंभवि अधःप्रदेशसंयोगलक्षणं यत्पतितत्वं यच्च वडवाग्निमध्यप्रवेशस्ते द्वे अपि त्रयीमयत्वसंबन्धिवारुणीगमनरूपविरुद्धाचरणहेतुकाभ्यां पतितत्वाग्निप्रवेशाभ्यामतिशयोक्त्या श्लेषमूलया अभेदेनाध्यवसिते । सोऽयमतक्रियायोगः । तद्धेतुका च मन्ये अत एव विशुद्ध्यै इत्युत्प्रेक्षा (क्षया) अत्रात एवेति परामृष्टो विरोधालंकारालंकृतेऽर्थो हेतुत्वेनोत्प्रेक्ष्यते । विशुद्ध्यै इति च फलत्वेन । ततश्च हेतुफलयोर्द्वयोरप्यत्रोत्प्रेक्षा । विरोधालंकारस्य च विरोधाभासत्वं लक्षणम् । अतो विरोधाभासनसमय एव हेतुफलोत्प्रेक्षयोरुत्थानम् । उत्तरकालं तु विरोधसमाधिः । श्लेषस्य च सर्वालंकारापवादत्वाद्विरोधप्रतिभोत्पत्तिहेतुरयं श्लेषः । यत्र तु प्रस्तुताभिधेयपरत्वेऽपि वाक्यस्य श्लिष्टपदमहिम्ना वक्ष्यमाणार्थनिष्ठमुपक्षेपापराभिधानं सूचकत्वं तत्र किं श्लेष उत शब्दशक्तिमूलध्वनिरिति विचार्यते—तत्र न तावच्छ्लेषः । अर्थद्वयस्यान्वितत्वेनाभिधेयतया वक्तुमनिष्टेः । नापि ध्वनिः । उपक्षेप्यस्यार्थस्यासंबन्धाभावात्तेन सहोपमानोपमेयभावस्याविवक्षणात् । न चान्या गतिरस्ति तदत्र किं कर्तव्यम् । उच्यते—श्लेषस्योक्तनयेनात्रप्रवृत्तेर्ध्वनेरेवायं विषय इति निश्चयः । तथाहि शब्दशक्तिमूले ध्वनावर्यान्तरस्यासंबन्धत्वात्संबन्धार्थमौपम्यं कल्प्यते स च संबन्धः प्रकारान्तरेणौपम्यपरिहारेण यद्यप्युपपादयितुं शक्यः स्यात् तत्कोऽयमभिनिवेशस्तत्रोपमाध्वनौ । वस्तुध्वनिरपि संबन्धान्तरेण तत्र समीचीनः स्यात् । अत एव

‘पश्यामः किमियं प्रपद्यत इति स्थैर्यं मया लब्धितं
किं मां नालपतीत्ययं खलु शठः कोपस्तथाप्याश्रितः ।
इत्यन्योन्यविलक्ष्णदृष्टिचतुरे तस्मिन्नवस्थान्तरे
सव्याजं हसितं मया धृतिहरो वाष्पस्तु मुक्तस्तथा ॥’

अत्र धाराधिरूढो मानः कथं निवृत्त इति कार्ये प्रस्तुते निवृत्ति-
कारणमभिहितम् । कार्यात्कारणप्रतीतौ यथा—

‘इन्दुर्लिप्त इवाञ्जनेन जडिता दृष्टिर्मृगीणामिव
प्रम्लानारुणिमेव विद्रुमदलं श्यामेव हेमप्रभा ।
कार्कश्यं कलयापि कोकिलवधूकरटेष्विव प्रस्तुतं
सीतायाः पुरतश्च हन्त शिखिनां वर्हाः सगर्हा इव ॥’

अत्र संभाव्यमानैरिन्द्रादिगतैरञ्जनलिप्तत्वादिभिः कार्यरूपैरप्रस्तु-
तैर्लोकोत्तरो वदनादिगतः सौन्दर्यातिशयः कारणरूपः प्रस्तुतः प्रती-
यते । तेनेयमप्रस्तुतप्रशंसा । ‘ननु कार्यात्कारणे गम्यमानेऽप्रस्तुतप्रशं-
सायामिष्यमाणायाम्

‘येन लम्बालकः सास्त्रः कराघातारुणस्तनः ।

अकारि भग्नवल्लयो गजासुरवधूजनः ॥’

इति । तथा—

‘चक्राभिघातप्रसभाज्ञयैव चकार यो राहुवधूजनस्य ।
आलिङ्गनोद्दामविलासशून्यं रतोत्सवं चुम्बनमात्रशेषम् ॥’

इत्यादौ सुप्रसिद्धे पर्यायोक्तविषयेऽप्रस्तुतप्रशंसाप्रसङ्गः । अत्र हि
गजासुरवधूगतेन लम्बालकत्वादिना कार्येण कारणभूतो गजासुरवधः
प्रतीयते । तथा राहुवधूगतेन विशिष्टेन रतोत्सवेन राहुशिश्नैः
कारणरूपो गम्यते । एवमन्यत्रापि पर्यायोक्तविषये ज्ञेयम् । तस्माद-
प्रस्तुतप्रशंसाविषयत्वात्पर्यायोक्तस्य निर्विषयत्वप्रसङ्गः । नैष दोषः ।
इह यत्र कार्यात्कारणं प्रतीयते तत्र कार्यं प्रस्तुतमप्रस्तुतं चेति द्वयो-
गितिः । यत्र प्रस्तुतत्वं कार्यस्य कारणवत्तस्यापि वर्णनीयत्वात्तत्र

(१) कार्यात् कारणस्य प्रतीतौ यद्यप्रस्तुतप्रशंसा स्यात्तदा
वक्ष्यमाणस्य पर्यायोक्तालङ्कारस्य को विषय इत्याशङ्क्याह नन्वि-
त्यादि ।

कार्यमुखेन कारणं पर्यायेणोक्तमिति पर्यायोक्तालंकारः । तत्र हि कारणपेक्षया कार्यस्यातिशयेन सौन्दर्यमिति तदेव वर्णितम् । यथोक्तो-
दाहरणद्वये । अत्र हि गजासुरवधवृत्तान्तेऽपि भगवत्प्रभावजन्यत्वा-
त्प्रस्तुत एव । एवं राहुवधवृत्तान्तेऽपि ज्ञेयम् । ततश्च नायमप्रस्तु-
तप्रशंसाविषयः । यत्र पुनः कारणस्य प्रस्तुतत्वे कार्यमप्रस्तुतं वर्ण्यते
तत्र स्पष्टैवाप्रस्तुतप्रशंसा यथा—‘इन्दुर्लिप्त इवाञ्जनेन’ इत्यादौ । अत्र
हि इन्द्रादयः स्फुटमेवाप्राकरणिकाः । तत्प्रतिच्छन्दभूतानां मुखादीनां
प्राकरणीकत्वात् । तेनात्रेन्द्रादिगतेनाञ्जनलिप्तत्वादिना अप्रस्तुतेन
कार्येण प्रस्तुतं मुखादिगतं सौन्दर्यं सहृदयहृदयाह्लादि गम्यते इत्यप्र-
स्तुतप्रशंसैवासौ । एवं च यत्र वाच्योऽर्थोऽर्थान्तरं तादृशमेव स्वोपका-
रकत्वेनागूरयति, तत्र पर्यायोक्तम् । यत्र पुनः स्वात्मानमेवाप्रस्तुतत्वा-
त्प्रस्तुतमर्थान्तरं प्रति समर्पयति तत्राप्रस्तुतप्रशंसेति निर्णयः । ततश्चान-
नया प्रक्रियया ।

(१) राजब्राजसुता न पाठयति मां देव्योऽपि तूष्णीं स्थिताः ।

कुञ्जे ? भोजय मां कुमारसच्चिवैर्नाद्यापि किं भुज्यते ।

इत्थं राजशुकस्तवारिभवने मुक्तोऽध्वनैः पञ्चरा-

चित्रस्थानवलोक्य शून्यवलभावेकैकमाभापते ॥”

इत्यत्र पर्यायोक्तमेव बोध्यम् । अन्ये तु दण्डयात्रोद्यतं त्वां बुद्ध्वा
त्वदरयः पलाय्य गता इति कारणरूपस्यैवार्थस्य प्रस्तुतत्वात्कार्यरूपोऽ-
र्थोऽप्रस्तुत एव । राजशुकवृत्तान्तस्याप्रस्तुतत्वात्प्रस्तुतार्थं प्रति स्वा-
त्मानं समर्पयतीत्यप्रस्तुतप्रशंसैवात्र न्याय्येति वर्णयन्ति । सर्वथा
पर्यायोक्ताप्रस्तुतप्रशंसयोर्विषयविभागस्तु निरूपित एवेति स्थितम् ।
एतानि साधर्म्योदाहरणानि । वैधर्म्येण यथा —

‘धन्याः खलु वने वाताः कङ्कारस्पर्शशोतलाः ।

राममिन्दीवरश्यामं ये स्पृशन्त्यनिवारिताः ॥’

(१) शत्रुजयोद्यतं राजानं प्रति पलायितेषु राजपरिवारेषु
प्रासादस्थितस्य राजशुकस्य राजादिचित्रपटेषु राजादिबुद्ध्या
आवेदनस्य तच्चारमुखेनोक्तिरियम् ।

अत्र वाता धन्या इत्यप्रस्तुतादर्थादहमधन्य इति वैधर्म्येण प्रस्तु-
तोऽर्थः प्रतीयते । वाच्यस्य संभव उक्तान्येवोदाहरणानि । असंभवे
यथा—

(१) 'कस्त्वं भोः ? कथयामि दैवहतकं मां विद्धि शाखोटकं

वैराग्यादिव वक्ति साधु विदितं कस्मादिदं कथ्यते ।

वामेनात्र वटस्तमध्वगजनः सर्वात्मना सेवते

न च्छायापि परोपकारकृतये मार्गस्थितस्यापि मे ॥'

अत्राचेतनेन सह प्रश्नोत्तरिका नोपपन्नेति वाच्यस्यासंभव एव ।
प्रस्तुतं प्रति तात्पर्यात्प्रमुख एव तदध्यारोपेण प्रतीतिरिति युज्यत
एवैतत् । उभयरूपत्वे यथा—

'अन्तश्छिद्राणि भूयांसि कण्टका बहवो बहिः ।

कथं कमलनालस्य मा भूवन्भङ्गुरा गुणाः ॥'

अत्र वाच्येऽर्थे कण्टकानां गुणभङ्गुरीकरणे हेतुत्वं संभवि च्छिद्राणां
त्वसंभवीत्युभयरूपत्वम् । प्रस्तुतस्य तात्पर्येण प्रतीतेस्तदध्यारोपात्तत्र
संगतमेवैतदिति नासमीचीनं किञ्चित् । एतदेव च श्लेषगर्भायामस्या-
मुदाहरणम् । तदत्र सामान्यविशेषत्वेन कार्यकारणत्वेन सारूप्येण च
यद्वेदपञ्चकमुद्दिष्टं, तत्र द्वयोः सामान्यविशेषयोः कार्यकारणयोश्च यदा
वाच्यत्वं भवति, तदार्थान्तरन्यासाविर्भावः । सरूपयोस्तु वाच्यत्वे
दृष्टान्तः । अप्रस्तुतस्य वाच्यत्वे प्रस्तुतस्य गम्यत्वे सर्वथाप्रस्तुतप्रशं-
सेति निर्णयः ।

✓ उक्तन्यायेन प्राप्तावसरमर्थान्तरन्यासमाह —

सामान्यविशेषभावकार्यकारणभावाभ्यां निर्दिष्ट-
प्रकृतसमर्थनमर्थान्तरन्यासः^३ ।

निर्दिष्टस्याभिहितस्य समर्थनार्हस्य प्रकृतस्य समर्थकात्पूर्वं पश्चा-
द्वा निर्दिष्टस्य यत्समर्थनमुपपादनं न त्वपूर्वत्वेन प्रतीतिः । अतो ना-
नुमानरूपोऽसावर्थान्तरन्यासः । तत्र सामान्यं विशेषस्य, विशेषो वा

(१) शाखोटकं भूतावासवृक्षविशेषं प्रति कस्यचित् प्रश्नः ।

(२) अर्थान्तरस्य न्यसनमित्यर्थान्तरन्यासः ।

सामान्यस्य समर्थक इति द्वौ भेदौ । तथा कार्यं कारणस्य कारणं वा कार्यस्य समर्थकमित्यपि द्वौ भेदौ । तत्र भेदचतुष्टये प्रत्येकं साधर्म्य-
वैधर्म्याभ्यां भेदद्वयेऽप्यौ भेदाः । हिशब्दाभिधानानभिधानाभ्यां सम-
र्थकपूर्वोपन्यासोत्तरोपन्यासाभ्यां च भेदान्तरसंभवेऽपि न तद्वहना ।
सहृदयहृदयहारिणो वैचित्र्यस्याभावात् । तस्माद्भेदाष्टकमेवेहोद्-
ङ्कितम् । क्रमेण यथा—

‘अनन्तरत्नप्रभवस्य यस्य हिमं न सौभाग्यविलोपि जातम् ।

एको हि दोषो गुणसन्निपाते निमज्जतीन्दोः किरणेष्विवाङ्कः ॥’

‘लोकोत्तरं चरितमर्पयति प्रतिष्ठां

पुंसां कुलं नहि निमित्तमुदात्ततायाः ।

वातापितापनमुनेः कलशात्प्रसूति-

र्त्तुलायितं पुनरमुष्य समुद्रपानम् ॥’

‘सहसा विदधीत न क्रियामविवेकः परमापदां पदम् ।

वृणते हि विमृष्यकारिणं गुणलुब्धाः स्वयमेव संपदः ॥’

अत्र सहसाविधानाभावस्य विमृष्यकारित्वरूपस्य च कारणस्य
संपद्वरणं कार्यं साधर्म्येण समर्थकम् । तस्यैवेतत्कार्यविरुद्धमाप्तपद-
त्वम् । सहसाविधानाभावविरुद्धाविवेककार्यं वैधर्म्येण समर्थकम् ।

‘पृथ्वि ? स्थिरा भव भुजङ्गम ? धारयैनां

त्वं कूर्मराज ? तदिदं द्वितयं दधीथाः ।

दिक्कुञ्जराः ? कुरुत तन्नितये दिधीर्षा

देवः करोति हरकामुक्ताततज्यम् ॥’

अत्र हरकामुक्ताततज्यीकरणं पृथ्वीस्थैर्यादिप्रवर्तकत्वे कारणं सम-
र्थकत्वेनोक्तम् । वैधर्म्येण सामान्यविशेषभावो यथा—

(१) अहो हि मे वह्नपराद्धमायुषा यदप्रियं वाच्यमिदं मयेदृशम् ।

त एव धन्याः सुहृदां पराभवं जगत्यदृष्ट्वैव हि ये क्षयं गताः ॥’

(१) कश्चिदापन्नं सुहृदं प्रति तदवस्थोचितमप्रियं वक्तुकामः
खेदातिशयात् स्वजीवितं निन्दति । अहो आश्चर्यं, मे आयुषा बहु
अपराद्धं यन्मयाऽपि नामेदमीदृशमप्रियकरं वाच्यम् । सम्प्रति त एव
सुहृदो धन्या ये स्वसुहृदाभ्युपगम्यरूपापदमदृष्ट्वैव क्षयं गताः ।

अत्रायुःकर्तृकापराधाक्षितस्याधन्यत्वस्यायुर्विरुद्धक्षयगतियुक्तं ध-
न्यत्वं विरुद्धं सामान्यरूपतया समर्थकत्वेनोक्तम् । कार्यकारण-
तायां तु वैधर्म्येणोदाहृतम् । हिशब्दाभिहितत्वानभिहितत्वादिभेदाः
स्वयमेव बोद्धव्याः । चास्तुतिशयाभावाच्चेह प्रदर्शिताः ।

एवमप्रस्तुतप्रशंसानुपङ्गायातमर्थान्तरन्यासमुक्त्वा गम्यमानप्र-
स्तावागतं पर्यायोक्तमुच्यते—

गम्यस्यापि भङ्गचन्तरेणाभिधानं पर्यायोक्तम् ।

अत्र यदेव गम्यते तस्यैवाभिधानं पर्यायोक्तम् । गम्यस्यैव सतः
कथमभिधानमिति चेत्, न । गम्यापेक्षया प्रकारान्तरेणाभिधानस्य-
सम्भवात् । नहि तस्यैव तदेव तथैव विच्छित्त्या गम्यत्वं वाच्यत्वं
च संभवति । अतः कार्यमुखद्वारेणाभिधानम् । कार्यादेरपि तत्र
प्रस्तुतत्वेन वर्णनार्हत्वात् । अत एवाप्रस्तुतप्रशंसातो भेदः । एतच्च
वित्त्याप्रस्तुतप्रशंसाप्रस्तावे निर्णीतमिति तत एवावधार्यम् ।
उदाहरणम्—

‘स्पृष्टास्ता नन्दने शच्याः केशसंभोगलालिताः ।

सावज्ञं पारिजातस्य मञ्जर्यो यस्य सैनिकैः ॥’

अत्र हयग्रीवस्य कार्यमुखेन स्वर्गविजयो वर्णितः । प्रभावाति-
शयप्रतिपादनं च कारणादिव कार्यादपि भवतीति कार्यमपि वर्णनीय-
मेवेति पर्यायोक्तस्यायं विषयः ।

गम्यत्वविच्छित्तिप्रस्तावाद्भ्याजस्तुतिमाह—

स्तुतिनिन्दाभ्यां निन्दास्तुत्योर्गम्यत्वे व्याजस्तुतिः ।

यत्र स्तुतिरभिधीयमानापि प्रमाणान्तराद्वाधितस्वरूपा निन्दायां
पर्यवस्यति, तत्रासत्यत्वाद्व्याजरूपा स्तुतिरित्यर्थानुगमेन तावदेका
व्याजस्तुतिः । यत्रापि निन्दा शब्देन प्रतिपाद्यमाना पूर्ववद्वाधितरूपा
स्तुतिपर्यवसिता भवति, सा द्वितीया व्याजस्तुतिः । व्याजेन
निन्दामुखेन स्तुतिरिति कृत्वा । स्तुतिनिन्दारूपस्य विच्छित्तिविशे-
षस्य भावादप्रस्तुतप्रशंसातो भेदः । क्रमेण यथा--

(१) 'हे हेलोजितवोधिसत्त्व ? वचसां किं विस्तरैस्तोयधे ?

नास्ति त्वत्सदृशः परः परहिताधाने गृहीतव्रतः ।

तृण्यत्पान्थजनोपकारघटनानवैमुख्यलब्धायशो-

भारप्रोद्धहने करोषि कृपया साहाय्यकं यन्मरोः ॥'

अत्र विपरीतलक्षणया वाच्यवैपरीत्यप्रतीतिः ।

इन्दोर्लक्ष्म त्रिपुरजयिनः कण्ठमूलं मुरारि-

र्दिङ्नागानां मदजलमपीभाञ्जि गरुडस्थलानि ।

अद्याप्युर्वावल्यतिलक ? श्यामलिम्बानुलिम्बा-

न्युद्धासन्ते वद धवलितं किं यशोभिस्त्वदीयैः ॥'

अत्र धवलताहेतुयशोविषयानवक्लृप्तिप्रतिपादनेन 'विशेषप्रतिषेधे शेषाभ्यनुज्ञानम्' इति न्यायात्कतिपयपदार्थवर्जं समस्तवस्तुधवलता-कारित्वं नृपयशसः प्रतीयते ।

'किं वृत्तान्तैः परगृहगतैः किं तु नाहं समर्थ-

स्तूष्णीं स्थातुं प्रकृतिमुखरो दान्तिणात्यस्वभावः ।

गेहे गेहे विपणिषु तथा चत्वरं पानगोष्ठ्या-

मुन्मत्तेव भ्रमति भवतो वल्लभा हन्त कीर्तिः ॥

इत्यत्र प्रक्रान्तापि स्तुतिपर्यवसायिनी निन्दा हन्त कीर्तिरिति भणित्या उन्मूलितेव न प्ररोहं गमितेति त्रिष्टमेतदुदाहरणम् ।

गम्यत्वमेव प्रकृतं विशेषविषयत्वेनारोक्त्याक्षेपालंकार उच्यते--

उक्तवक्ष्यमाणयोः प्राकराणिकयोर्विशेषप्रतिपत्त्यर्थं

निषेधाभास आक्षेपः ।

इह प्राकराणिकोऽर्थः प्राकराणिकत्वादेव वक्तुमिष्यते । तथाविधस्य विधानार्हस्य निषेधः कर्तुं न युज्यते । स कृतेऽपि बाधितस्वरूपत्वा-न्निषेधायत इति निषेधाभासः संपन्नः । तस्यैतस्य करणं प्रकृतगतत्वेन विशेषप्रतिपत्त्यर्थम् । अन्यथा गजस्नानतुल्यं स्यात् । सचाभासमानो-

(१) हेलया जिता वोधिसत्त्वा बौद्धा येन तत्सम्बुद्धौ । हे तोयधे ? परः तृण्यतां पान्थजनानामुपकारस्य घटनायां सम्पादने वैमुख्येन पराङ्मुखत्वेन लब्धं यदयशस्तद्भारस्य प्रोद्धहने मरोर्देशस्य कृपया साहाय्यकं करोषीति स्तुतिपूर्विका व्याजस्तुतिर्निन्दापर्यवसायिनी ।

ऽपि निषेधस्तत्रोक्तस्य वा स्यात् । आसूत्रिताभिधानत्वेन वक्ष्यमाणस्य वा स्यात् । इत्याक्षेपस्य द्वयी गतिः । उक्तविषयत्वेन कैमर्थक्यपर-
मालोचनमाक्षेपः । वक्ष्यमाणविषयत्वेनानयनरूपमागूरणमाक्षेपः ।
एवञ्च अर्थभेदादाक्षेपशब्दस्य द्वावाक्षेपाविति वदन्ति । तत्रोक्तविषये
यस्यैवेष्टस्य विशेषस्तस्यैवाक्षेपः । वक्ष्यमाणविषये त्विष्टस्य विशेषः ।
इष्टसंबन्धिनस्त्वन्यस्य सामान्यरूपस्य निषेधः । तेनात्र लक्षणभेदः ।
विशेषस्य चात्र शब्दानुपात्तत्वाद्भ्रम्यत्वम् । तत्रोक्तविषय आक्षेपे
क्वचिद्वस्तु निषिध्यते क्वचिद्वस्तुकथनमिति द्वौ भेदौ । वक्ष्यमाणविषये
तु वस्तुकथनमेव निषिध्यते । तच्च सामान्यप्रतिज्ञायां क्वचिद्विशेषनि-
ष्ठत्वेन निषिध्यते क्वचित्पुनरंशोक्तावशान्तरगतत्वेनेत्यत्रापि द्वौ भेदौ ।
तदेवमस्य चत्वारो भेदाः । शब्दसाम्यनिबन्धनं सामान्यविशेषभाव-
मवलम्ब्य चात्र प्रकारिप्रकारभावप्रकल्पनम् । क्रमेण यथा—

(१) बालञ्च णाहं दूई तीए पिओसि त्ति ण मह्ण वावारो ।

सा मरइ तुज्झ अयसो एअं धम्मकखरं भणिमो ॥

‘प्रसीदेति ब्रूयामिदमसति कोपे न घटते

करिष्याम्येवं नो पुनरिति भवेदभ्युपगमः ।

न मे दोषोऽस्तीति त्वमिदमपि हि ज्ञास्यसि मृषा

किमेतस्मिन्वक्तुं क्षममिति न वेद्मि प्रियतमे ॥’

(२) ‘सुहञ्च विलम्बसु थोअं जाव इमं विरहकाअरं हिअञ्चम् ।

संठविऊण भणिस्सं अहवा वोलेसु किं भणिमो ॥’

(१) बालक नाहं दूती तस्याः प्रियोऽसीति न मम व्यापारः ।

सा म्रियते तवायश एतं धर्माक्षरं भणामः ॥

धर्माक्षरं यथार्थवचनम् । दूतीत्वेन कथितात्मनः सख्या वचनमि-
दम् । अत्र स्वस्मिन् सतोऽपि दूतीत्वस्य निषेधेन दूत्यन्तरवन्नाहं
मिथ्या वदामीति स्ववैलक्षण्यं व्यज्यते । निषेधस्यारोप्यमाणत्वा-
द्वाभासत्वम् ।

(२) सुभग ? विलम्बस्व स्तोत्रं यावदिदं विरहकातरं हृदयम् ।

संस्थापयित्वा भणिष्यामि अथवा ब्रज किं भणामः ॥

‘ज्योत्स्ना तमः पिकवचः क्रकचस्तुपारः
क्षारो मृणालवलयानि कृतान्तदन्ताः ।
सर्वं दुरन्तमिदमद्य शिरीषमृद्धी
स्मा नूनमाः किमथवा हतजलिपतेन ॥’

आद्ये उदाहरणद्वये यथाक्रमं वस्तुनिषेधेन भणित्तिनिषेधेन
चोक्तविषय आक्षेपः । तत्र चोक्तस्य दूतीत्वस्य वस्तुनो निषेधमुखेनैव
वास्तववादित्वादिर्विशेषः । तथा भण्यमानस्य प्रसादस्य निषेध-
मुखेनैव कोपोपरागनिवर्तनेनावश्यस्वीकार्यत्वं विशेषः उत्तरस्मिन्पु-
नरुदाहरणद्वये यथाक्रमं सामान्यद्वारेणैष्टस्यांशोक्तावप्यंशान्तरस्य
स्वरूपेण च भणित्तिनिषेधे वक्ष्यमाणविषय आक्षेपः । तत्र च वक्ष्यमा-
णस्यैष्टस्य भणित्समिति प्रतिज्ञातस्य सातिशयान्मरणशङ्कोपजनक-
त्वादिविशेषः । तथैव ज्योत्स्नेत्यादावंशोक्तावंशान्तरस्य म्रियत इति
प्रतिपाद्यस्याशक्यवचनीयत्वादिविशेषः । एवं च आक्षेपे ईष्टोऽर्थः, तस्यै-
व निषेधः, निषेधस्यानुपपद्यमानत्वादसत्यत्वं, विशेषप्रतिपादनं चेति
चतुष्टयमुपयुज्यते । तेन न निषेधविधिः, नापि विहितनिषेधः । किं
तु निषेधेन विधेराक्षेपः । निषेधस्यासत्यत्वाद्विधिपर्यवसानात् ।
विधिना तु निषेधोऽस्य भेदत्वेन वक्ष्यते । तथा च हर्षचरिते—

अनुरूपो देव्या इत्यात्मसंभावनेत्यादौ, तथा “यामीति न स्नेह-
सदृशं मन्यते” इत्यादावुक्तविषय आक्षेपः । ‘केवलं बाल इति
सुतरामपरित्याज्योऽस्मि । रक्षणीय इति भवद्भुजपञ्जरं रक्षास्थानम्,’
इत्यादावाक्षेपबुद्धिर्न कार्या । बालत्वादेरुक्तस्य निषेध्यत्वेनाविवक्षित-
त्वात् । प्रत्युतात्र बाल्यादिः परित्यागनिषेधकत्वेन प्रतीयते । तेन
नायमाक्षेपः । कस्तर्हि अयं विच्छित्तिप्रकारोऽलङ्कार इति चेद्,
व्याघाताख्यस्यालङ्कारस्यायं द्वितीयो भेद इति वक्ष्यते ।

तदिष्टस्य निषेध्यत्वंमाक्षेपोक्तेर्निबन्धनम् ।

सौकर्येणान्यकृतये न निषेधकता पुनः ॥

इति पिण्डार्थः इह तु—

‘साहित्यपाथोनिधिमन्थनेतथं काव्यामृतं रक्षत हे कवीन्द्राः ? ।

यत्तस्य दैत्या इव लुण्ठनाय काव्यार्थचौराः प्रगुणीभवन्ति ॥

गृह्णन्तु सर्वे यदि वा यथेच्छं नास्ति क्षतिः कापि कवीश्वराणाम् ।
रत्नेषु लुप्तेषु बहुष्वमर्त्यैरद्यापि रत्नाकर एव सिन्धुः ॥'

इति तथा—

‘देया शिलापट्टकवाटमुद्रा श्रीखण्डशैलस्य दरीगृहेषु ।
वियोगिनोकण्टक एष वायुः कारागृहस्यास्तु चिरादभिज्ञः ॥
वाणेन हत्वा मृगमस्य यात्रा निवार्यतां दक्षिणमारुतस्य ।
इत्यर्थनीयः शवराधिराजः श्रीखण्डपृथ्वीधरकंदरस्यः ॥
यद्वा मृषा तिष्ठतु दैन्यमेतन्नेच्छन्ति वैरं मरुता किराताः ।
केलिप्रसङ्गे शवराङ्गनानां स हि स्मरग्लानिमपाकरोति ॥’

इत्यत्र नाक्षेपबुद्धिः कार्या । विहितनिषेधो ह्ययम् । न चासावा-
क्षेपः । निषेधविधौ तस्य भावादित्युक्तत्वात् । चमत्कारोऽप्यत्र निषेध-
हेतुक एवेति न तद्भावमात्रेणाक्षेपबुद्धिः कार्या । अयं चाक्षेपो ध्वन्य-
मानोऽपि भवति । यथा—

‘गणिकासु विधेयो न विश्वासो वल्लभ ? त्वया ।

किं किं न कुर्वतेऽत्यर्थमिमा धनपरायणाः ॥’

अत्र हि गणिकाया एवोक्तौ तद्दोषोक्तिप्रस्तावे नाहं गणिकेति
प्रतीयते । न चासौ निषेध एव । गणिकात्वेनावस्थित [त] तथैव
गणिकात्वस्य निषेधनात् । सोऽयं प्रस्खलद्रूपो निषेधो निषेधाभा-
सरूपो वक्तुर्गणिकायाः शुद्धस्नेहनिबन्धनत्वेन धनविमुखत्वादौ विशेषे
पर्यवस्यतीत्युक्तविषय आक्षेपध्वनिरयम् । न तु

“स वक्तुमखिलाञ्शक्तो ह्यग्रीवाश्रितान् गुणान् ।

योम्बुकुम्भैः परिच्छेदं शक्तो ज्ञातुं महोदधेः ॥”

इत्याक्षेपध्वनावुदाहार्यम् । निषेधस्यैवात्र गम्यमानत्वात् । न
निषेधाभासस्य । महोदधेरम्भःकुम्भपरिच्छेदशक्तिनिदर्शनेन ह्यग्रीव-
गुणानां वक्तुमशक्यत्व एवात्र तात्पर्यम् । तन्निमित्तक एवात्र चमत्कारो
न निषेधाभासहेतुक इति नाक्षेपध्वनिधीरत्र कार्या । सर्वथेष्टानिष्टस्य
निषेधाभासस्य विध्युन्मुखस्याक्षेपत्वमिति स्थितम् ।

इत्थमिष्टनिषेधेनाक्षेपमुक्त्वा समानन्यायत्वादनिष्टविधिनाक्षेप-
माहः—

अनिष्टविध्याभ्यासश्च

यथेष्टस्येष्टत्वादेव निषेधोऽनुपपन्नः, एवमनिष्टस्यानिष्टत्वादेव विधानं नोपपद्यते । तत् क्रियमाणं प्रखलद्रूपत्वाद् विध्याभासे पर्यवस्यति । ततश्च विधेरुपकरणीभूतो निषेध इति विधिनायं निषेधोऽनिष्टविशेष पर्यवसायी निषेधागूरणात्माक्षेपः । यथाः—

“गच्छ गच्छसि चेत् कान्त ? पन्थानः सन्तु ते शिवाः ।

ममापि जन्म तत्रैव भूयाद् यत्र गतो भवान् ॥

अत्र कयाचित् कान्तप्रस्थानमनिष्टमप्यनिराकरणमुखेन विधीयते । न चास्य विधिर्युक्तः । अनिष्टत्वात् । सोऽयं प्रखलद्रूपत्वेन निषेधमागूरयति । फलं चात्रानिष्टस्य कान्तप्रस्थानस्यासंविज्ञातपदनिबन्धनमत्यन्तपरिहार्यत्वप्रतिपादनम् । एतच्च ममापि तत्रैवेत्याशीःप्रतिपादनेनानिष्टपर्यवसायिना व्यञ्जितम् । यथा वा—

‘नो किञ्चित्कथनीयमस्ति सुभग ? प्रौढाः परं त्वादृशाः

पन्थानः कुशला भवन्तु भवतः को मादृशामाग्रहः ।

किं त्वेतत्कथयामि संततरतक्लान्तिच्छिदस्तास्त्वया

स्मर्तव्याः शिशिराः सहसगतयो गोदावरीवीचयः ॥’

अत्रानभिप्रेतमपि कान्तप्रस्थानं यदा प्रमुख एवाभ्युपगम्यमानं प्रतीयते, तदायमनिष्टविधिराभासमानमाक्षेपाङ्गम् । स्मर्तव्या इत्यनेन च गमननिवृत्तिरेवोपोद्वलिता । तस्मादयमपि प्रकार आक्षेपस्य समानन्यायतयाभिनवत्वेनोक्तः ।

आक्षेपे इष्टनिषेधेऽनिष्टविधौ चानुपपद्यमानत्वाद्विरुद्धत्वमनुप्रविष्टम् । एतत्प्रस्तावेन विरोधगर्भोऽलंकारवर्गः प्रक्रियते । तत्रापि विरोधालंकारस्तावन्नक्ष्यते—

विरुद्धाभासत्वं विरोधः ।

इह जात्यादीनां चतुर्णां पदार्थानां प्रत्येकं तन्मध्य एव सजातीयविजातीयाभ्यां विरोधिभ्यां संबन्धे विरोधः । स च समाधानं विना प्ररूढो दोषः । सति तु समाधाने प्रमुख एवाभासमानत्वाद्विरोधाभासः । तत्र जातिविरोधस्य जात्यादिभिः सह चत्वारो भेदाः । गुणस्य गुणादिभिः सह त्रयः । क्रियायाः क्रियाद्रव्याभ्यां सह द्वौ भेदौ ।

द्रव्यस्य द्रव्येण सहैकः । तदेवं दश विरोधभेदाः । तत्र दिङ्मात्रेणोदाहरणं यथा—

परिच्छेदातीतः सकलवचनानामविषयः

पुनर्जन्मन्यस्मिन्ननुभवपथं यो न गतवान् ।

विवेकप्रध्वंसादुपचितमहामोहगह्वरो

विकारः कोऽप्यन्तर्जडयति च तापं च कुरुते ॥'

अत्र जडीकरणतापकरणयोः क्रिययोर्विरोधो वस्तुसौन्दर्येणाप्राप्तिपर्यवसानेन परिह्रियते । तथा—

'अयं वारामेको निलय इति रत्नाकर इति ।

श्रितोऽस्माभिस्तृष्णातरलितमनोभिर्जलनिधिः ।

क एवं जानीते निजकरपुटीकोटस्गतं

क्षणादेनं ताम्यत्तिमिमकरमापास्यति मुनिः ॥'

अत्र जलनिधिः पीत इति द्रव्यक्रिययोर्विरोधो मुनिगतेन महाप्रभावत्वेन समाधीयते । एवमन्यदपि ज्ञेयम् ।

विविक्तविषयत्वेन चास्य दृष्टेः श्लेषगर्भत्वे विरोधप्रतिभोत्पत्तिहेतुः श्लेष औद्भटानाम् । दर्शनान्तरे तु संकरालंकारः । यथा—'संनिहितवालान्धकारा भास्वन्मूर्तिश्च' इत्यादौ विरोधिनेर्द्वयोरपि श्लिष्टत्वे । एकस्य तु श्लिष्टत्वे 'कुपतिमपि कलत्रवत्तन्म' इत्यादौ । एकविषयत्वे चायमिष्यते । विषयभेदे त्वसंगतिप्रभृतिर्वच्यते ।

एवं विरोधमुक्त्वा विरोधमूला अलंकाराः प्रदर्श्यन्ते । तत्रापि कार्यकारणभावमूलत्वे विभावनां तावदाह—

कारणाभावे कार्यस्योत्पत्तिर्विभावना ।

इह कारणान्वयव्यतिरेकानुविधानात्कार्यस्य कारणमन्तरेणासंभवः । अन्यथा विरोधो दुष्परिहरः स्यात् । यदा तु कयाचिद्भङ्ग्यतया तथाभाव उपनिबध्यते तदा विभावनाख्योऽलंकारः । विशिष्टतया कार्यस्य भावनात् । सा च भङ्गिर्विशिष्टकारणाभावोपनिबद्धा । अप्रस्तुतं कारणं वस्तुतोऽस्तीति विरोधपरिहारः । कारणाभावेन चापक्रान्तत्वाद्बलवता कार्यमेव बाध्यमानत्वेन प्रतीयते, न तु तेन तत्र कारणाभावः । इत्यन्योन्यबाधकत्वानुप्राणिताद्विरोधालंकाराद्भेदः । एवं

विशेषोक्तौ कार्याभावेन कारणसत्ताया एव वाध्यमानत्वमुन्नेयम् ।
येन सापि विरोधाद्विज्ञा स्यात् । इह च लक्षणे यद्यप्यन्यैः कारणपद-
स्थाने क्रियाग्रहणं कृतं, तथापीह कारणपदमेव विहितम् । नहि सर्वैः
क्रियाफलमेव कार्यमभ्युपगम्यते । वैयाकरणैरेव तथाभ्युपगमात् ।
अतो विशेषमनपेक्ष्य सामान्येन कारणपदमेवेह निर्दिष्टम् । यथा—

‘असंभृतं मण्डनमङ्गयष्टेरनासवाख्यं करणं मदस्य ।

कामस्य पुष्पव्यतिरिक्तमस्त्रं वाट्यात्परं साथ वयः प्रपेदे ॥’

अत्र द्वितीये पादे मदस्य प्रसिद्धं यदासवाख्यं करणं तदभावेऽपि
यौवनहेतुक्तत्वेनापनिबन्धः कृतः । मदस्य च द्वैविध्येऽप्यभेदाध्यव-
सायादेकत्वमतिशयोक्त्या । सा चास्यामव्यभिचारिणीति न तद्वा-
धेनास्या उत्थानम्, अपि तु तदनुप्राणितत्वेन । इयं च विशेषोक्तिवदु-
क्तानुक्तनिमित्तभेदादुद्दिष्टैव । तत्रोक्तनिमित्तोदाहृता । अनुक्तनिमित्ता
यथा—

‘अङ्गलेखामकाशमीरसमालम्भनपिञ्जराम् ।

अनलक्तकताम्राभामोष्ठलेखां च विभ्रतीम् ॥’

अत्र सहजत्वं निमित्तं गम्यमानम् । * असंभृतं मण्डनमिति,
कामस्य पुष्पव्यतिरिक्तमस्त्रमित्यत्र च विवदन्ते—इयमेव विभा-
वनेति केचित् । संभरणस्य पुष्पाणां च मण्डनमस्त्रं प्रत्यकारण-
त्वाद्वाङ्मात्रमेतत् । एकगुणहानौ विशेषोक्तिरित्यन्ये । रूपकमेवा
धिरोपितवैशिष्ट्यमिति त्वपरे । आरोप्यमाणस्य प्रकृते संभवात्परिणाम
इत्यद्यतनाः ।

विभावनां लक्षयित्वा तद्विपर्यस्वरूपां विशेषोक्तिं लक्षयति—

कारणसामर्थ्ये कार्यानुत्पत्तिर्विशेषोक्तिः ।

इह समग्राणि कारणानि नियमेन कार्यमुत्पादयन्तीति प्रसिद्धम् ।
अन्यथा समग्रत्वस्यैवाभावप्रसङ्गात् ।

यांतु सत्यपि सामर्थ्ये न जनयति कार्यं, सा कंचिद्विशेषमभिव्यङ्क्तुं

* असंभृतमित्यादौ द्वितीये पादे एव विभावना व्याख्येया न
पुनरन्यैर्यथोक्त मित्याः असंभृत मित्यादि ।

प्रयुज्यमाना विशेषोक्तिः । सा च द्विविधा—उक्तनिमित्तानुक्तनिमित्ता च । अचिन्त्यनिमित्ता त्वनुक्तनिमित्तैव । अनुक्तस्य च चिन्त्याचिन्त्यत्वेन द्वैविध्यात् । क्रमेण यथा—

‘कर्पूर इव दग्धोऽपि शक्तिमान्यो जने जने ।

नमोऽस्त्ववार्यवीर्याय तस्मै कुसुमधन्वने ॥’

‘आहूतोऽपि सहायैरेमीत्युक्त्वा विमुक्तनिद्रोऽपि ।

गन्तुमना अपि पथिकः संकोचं नैव शिथिलयति ॥’

‘स एकस्त्रीणि जयति जगन्ति कुसुमायुधः ।

हरतापि तनुं यस्य शंभुना न हृतं बलम् ॥

अत्र सत्यपि दाहलक्षणेऽविकले कारणेऽशक्तत्वाख्यस्य कार्यस्यानुत्पत्तिः शक्तिमत्त्वस्वरूपेण विरुद्धेन धर्मणोपनिबद्धा । अवार्यवीर्यत्वं चात्रोक्तनिमित्तम् । तथाह्वानादयः संकोचशिथिलीकारहेतव इति तेषु सत्त्वपि तस्यानुत्पत्तौ प्रियतमास्वप्नसमागमाद्यनुक्तं सच्चिन्त्यनिमित्तम् । तथा तनुहरणकारणे सत्यपि बलहरणस्य कार्यस्यानुत्पत्तौ निमित्तमनुक्तमप्यचिन्त्यमेव । प्रतीत्यगोचरत्वात् । कार्यानुत्पत्तिश्चात्र क्वचित्कार्यविरोधोत्पत्त्या निवध्यते । एवं विभावनायामपि कारणाभावः कारणविरुद्धमुखेन क्वचित्प्रतिपाद्यते तथा च सति,

‘यः कौमारहरः स एव हि वरस्ता एव चैत्रक्षपा-

स्ते चोन्मीलितमालतीसुरभयः प्रौढाः कदम्बानिलाः ।

सा चैवास्मि तथापि चौर्यसुरतव्यापारलीलाविधौ

रेवारोधसि वेतसीतरुतले चेतः समुत्कण्ठते ॥’

इत्यत्र विभावनाविशेषोक्तयोः संदेहसंकरः । तथाहि उत्कण्ठाकारणं विरुद्धं यः कौमारहर इत्यादि निबद्धमिति विभावना । तथा यः कौमारहर इत्यादेः कारणस्य कार्यं विरुद्धं चेतः समुत्कण्ठत इत्युत्कण्ठाख्यं निबद्धमिति विशेषोक्तिः । विरुद्धमुखेनोपनिबध्नात्केवलमस्पृष्टत्वम् । साधकवाधकप्रमाणाभावाच्चात्र संदेहसंकरः ।

या तु “एकगुणहानिकल्पनायां साम्यदाढ्यं विशेषोक्तिः” इति विशेषोक्तिर्लक्षिता सास्मद्वर्शने रूपकभेद एवेति पृथङ् न वाच्या ।

अतिशयोक्तौ लक्षितायामपि कश्चित्प्रभेदः कार्यकारणभावप्रस्तावेनेहोच्यते—

कार्यकारणयोः समकालत्वे पौर्वापर्यविपर्यये चातिशयोक्तिः ।

इह नियतपूर्वकालभावि कारणं नियतपश्चात्कालभावि कार्यमिति कार्यकारणयोर्लक्षणं प्रसिद्धम् । यदा तु विशेषप्रतिपादनाय तयोरेतद्रूपापगमः क्रियते, तदातिशयोक्तिः । एतद्रूपापगमश्च कालसाम्यनिवन्धनः, कालविपर्यासनिवन्धनश्चेति द्विधा भवन्नतिशयोक्तिमपि द्वैधे स्थापयति । क्रमेण यथा—

‘पश्यत्सूद्रतसान्द्रविस्मयरसप्रोत्फुल्लनीलोत्पलं
भूपालेषु तवात्र सूक्ष्मनिशिते निखिंशधाराध्वनि ।
कीर्त्या च द्विपतः श्रिया च युगपद्राजन्यचूडामणे ?
हेलानिर्गमनप्रवेशविधिना पश्येन्द्रजालं कृतम् ॥’
‘पथि पथि शुकचञ्चूचाहरम्भाङ्कुराणां
दिशि दिशि पवमानो वीरुधां लासकश्च ।
नरि नरि किरति द्राक्सायकान्पुष्पधन्वा
पुरि पुरि च निवृत्ता मानिनीमानचर्चा ॥’

पूर्वत्र प्रौढोक्तिनिर्मितेऽर्थे शत्रुश्रीप्रवेशः कीर्तिनिर्गमनस्य हेतुरिति भिन्नकालयोस्तुल्यकालत्वं निबद्धम् । उत्तरत्र च माननिवृत्तिः स्मर-शरप्रकिरणकार्येति तयोस्तुल्यत्वेनोपपन्नं पौर्वापर्यं व्यत्ययेन निर्दिष्टमित्यतिशयोक्तिः । कार्यस्य चाशुभावाद्यो विशेषः प्रतिपाद्यते ।

तयोस्तु भिन्नदेशत्वेऽसंगतिः ।

x

तयोरिति कार्यकारणयोः यद्देशमेव कारणं, तद्देशमेव कार्यं दृष्टम् । नहि महानसस्थो वह्निः पर्वतदेशस्थं धूमं जनयति । यदा त्वन्यदेशस्थं कारणमन्यदेशस्थं च कार्यमुपनिबध्यते तदोचितसंगतिनिवृत्तेरसंगत्या ख्योऽलंकारः । स च विरुद्धकार्यकारणभावप्रस्तावादिह लक्ष्यते । यथा—

‘प्रायः पथ्यपराङ्मुखा विषयिणो भूपा भवन्त्यात्मना
निर्दोषान्सचिवान्भजत्यतिमहान्लोकापवादज्वरः ।
धन्याः श्लाघ्यगुणास्त एव विपिने संतोषभाजः परं
बाह्योऽयं घरमेव सेवकजनो धिक्सर्वथा मन्त्रिणः ॥’

अत्र पथ्यपराङ्मुखत्वमुपालम्भज्वरविषयत्वस्य भिन्नदेशो हेतुरित्यसंगतिः । एवम्—

‘सा बाला वयमप्रगल्भवचसः सा त्वां वयं कातराः

सा पीनोन्नतिमत्पयोधरभरं धत्ते सखेदा वयम् ।

साक्रान्ता जघनस्थलेन गुरुणा गन्तुं न शक्ता वयं

दोषैरन्यसमाश्रितैरपटवो जाताः स्म इत्यद्भुतम् ॥’

इत्यत्र ज्ञेयम् । अत्र बाल्यनिमित्तमप्रगल्भवचनत्वमन्यदन्यश्च स्मरनिमित्तकमित्यनयोरभेदाध्यवसायः । एवमन्यत्र ज्ञेयम् ।

विरूपकार्यानर्थयोरुत्पत्तिर्विरूपसंघटनं च विषमम् ।

विरोधप्रस्तावेनेह लक्षणम् । तत्र कारणगुणप्रक्रमेण कार्यमुत्पद्यत इति प्रसिद्धौ यद्विरूपं कार्यमुत्पद्यमानं दृश्यते तदेकं विषमम् । तथा कंचिदर्थं साधयितुमुद्यतस्य न केवलं तस्यार्थस्याप्रतिलम्भः, यावदनर्थप्राप्तिरपीति द्वितीयं विषमम् । अत्यन्ताननुरूपसंघटनयोर्विरूपयोश्च संघटनं तत्तृतीयं विषमम् । अननुरूपसंसर्गो हि विषमम् । क्रमेण यथा—

‘सद्यः करस्पर्शमवाप्य चित्रं रणे रणे यस्य कृपाणलेखा ।

तमालनीला शरदिन्दुपाण्डु यशस्त्रिलोकाभरणं प्रसूते ॥’

‘तीर्थान्तरेषु मलपङ्कवतीर्विहाय

दिव्यास्तनूस्तनुभृतः सहसा लभन्ते ।

वाराणसि त्वयि तु मुक्तकलेवराणां

लाभोऽस्तु मूलमपि यात्यपुनर्भवाय ॥’

‘अरण्यानी कवेयं धृतकनकसूत्रः क्व स मृगः

क्व मुक्ताहारोऽयं क्व च स पतंगः कवेयमवला ।

क्व तत्कन्यारत्नं ललितमहिभर्तुः क्व च वयं

खमाकूतं धाता निभृतनिभृतं कन्दलयति ॥’

अत्र कृष्णवर्णाच्छुक्लवर्णोत्पत्तिः कलेवरात्यन्तापहारलक्षणानर्थान्तरोत्पत्तिरिति, अत्यन्ताननुरूपाणां चारण्यादीनां परस्परं संघटनं क्रमेण मन्तव्यम् । केवलमनर्थोत्पत्तिरत्र व्याजस्तुतिपर्यवसायिनीति शुद्धोदाहरणमभ्यूहम् । यथा—

‘परहिअत्रं मग्गन्ती इआरिअं अत्तणोतए हिअत्रम् ।

अव्योल्लाहस्स कए मूलाओ विछेइआ जाआ ॥’

इति तत्रोदाहार्यम् ।

तद्विपर्ययः सामम् ।

विषमवैधर्म्यादिह प्रस्तावः । यद्यपि विषमस्य भेदत्रयमुक्तं तथापि तच्छब्देन संभवादान्त्यो भेदः परामृष्यते । पूर्वभेदद्वयविपर्ययस्यानलं-कारत्वात् । अन्त्यभेदे विपर्ययस्तु चारुत्वात्समाख्योऽलंकारः । स चाभिरूपानभिरूपविषयत्वेन द्विविधः । आद्यो यथा—

‘त्वमेवं सौन्दर्या स च रुचिरतायां परिचितः

कलानां सीमानं परमिह युवामेव भजथः ।

अयि द्वन्द्वं दिष्ट्या तदिह सुभगे ? संवदति वा—

मतः शेषं यत्स्याज्जितमथनदानीं गुणितया ॥’

अत्राभिरूपस्यैव नायकयुगलस्योचितं संघटनमाशंसितम् । द्वितीयो यथा—

‘चित्रं चित्रं वत वत महच्चित्रमेतद्विचित्रं

जातो देवादुचितरचनासंविधाता विधाता ।

यन्निम्बानां परिणतफलस्फूर्तिराखादनीया

यञ्चैतस्याः कवलनकलाकोविदः काकलोकः ॥’

अत्रानभिरूपाणां निम्बानां काकानां च समागमः प्रशंसितः ।

आनुरूप्यात्समत्वव्यपदेशः ।

विरोधमूलं विचित्रं लक्षयति—

स्वविपरीतफलनिष्पत्तये प्रयत्नो विचित्रम् ।

यस्य हेतोर्यत्फलं, तस्य यदा तद्विपरीतं भवति, तदा तद्विपरीत-फलनिष्पत्त्यर्थं कस्यचित्प्रयत्न उत्साहो विचित्रालंकारः । आश्चर्यप्रती-तिहेतुत्वात् । न चायं प्रथमो विषमालंकारप्रकारः । खनिषेधमुखेन वैपरीत्य प्रतीतेः विपरीतप्रतीत्या तु खनिषेधस्तस्य विषयः । यथा—‘तमालनीला शरदिन्दुपाण्डु यशस्त्रिलोकाभरणं प्रसूते’ इत्यादि । इह त्वन्यथा प्रतीतिः । यथा—

* 'घेत्तुं मुञ्चइ अहरो अणत्तो वलइ पेक्खिउं दिट्ठी ।
घडिदुं विहडन्ति भुआ रआअ सुरअम्मि वीसामो ॥'

अत्र मोचनवलनविघटनविश्रमाणां यथाक्रमं ग्रहणप्रेक्षणघटनरम-
णानि विपरीतफलानि प्रयत्नविषयत्वेन निवृद्धानि । यथा वा—

‘उन्नत्यै नमति प्रभुं प्रभुगृहान्द्रष्टुं वहिस्तिष्ठति
स्वद्रव्यव्ययमातनेति जडधीरागामिवित्ताशया ।
प्राणान्प्राणितुमेव मुञ्चति रणो क्लिश्नाति भोगेच्छया
सर्वं तद्विपरीतमेव कुरुते तृष्णान्धदृक्सेवकः ॥’

अत्र विपरीतफलनिष्पादनप्रयत्नः सुज्ञानः ।

आश्रयाश्रयिणोरनानुरूप्यमधिकम् ।

विरोधप्रस्तावादिह निर्देशः । अनानुरूप्यस्य विरोधोत्थापकत्वात् ।
तच्चानानुरूप्यमाश्रयस्य वैपुल्येऽप्याश्रितस्य परिमितत्वाद्वा भवति
यद्वाश्रितस्य वैपुल्येऽप्याश्रयस्य परिमितत्वाद्वा स्यात् । क्रमेण यथा—

‘द्यौरत्र क्वचिदाश्रिता प्रविततं पातालमत्र क्वचि-
त्क्वाप्यत्रैव धरा धराधरजलाधारावलिर्वर्तते ।
स्फीतस्फीतमहो नभः कियदिदं यस्येत्यमेवंविधै-
र्दूरे पूरणमस्तु शून्यमिति यन्नामापि नास्तं गतम् ॥’
‘दोर्दण्डाश्चितचन्द्रशेखरधनुर्दण्डावभङ्गोद्यत-
प्रङ्कारध्वनिरार्यबालचरितप्रस्तावनाडिरिडमः ।

द्राक्पर्याप्तकपालसंपुटमितब्रह्माण्डभाण्डोदर—

भ्राम्यत्पिरिडतचरिडमा कथमहो नाद्यापि विश्राम्यति ॥’

पूर्वत्र नभस आश्रयस्य वैपुल्येऽप्याश्रितानां द्युप्रभृतीनां पारिमित्यं
चारुत्वहेतुः । उत्तरत्र तु टांकारध्वनेराश्रितस्य महत्त्वेऽपि ब्रह्माण्ड-
स्याश्रयस्य स्तोक्तत्वम् ।

परस्परं क्रियाजननेऽन्योन्यम् ।

* ग्रहीतुं मुच्यतेऽधरोन्यतो वलति प्रेक्षितुं दृष्टिः । घटितुं विघटेते
भुजौ इत्यद्याः सुरतेषु विश्रमः ॥

इहापि विरोधप्रस्ताव एव निर्देशकारणम् । परस्परजननस्य विरुद्धत्वात् । क्रियाद्वारकं यत्र परस्परोत्पादकत्वं, न स्वरूपनिवन्धनं स्वरूपस्य तथात्वोक्तिविरोधात्, तत्रान्योन्याख्योऽलंकारः । यथा—

‘कण्ठस्य तस्याः स्तनवन्धुरस्य मुक्ताकलापस्य च निस्तलस्य ।

अन्योन्यशोभाजननाद्वभूव साधारणो भूषणभूष्यभावः ॥’

अत्र शोभाख्यक्रियामुल्लेखं परस्परजननम् ।

अनाधारमाधेयमेकमनेकगोचरमशक्यवस्त्वन्तकरणं विशेषः ।

इहाधारमन्तरेणाधेयं न वर्तत इति स्थितावपि यस्तत्परिहारेणाधेयस्थोपनिवन्धः स एको विशेषः । यच्चैकं वस्तु परिमितं युगपदनेकधा वर्तमानं क्रियते स द्वितीयो विशेषः । यच्च किञ्चिदारभमाणस्यासंभाव्यवस्त्वन्तरकरणं, स तृतीयो विशेषः । आनुरूप्यपरिहाररूपविरोधप्रस्तावादिहोक्तिः । क्रमेण यथा—

“दिवमप्युपयातानामाकल्पमनल्पगुणगणा येषाम् ।

रमयन्ति जगन्ति गिरः कथमिव कवयो न ते वन्द्याः ॥”

‘प्रासादे सा पथि पथि च सा पृष्ठतः सा पुरः सा

पर्यङ्के सा दिशि दिशि च सा तद्वियोगाकुलस्य ।

हंहो चेतःप्रकृतिरपरा नास्ति ते कापि सा सा

सा सा सा सा जगति सकले कोऽयमद्वैतवादः ॥”

निमेषमपि यद्येकं क्षीणदोषे करिष्यसि ।

पदं चित्ते तदा शंभो ? किं न संपादयिष्यसि ॥”

अत्र कवीनामाधाराणामभावेऽप्याधेयानां गिरामवस्थितिरन्यत्र भावो विषयार्थ इति विषयत्वेन तेषामाधारत्वात्, एकस्या एव योषितः प्रासादादौ युगपदवस्थानम्, तथा चित्तविषये पदकरणे प्रस्तुतेऽपि लोकोत्तरवस्तुसंपादनं क्रमेण ज्ञेयम् ।

यथासाधितस्य तथैवान्येनान्यथाकरणं व्याघातः ।

यं कंचिदुपायविशेषमवलम्ब्य केनचिद्विनिष्पादितं तत्ततोऽन्येन केनचित्प्रतिद्वन्दिना तेनैवोपायविशेषेण यदन्यथा क्रियते, स निष्पादितवस्तुव्याहतिहेतुत्वाद् व्याघातः । यथा—

‘दृशा दग्धं मनसिजं जीवयन्ति दृशैव याः ।

विरूपाक्षस्य जयिनीस्ताः स्तुवे चारुलोचनाः ॥’

अत्र दृष्टिलक्षणेनोपायेन स्मरस्य हरेण दाहविषयत्वं निष्पादितम् । मृगनयनाभिः पुनस्तेनैवोपायेन तस्य जीवनीविषयत्वं क्रियते । तच्च दाहविषयत्वस्य प्रतिपक्षभूतम् । तेन व्याघाताख्योऽयमलंकारः । सोऽपि व्यतिरेकनिमित्तत्वेनात्रोक्तः । विरूपाक्षस्य चारुलोचना इति व्यतिरेकगर्भावेव वाचकौ । जयिनीरिति व्यतिरेकोक्तिः । पूर्ववदिह प्रकरणलक्षणम् ।

प्रकारान्तरेणाप्ययं भवतीत्याह—

सौकर्येण कार्यविरुद्धक्रिया च व्याघात इत्येव ।

किञ्चित्कार्यं निष्पादयितुं संभाव्यमानः कारणविशेषस्तत्कार्य-
विरुद्धनिष्पादकत्वेन यत्समर्थ्यते सोऽपि संभाव्यमानकायंव्याहति-
निबन्धनत्वादुव्याघातः । कार्यविरुद्धनिष्पत्तिश्च कार्यापेक्षया सुकरा ।
तस्य कारणस्यात्यन्तं तदानुगुण्यात् । नत्वत्र कार्याभिमतस्य कार्य-
त्वाभावः । तद्विरुद्धस्यात्र सौकर्येण कार्यत्वात् । अत एव द्वितीया-
द्विषमाद्भेदः । तत्र हि कार्यस्यानुत्पत्तिरनर्थस्य चोद्गमनम् । इह तु
कार्यमकार्यमेव न भवति । तद्विरुद्धस्यानर्थस्य व्यतिरेकिणोऽप्यत्र
सुष्ठुकार्यत्वात् । यथा हर्षचरिते राज्यवर्धनं प्रति श्रीहर्षोक्तिषु—

‘यदि बाल इति सुतरामपरित्याज्योऽस्मि । रक्षणीय इति
भवद्भुजपञ्जरमेव रक्षास्थानम्’ इत्यादि ।

अत्र राज्यवर्धनस्य श्रीहर्षप्रस्थापने कार्यं बाल्यरक्षणीयत्वादि
कारणत्वेन यत्संभावितं तत्प्रत्युताप्रस्थापनकारणत्वेन सुकरतया
श्रीहर्षेण राज्यवर्धनस्य समर्थितमिति व्याघाताख्योऽलंकारः ।

एवं विरोधमूलानलंकारान्निर्णीय शृङ्खलाबन्धोपचिता अलंकारा
लक्ष्यन्ते । तत्र—

पूर्वस्य पूर्वस्योत्तरोत्तरहेतुत्वे कारणमाला ।

यदा पूर्वं पूर्वं क्रमेणोत्तरमुत्तरं प्रति हेतुत्वं भजते तदा कारण-
मालाख्योऽयमलंकारः । यथा—

‘जितेन्द्रियत्वं विनयस्य कारणं गुणप्रकर्षो विनयादवाप्यते ।

गुणप्रकर्षेण जनोऽनुरज्यते जनानुरागप्रभवा हि संपदः ॥

कार्यकारणक्रम एवात्र चारुत्वहेतुः ।

यथापूर्वं परस्य विशेषणतया स्थापनापोहने एकावली ।

यत्र पूर्वं पूर्वं प्रति क्रमेण परं परं विशेषणत्वमनुभवति स एकाव-
ल्यलंकारः । विशेषणत्वं च स्थापनेन निवर्तनेन वा ।

स्थापनेन यथा—

‘पुराणि यस्यां सवराङ्गानि वराङ्गना रूपपुरस्कृताङ्गयः ।

रूपं समुन्मीलितसद्विलासमस्त्रं विलासः कुसुमायुधस्य ॥’

अत्र वराङ्गनाः पुराणां विशेषणं स्थानीयत्वेन स्थितम् । एवं
वराङ्गनानां रूपमित्यादि ज्ञेयम् । निवर्तनेन यथा—

‘न तज्जलं यन्न सुचारुपङ्कजं न पङ्कजं यन्न निलीनपट्पदम् ।

न पट्पदोऽसौ न जुगुञ्ज यः कलं न गुञ्जितं तन्न जहार यन्मनः ॥’

अत्र जलस्य सुचारुपङ्कजत्वं विशेषणं निषेध्यत्वेन स्थितम् । एवं
पङ्कजानां निलीनपट्पदत्वं ज्ञेयम् ।

पूर्वस्य पूर्वस्योत्तरोत्तरगुणावहत्वे मालादीपकम् ।

उत्तरोत्तरस्य पूर्वं पूर्वं प्रत्युत्कर्षहेतुत्वे एकावली । पूर्वस्य पूर्व-
स्योत्तरोत्तरोत्कर्षनिबन्धनत्वे तु मालादीपकम् । मालात्वेन चारुत्व-
विशेषमाश्रित्य दीपकप्रस्तावोल्लङ्घनेनेह लक्षणं कृतम् । गुणावहत्वमुत्कर्ष-
हेतुत्वम् ।

यथा—

‘संग्रामाङ्गणमागतेन भवता चापे समारोपिते

देवाकर्ण्य येन येन सहसा यद्यत्समासादितम् ।

कोदण्डेन शराः शरैरिशिरस्तेनापि भूमण्डलं

तेन त्वं भवता च कीर्तिरतुला कीर्त्या च लोकत्रयम् ॥’

अत्र कोदण्डादिभिः क्रमेण शरीरादीनामुत्कर्षोऽभिहितः । समा-
सादनलक्षणक्रियानिवन्धनं च दीपकं दीपनक्रियाणामुत्तरोत्तराभि-
तत्वेन कृतम् ।

उत्तरोत्तरमुत्कर्षणमुदारः ।

पूर्वपूर्वापेक्षयोत्तरोत्तरस्योत्कर्षनिबन्धनत्वमुदाहरण्योऽलंकारः ।
यथा—

‘जये धरित्र्याः पुरमेव सारं पुरे गृहं सन्नानि चैकदेशः ।

तत्रापि शय्या शयने वरस्त्री रत्नोज्ज्वला राज्यसुखस्य सारम् ॥’

अत्र धरित्र्यपेक्षया पुरस्य सारत्वमेवं पुरापेक्षया तदेकदेशस्य
गृहस्येत्यादि योजनीयम् । यथा—

‘राज्ये सारं वसुधा वसुन्धरायां पुरं पुरे सौधम् ।

सौधे तल्पं तल्पे वराङ्गनानङ्गसर्वस्वम् ॥’

अत्र राज्यापेक्षया वसुन्धरायाः सारत्वमेवं वसुधापेक्षया तदेक-
देशस्य पुरस्येत्यादि योजनीयम् ।

एवं शृङ्खलाविच्छित्यालंकाराः प्रतिपादिताः । अधुना तर्कन्याया-
श्रयेणालंकारद्वयमुच्यते । तत्र—

हेतोर्वाक्यपदार्थता काव्यलिङ्गम् ।

यत्र हेतुः कारणरूपो वाक्यार्थगत्या विशेषणद्वारेण वा पदार्थगत्या
लिङ्गत्वेन निबध्यते, तत्काव्यलिङ्गम् । तर्कवैलक्षण्यार्थं काव्यग्रह-
णम् । न ह्यत्र व्याप्तिपक्षधर्मतोपसंहारादयः क्रियन्ते । वाक्यार्थगत्या
च निबध्यमानो हेतुत्वेनैवोपनिबन्धव्यः । अन्यथार्थान्तरन्यासान्नास्य
भेदः स्यात् । क्रमेण यथा—

‘यत्त्वन्नेत्रसमानकान्ति सलिले मग्नं तदिन्दीवरं

मेघैरन्तरितः प्रिये तव मुखच्छायायानुकारी शशी ।

येऽपि त्वद्गमनानुसारिगतयस्ते राजहंसा गता-

स्त्वत्सादृश्यविनोदमात्रमपि मे दैवेन न क्षम्यते ॥’

‘मृग्यश्च दर्भाङ्गरनिर्व्यपेक्षास्तवागतिज्ञं समबोधयन्माम् ।

व्यापारयन्त्यो दिशि दक्षिणस्यामुत्पद्मराजीनि विलोचनानि ॥’

पूर्वत्र पादत्रयार्थोऽनेकवाक्यार्थरूपः । चतुर्थपादार्थो हेतुत्वेनो-
पन्यस्तः । उत्तरत्र संबोधने ‘व्यापारयन्त्यः’ इति मृगीविशेषणत्वेनानेक-
पदार्थो हेतुत्वेनोक्तः ।

एवमेकवाक्यार्थगतत्वेन काव्यलिङ्गमुदाह्रियते । यथा—

‘मनीषिताः सन्ति गृहेषु देवतास्तपः क्व वत्से क्व च तावकं वपुः ।
पदं सहेत भ्रमरस्य पेलवं शिरीषपुष्पं न पुनः पतञ्जिनः ॥’

‘यद्विस्मयस्तिमितमस्तमितान्यभाव-

मानन्दमन्दममृतसवनदिवाभूत् ।

तत्सन्निधौ तदधुना हृदयं मदीय-

मङ्गारचुम्बितमिव व्यथमानमास्ते ॥’

पूर्वत्र वरप्राप्तिहेतुभूततपोनिषेधस्य ‘मनीषिता’ इति वाक्यार्थरूपो
हेतुर्निदिष्टः । उत्तरत्र पुनः ‘अस्तमितान्यभावम्’ इत्यत्र विस्मयस्ति-
मितमिति विशेषणद्वारेण पदार्थः ।

साध्यसाधननिर्देशोऽनुमानम् । *
यत्र शब्दवृत्तेन पक्षधर्मान्वयव्यतिरेकवत्साधनं साध्यप्रतीतये

निर्दिश्यते सोऽनुमानालंकारः । विच्छित्तिविशेषश्चात्रार्थाश्रयणीयः ।
अन्यथा तर्कानुमानात्किं वैलक्षण्यम् । उदाहरणम्—

‘यथा रन्ध्रं व्योम्नश्चलजलदधूमः स्थगयति

स्फुलिङ्गानां रूपं दधति च यथा कीटमणयः ।

यथा विद्युज्ज्वालो ज्वलनपरिपिङ्गाश्च ककुभ-

स्तथा मन्ये लग्नः पथिकतरुषण्डे स्मरदवः ॥’

अत्र धूमस्फुलिङ्गकपिलदिक्त्वानि वह्निलिङ्गानि त्रिरूपत्वाद्भव-
शब्दप्रतिपादितं वह्निं गमयन्तीत्यनुमानम् । रूपकमूलत्वेनालंकारान्तर-
गर्भीकारेण विच्छित्त्याश्रयणात्तर्कानुमानवैलक्षण्यम् ।

क्वचित्तु शुद्धमपि भवति । यथा—

‘यत्रैता लहरी चलाचलदृशो व्यापारयन्ति भ्रुवं

यत्तत्रैव पतन्ति संततममी मर्मस्पृशो मार्गणाः ।

तच्चक्रीकृतचापसञ्चितशरप्रेक्षकः क्रोधने

धावत्यग्रत एव शासनधरः सत्यं सदासां स्मरः ॥’

अत्र योषितां भ्रूव्यापारेण मार्गणपतनं स्मरपुरोगामित्वे साध्येऽ-
नलंकृतमेव साधनमिति शुद्धमनुमानम् । प्रौढाक्तिमात्रनिष्पन्नार्थ-
निष्ठत्वेन च विच्छित्तिविशेषाश्रयणाच्चारुत्वम् । अयमत्र पिण्डार्थः ।
इहास्ति प्रत्याख्यप्रत्यायकभावः । अस्ति च समर्थसमर्थकभावः ।

तत्राप्रतीतप्रत्यायने प्रत्याय्यप्रत्यायकभावः । प्रतीतसमर्थने तु समर्थ्यसमर्थकभावः । तत्र प्रत्याय्यप्रत्यायकभावेऽनुमानम् । समर्थ्य-समर्थकभावे तु यत्र पदार्थो हेतुस्तत्र हेतुत्वेनोपादाने 'नागेन्द्रहस्ता-स्त्वचि कर्कशत्वादेकान्तशैत्यात्कदलीविशेषाः' इत्यादाविव न कश्चिद-लङ्कारः । यत्र तूपात्तस्य हेतुत्वं यथोदाहृते विषये 'मृग्यश्चदर्भाङ्कुर-निर्व्यपेक्षाः' इत्यादौ, तत्रैव काव्यलिङ्गम् । यत्र तु वाक्यार्थो हेतुस्तत्र हेतुप्रतिपादकमन्तरेण हेतुत्वायोपन्यासे काव्यलिङ्गमेव । तदस्थवे-नोपन्यस्तस्य हेतुत्वेऽर्थान्तरन्यासः । एवं चास्यां प्रक्रियायां कार्यका-रणयोर्वाक्यार्थयोर्हेतुत्वे काव्यलिङ्गमेव पर्यवस्यति । समर्थ्यवाक्यस्य सापेक्षत्वात् । तादस्थ्याभावात् । ततश्च सामान्यविशेषभावेऽर्था-न्तरन्यासस्य विषयः । यत्पुनरर्थान्तरन्यासस्य कार्यकारणगतत्वेन समर्थकत्वमुक्तम्, तदुक्तलक्षणकाव्यलिङ्गमनाश्रित्य, तद्विषयत्वेन लक्षणान्तरस्यौद्भूतैराश्रितत्वात् ।

उक्तलक्षणाश्रये तु यत्त्वन्नेत्रेत्यादिविविक्तो विषयः काव्यलिङ्ग-स्यार्थान्तरन्यासाद् दर्शित इति कार्यकारणयोः समर्थ्यसमर्थकत्व-मर्थान्तरन्यासे पूर्वं दर्शितमितीयतो गमनिकाश्रयितव्या ।

एवं तर्कन्यायमूलमलङ्कारद्वयमुक्त्वा वाक्यन्यायमूला अलङ्कारा उच्यन्ते—

उद्दिष्टानामर्थानां क्रमेणानुनिर्देशो यथासंख्यम् ।

ऊर्ध्वं निर्दिष्टा उद्दिष्टाः । पश्चान्निर्देशोऽनूद्देशः । स चार्थादार्था-न्तरगतः । संबन्धश्चात्र सामर्थ्यात्प्रतीयते । ऊर्ध्वं निर्दिष्टानामर्थानां पश्चान्निर्दिष्टैरर्थैः क्रमेण सम्बन्धो यथासंख्यमिति वाक्यार्थः । अन्ये त्विममलङ्कारं क्रमसंज्ञयाभिदधिरे । तच्च यथासंख्यं शाब्दमार्थं च द्विधा । शाब्दं यत्रासमस्तानां पदानामसमस्तैः पदैरर्थद्वारकः संबन्धः, तत्र क्रमसंबन्धस्यातिरोहितस्य प्रत्येयत्वात् । आर्थं तु यत्र समासः क्रियते तत्र समुदायस्य समुदायेन सह संबन्धस्य शाब्दत्वादर्थानुगुणपर्यालोचनया त्ववयवगतः क्रमसंबन्धः प्रतीयते । ततोऽत्र यथासंख्यस्यार्थत्वम् । आद्यस्योदाहरणम्—

‘लावण्यैकसि सप्रतापगरिमण्यग्रेसरे त्यागिनां
देव ? त्वय्यवनीभरक्षमभुजे निष्पादिते वेधसा ।

इन्दुः किं घटितः किमेष विहितः पूषा किमुत्पादितं

चिन्तारत्नमहो वृथैव किममी सृष्टाः कुलदमाभृतः ॥'

अत्र लावण्यैकः प्रभृतीनामिन्द्रादिभिः क्रमसंबन्धस्याव्यवहितत्वेन प्रतीतेः शाब्दं यथासंख्यम् । द्वितीयस्य यथा—

‘कज्जलहिमकनकरुचः सुपर्णावृषहंसवाहनाः शं वः ।

जलनिधिगिरिकमलस्था हरिहरकमलासना ददतु ॥’

अत्र कज्जलादीनां सुपर्णादिभिः संबद्धानां जलनिध्यादिभिः सह संबन्धे हरिप्रभृतिभिः संबन्धः श्रुत्या समुदायनिष्ठः प्रतीयते । अर्थानुगमानुसारेण त्ववयवानां क्रमसंबन्धावगतिरित्यर्थं यथासंख्यम् ।

एकस्मिन्नेकस्मिन्ननेकमेकस्मिन्वा क्रमेण पर्यायः ।

क्रमप्रस्तावादिदमुच्यते । एकमाधेयमनेकस्मिन्नाधारे यत्तिष्ठति स एकः पर्यायः । नन्वेकमनेकगोचरमिति प्राक्तनेन लक्षणेन विशेषालंकारोऽत्रोक्तः । तत्किमर्थमिदमुच्यते इत्याशङ्क्योक्तम्—क्रमेणेति । इह च क्रमोपादानादर्थान्तरं यौगपद्यप्रतीतिः । तेनास्य ततो विविक्तविषयत्वम् । तथा—

एकस्मिन्नाधारेऽनेकमाधेयं यत्स द्वितीयः पर्यायः ।

नन्वत्र समुच्चयालंकारो वक्ष्यते इत्येतदर्थं क्रमेणेति योज्यम् । अत एव ‘गुणक्रियायौगपद्यं समुच्चयः’ इति समुच्चयलक्षणे यौगपद्यग्रहणम् । अत एव क्रमाश्रयणात्पर्याय इत्यन्वर्थमभिधानम् ।

विनिमयाभावात्परिवृत्तिवैलक्षण्यम् । तस्यां हि विनिमयो लक्षणत्वेन वक्ष्यते । तत्रानेकोऽसंहतरूपः संहतरूपश्चेति द्विविधः । तच्च द्वैविध्यमाधाराधेयगतमिति चत्वारोऽस्य भेदाः । क्रमेणोदाहरणानि—

‘नन्वाश्रयस्थितिरियं किल कालकूट ?

केनोत्तरोत्तरविशिष्टपदोपदिष्टा ।

प्रागर्णवस्य हृदये वृषलक्ष्मणोऽथ

करटेऽधुना वससि वाचि पुनः खलानाम् ॥’

‘विसृष्टरागादधरात्रिवर्तितः स्तनाङ्गरागारुणिताच्च कन्दुकात् ।

कुशाङ्गरादानपरिक्षताङ्गुलिः कृतोऽक्षसूत्रप्रणयी तथा करः ॥’

‘निशासु भास्वत्कलनूपुराणां यः संचरोऽभूदभिसारिकाणाम् ।
नदन्मुखोल्काविचितामिषाभिः स बाह्यते राजपथः शिवाभिः ॥’

‘यत्रैव मुग्धेति कृशोदरीति प्रियेति कान्तेति महोत्सवोऽभूत् ।
तत्रैव दैवाद्भदने मदीये पत्नीति भार्येति गिरश्चरन्ति ॥’

अत्र कालकूटमेकमनेकस्मिन्नसंहते आश्रये क्रमेण स्थितिमन्नि-
वद्धम् । करश्चैकोऽनेकस्मिन्नसंहते क्रमवान् । अधरकन्दुकयोर्निवृत्त्यु-
पादानतया संहतत्वेन स्थितत्वात् । अभिसारिकाः शिवाश्चानेक-
स्वभावा असंहतरूपा एकस्मिन्नाश्रये राजपथे क्रमवर्तिन्यः । वचने
चैकस्मिन्नाश्रये मुग्धत्वादिवर्गः पत्नीत्यादिवर्गश्च वर्गत्वादेव संहतरूपो-
ऽनेकः क्रमवानुपनिबद्धः ।

✓ समन्यूनाधिकानां समाधिकन्यूनैर्विनिमयः परिवृत्तिः ।

विनिमयोऽत्र किञ्चित्कृत्वा कस्यचिदादानम् । समेन तुल्यगुणेन
त्यज्यमानेन तादृशस्यैवादानम् । तथाधिकेनोत्कृष्टगुणेन दीयमानेन
न्यूनस्य गुणहीनस्य परिग्रहणम् । एवं न्यूनेन हीनगुणेन त्याज्यमा-
नेनाधिकगुणस्योत्कृष्टस्य स्वीकारः । तदेषा त्रिप्रकारा परिवृत्तिः ।
क्रमप्रतिभाससंभवात्पर्यायानन्तरमस्या लक्षणम् । समपरिवृत्तिर्यथा—

‘उरो दत्त्वामरारीणां येन युद्धेष्वगृह्यत ।

हिरण्यात्तवधाद्येषु यशः साकं जयश्रिया ॥’

अत्रोरोयशसोस्तुल्यगुणत्वम् । अधिकपरिवृत्तिर्यथा—

‘किमित्यपास्याभरणानि यौवने धृतं त्वया वार्धक्यशोभि वल्कलम् ।
वद प्रदोषे स्फुटचन्द्रतारके विभावरी यद्यरुणाय कल्पते ॥’

अत्रोत्कृष्टगुणैराभरणैर्न्यूनगुणस्य वल्कलस्य परिवृत्तिः । न्यूनपरि-
वृत्तिर्यथा—

‘अस्य हि प्रवयसो जटायुषः स्वर्गिणः किमिव शोच्यते बुधैः ।

येन जर्जरकलेवरव्ययात्कीतमिन्दुकिरणोज्ज्वलं यशः ॥’

अत्र हीनगुणेन कलेवरैरोत्कृष्टगुणस्य यशसो विनिमयः ।

‘दत्त्वा दर्शनमेते मत्प्राणा वरतनु त्वया कीताः ।

किं त्वपहरसि मनो यद्ददासि रणरणकमेतदसत् ॥’

अत्राद्येऽर्थे समपरिवृत्तिः । द्वितीयार्थे न्यूनपरिवृत्तिः ।

एकस्थानेकत्र प्राप्तावेकत्र नियमनं परिसंख्या ।

एकानेकप्रस्तावादिह वचनम् । एकं वस्तु यदानेकत्र युगपत्संभाव्यते तदा तस्यैकत्रासंभाव्ये द्वितीयपरिहारेण नियमनं परिसंख्या । कस्यचित्परिवर्जनेन कुत्रचित्संख्यां वर्णनीयत्वेन गणनं परिसंख्या । सा चैषा प्रश्नपूर्विका तदन्वया चेतिप्रथमं द्विधा । प्रत्येकं च वर्जनीयत्वेऽस्य शाब्दत्वार्थत्वाभ्यां द्वैविध्यमिति चतुःप्रभेदाः । क्रमेण यथा—

किं भूषणं सुदृढमत्र यशो न रत्नं

किं कार्यमार्यचरितं सुकृतं न दोषः ।

किं चक्षुरप्रतिहतं धिषणा न नेत्रं

जानाति कस्त्वदपरः सदसद्विवेकम् ॥'

'किमासेव्यं पुंसां सविधमनवद्यं द्युसरितः

किमेकान्ते ध्येयं चरणयुगलं कौस्तुभभृतः ।

किमाराध्यं पुण्यं किमभिलषणीयं च करुणा

यदासक्त्या चेतो निरवधि विमुक्त्यै प्रभवति ॥'

'भक्तिर्भवे न विभवे व्यसनं शास्त्रे न युवतिकामास्त्रे ।

चिन्ता यशसि न वपुषि प्रायः परिदृश्यते महताम् ॥'

'कौटिल्यं कचनिचये करचरणाधरदलेषु रागस्ते ।

काठिन्यं कुचयुगले तरलत्वं नेत्रयोर्वसति ॥'

अत्र चालौकिकं वस्तु गृह्यमाणं वस्त्वन्तरव्यवच्छेदे पर्यवस्यतीति व्यवच्छेद्यं वस्त्वन्तरं शाब्दमार्थञ्चेति नियमाभावः । अलौकिकत्वाभिप्रायेणैव क्वचित्प्रश्नपूर्वकं ग्रहणम् । यथा—

'विलङ्घयन्ति श्रुतिवर्त्म यस्यां लीलावतीनां नयनोत्पलानि ।

विभर्ति यस्यामपि वक्रिमाणमेको महाकालजटार्धचन्द्रः ॥'

यथा—'चित्रकर्मसु वर्णसंकरो यतिषु दण्डग्रहणानि' इत्यादि श्लेषसंपृक्तत्वमस्या अत्यन्तचास्त्वनिवन्धनम् । अत्र च नियमपरिसंख्ययोर्वाक्यवित्प्रसिद्धं लक्षणं नादरणीयमिति ख्यापनाय नियमनं परिसंख्येति सामानाधिकरण्येनोक्तिः । अत एव पाक्षिक्यपि प्राप्तिरत्र स्वीक्रियत इति युगपत्संभावनं प्रायिकम् ।

✓ दण्डापूपिकयार्थान्तरापतनमर्थापत्तिः । ✕

दण्डापूपयोर्भावो दण्डापूपिका । 'द्वन्द्वमनोज्ञादिभ्यश्च' इति
बुञ् । पृषोदरादित्वाच्च वृद्ध्यभावः । यथा—अहमहमिकेत्यादाविति
केचित् । अन्ये तु दण्डपूपौ विद्येते यस्यां नीतौ सा दण्डापूपिका
नीतिः । एवमहं शक्तोऽहं शक्तोऽस्यामिति अहमहमिकेति वन्मत्वर्थी-
यष्टनित्याहुः । अपरे दण्डापूपाविव दण्डापूपिकेति "इवे प्रतिकृतौ"
इति कनं वर्णयन्ति । अत्र हि मूपककर्तृकेण दण्डभक्षणेन तत्सहभाव्य-
पूपभक्षणमर्थात्सिद्धम् । एवं न्यायो दण्डापूपिकाशब्देनोच्यते ।
ततश्च यथा दण्डभक्षणादपूपभक्षणमर्थायातं तद्वत्कस्यचिदर्थस्य
निष्पत्तौ सामर्थ्यात्समानन्यायत्वलक्षणाद्यदर्थान्तरमापतति सार्था-
पत्तिः ।

न चेदमनुमानम् । समानन्यायस्य संवन्धरूपत्वाभावात् । असंवन्धे
चानुमानानुत्थानम् । अर्थापत्तिश्च वाक्यविदां न्याय इति तन्-
येनेहाभिधानम् । इयं च द्विधा । प्राकरणिकादप्राकरणिकस्यार्था-
पतनमेकः प्रकारः । अप्राकरणिकात्प्राकरणिकस्यार्थापतनं द्वितीयः
प्रकारः ।

आद्यो यथा—

'पशुपतिरपि तान्यहानि कृच्छ्रादगमयदद्रिसुतासमागमोत्कः ।

कमपरमवशं न विप्रकुर्युर्विभुमपि तं यदमी स्पृशन्ति भावाः ।'

अत्र विभुवृत्तान्तः प्राकरणिको लोकवृत्तान्तमप्राकरणिकमर्थादा-
क्षिपति ।

द्वितीयो यथा—

"धृतधनुषि बाहुशालिनि शैला न नमन्ति यत्तदाश्चयम् ।

रिपुसंज्ञकेषु गणना कैव वराकेषु काकेषु ।'

अत्र शैलवृत्तान्तोऽप्रामाणिको रिपुवृत्तान्तं प्राकरणिकमर्थादा-
क्षिपति । क्वचिन्न्यायसाम्ये निमित्तं श्लेषेण गम्यते—

'अलंकारः शङ्काकरनरकपालं परिकरो

विशीर्णाङ्गो भृङ्गी वसु च वृष एको बहुवयाः ।

अवस्थेयं स्थाणोरपि भवति सर्वाभरणुरो-

विधौ वक्त्रे मूर्ध्नि प्रभवति वयं के पुनरमी ॥'

अत्र विधौ वक्त्रे इति त्रिरष्टम् । अप्राकरणिकस्थाणुवृत्तान्तात्प्रा-
करणिकार्थापतनम् ।

तुल्यबलविरोधो विकल्पः ।

विरुद्धयोस्तुल्यप्रमाणविशिष्टत्वाच्चुल्यबलयोरेकत्र युगपत्प्राप्तौ
विरुद्धत्वादेव यौगपद्यासंभवे विकल्पः । औपस्यगर्भत्वाच्चात्र चारु-
त्वम् । यथा—'नमयन्तु शिरांसि धनूंषि वा कर्णपूरीक्रियन्तामाज्ञा
मौर्व्यो वा' इत्यादि । अत्र प्रतिराजकार्यं नमने शिरसां धनुषां च
तुल्यप्रमाणविशिष्टत्वम् । संधिविग्रहौ चात्र क्रमेण तुल्ये प्रमाणे ।
प्रतिराजविषयत्वेन स्पर्धया द्वयोरपि संभाव्यमानत्वात् । द्वौ चेमौ
विरुद्धाविति नास्ति तयोर्युगपत्प्रवृत्तिः । प्राप्नुवतश्चात्र युगपत्प्रवृत्तिं
प्रकारान्तरस्यात्रानाशङ्क्यत्वात् । ततश्च न्यायप्राप्तौ विकल्पः ।

नमनकृतं च तयोः सादृश्यमित्यलंकारता । एवं कर्णपूरीक्रियन्ता-
मित्यादौ योजनीयम् । औपस्यगर्भत्वाच्च क्वचिच्छ्लेषावलम्बेनाप्ययं
दृश्यते । यथा—

'भक्तिप्रह्वविलोकनप्रणयिनी नीलोत्पलस्पर्धिनी

ध्यानालम्बनतां समाधिनिरतैर्नाति हितप्राप्तये ।

लावण्यस्य महानिध्री रसिकतां लक्ष्मीदृशोस्तन्वती

युष्माकं कुरुतां भवार्तिशमनं नेत्रे तनुर्वा हरेः ॥'

अत्र नेत्रे तनुर्वेति विकल्पः । उक्तमत्वाच्च तुल्यप्रमाणं विशिष्टत्वम् ।
न चात्र समुच्चये वाशब्दः । संभवन्त्यामपि गतौ महाकविव्यवहारे
तथा प्रयोगाभावात् । ननु विरोधनिमित्तो विकल्पः । कथं चात्र
विरोधः । नैतत् । तनुमध्ये नेत्रयोः प्रविष्टत्वाच्चयोः पृथगभिधानमेव
न कार्यम् । कृतं च सत्स्पर्धिभावं गमयति । स्पर्धिभावाच्च
विरुद्धत्वम् । नेत्रे अथवा समस्तमेव शरीरमित्यर्थावगमे विरोधस्य
सुप्रत्ययत्वात् । स चात्र श्लेषाश्लिष्टः । लिङ्गश्लेषस्य वचनश्लेषस्य
चात्र द्वष्टेः । तस्मात्समुच्चयप्रतिपक्षभूतो विकल्पाख्योऽलंकारः ।
पूर्वैरकृतविवेकोऽत्र दर्शित इत्यवगन्तव्यम् ।

गुणक्रियायौगपद्यं समुच्चयः ।

गुणानां वैमल्यादीनां यौगपद्येनावस्थानम्, तथैव च क्रियाणां समुच्चयोऽलंकारः । विकल्पप्रतिपक्षेणास्य स्थितिः । क्रमेण यथा—

‘विदलितसकलारिकुलं तव बलमिदमाशु विमलं च ।

प्रखलमुखानि नराधिप ? मलिनानि च तानि जातानि ॥’

‘अयमेकपदे तथा वियोगः प्रियया चोपनतेऽतिदुःसहो मे ।

नववारिधरोदयादहोभिर्भवितव्यं च निरातपार्धरम्यैः ॥’

एतद्विभिन्नविषयत्वेनादाहरणद्वयम् । एकाधिकरणत्वेनाप्ययमलं-
कारो दृश्यते । यथा—

‘विभ्राणा हृदये त्वया विनिहितं प्रेमाभिधानं नवं

शल्यं यद्विदधाति सा विधुरिता साधो ? तदाकर्ण्यताम् ।

शेते शुष्यति ताम्यति प्रलपति प्रम्लायति भ्राम्यति

प्रेङ्खत्युल्लिखति प्रणश्यति दलत्युन्मूर्च्छति वुड्यति ॥’

एवं गुणसमुच्चयेऽप्युदाहार्यम् । केचित्पुनर्न केवलं गुणक्रियाणां
व्यस्तत्वेन समुच्चयो यावत्समस्तत्वेनापि भवतीति वर्णयन्ति ।
उदाहरणम्—

‘न्यञ्चत्कुञ्चितमुन्मुखं हसितवत्साकूतमाकेकरं

व्यावृत्तं प्रसरत्प्रसादि मुकुलं सप्रेम कम्पं स्थिरम् ।

उद्बभ्रु भ्रान्तमपाङ्गवृत्ति विकचं मज्जत्तरङ्गोत्तरं

चक्षुः साश्रु च वर्तते रसवशादेकैकमन्यक्रियम् ॥’

अत्राकेकरादयो गुणशब्दाः न्यञ्चदित्यादयः क्रियाशब्दा इति साम-
स्त्येन गुणक्रियायौगपद्यम् ।

प्रसादिसप्रेमेत्यादीनां समासकृतद्धितेषु संबन्धाभिधानमिति संब-
न्धस्य वाच्यत्वात् । तस्य च सिद्धधर्मरूपत्वेन गुणत्वाद् गुणशब्देन
गुणयौगपद्यमिति द्रष्टव्यम् । एवमयं त्रिधा समुच्चयः ।

एकं समुच्चयं त्रिप्रकारमिन्नं लक्षयित्वा द्वितीयं लक्षयति—

एकस्य सिद्धिहेतुत्वेऽन्यस्य तत्करत्वं च ।

समुच्चय इत्येव । यत्रैकः कस्यचित्कार्यस्य सिद्धिहेतुत्वेन प्रकान्त-
स्तत्रान्योऽपि यदि तत्स्पर्धया तत्सिद्धिं करोति तदायमपरः
समुच्चयः । न चायं समाध्यलंकारेऽन्तर्भवति । यत्र ह्येकस्य कार्यं
प्रति पूर्णं साधकत्वम् । अन्यस्तु सौकर्याय काकतालीयेनापतति तत्र
समाधिर्वक्ष्यते । यत्र तु खले कपोतिकया बहूनामवतरस्तत्रायं
समुच्चयः । अतः सुमहान्भेदोऽनयोः । स एष समुच्चयः सद्योगेऽ-
सद्योगे सदसद्योगे च भवतीति त्रिधा भिद्यते । सतः शोभनस्य सता
शोभनेन समुच्चयमानेन यथा—

‘कुलममलिनं भद्रा मूर्तिर्मतिः श्रुतिशालिनी

भुजवलमलं स्फीता लक्ष्मीः प्रभुत्वमखण्डितम् ।

प्रकृतिसुभगा एते भावा अमीभिरयं जने

व्रजति नितरां दर्पं राज्ञस्त एव तवाङ्कुशाः ॥’

अत्रामालिन्येन शोभनस्य कुलस्य मूर्त्यादिभिः शोभनैः समुच्चयः ।

एकैकं च दर्पहेतुतायोग्यं तत्स्पर्धया निबद्धम् । यथा—

‘दुर्वाराः स्मरमार्गणाः प्रियतमो दूरे मनोऽत्युत्सुकं

गाढं प्रेम नवं वयोऽतिकठिनाः प्राणाः कुलं निर्मलम् ।

स्त्रीत्वं धैर्यविरोधि मन्मथसुहृत्कालः कृतान्तोऽक्षमो

नो सख्यश्चतुराः कथं नु विरहः सोढव्य इत्थं शठः ॥’

अत्र दुर्वारत्वेनाशोभनानां स्मरमार्गणानां तादृशैरेव प्रियतमादूर-
त्वादिभिः समुच्चयः । नववयःप्रभृतीनां च यद्यपि स्वतः शोभनत्वम्,
तथापि विरहविषयत्वेनात्राशोभनत्वं ज्ञेयम् । सदसतः शोभनाशोभ-
नस्य तादृशेन सदसता समुच्चयमानेन योगो यथा—

‘शशी दिवसधूसरो गलितयौवना कामिनी

सरो विगतवारिजं मुखमनन्तरं स्वाकृतेः ।

प्रभुर्धनपरायणः सततदुर्गतः सज्जनो

नृपाङ्गणगतः खलो मनसि सत शल्यानि मे ॥’

अत्र शशिनः स्वतः शोभनस्यापि दिवसधूसरत्वादशोभनत्वेन
सदसतस्तादृशैरेव कामिनीप्रभृतिभिः समुच्चयः । नत्वत्र कश्चित्स-
मुच्चयमानः शोभनः, अन्यस्त्वशोभन इति सदसद्योगो व्याख्येयः ।

ननु नृपाङ्गणगतः खल इत्यशोभनोऽन्ये त्वशोभना इति कथं समुच्चीय-
मानस्य सतस्तादृशेनासता योगः । नैतत् । “नृपाङ्गणगतः खलः” इति
प्रत्युत प्रक्रमभङ्गादष्टमेव, न तु सौन्दर्यनिमित्तमित्युपेक्ष्यमेवैतत् ।

अत एवान्यैरेवमादौ सहचरभिन्नोऽर्थ इति दुष्टमेवेत्युक्तम् । प्रकृते
तु नृपाङ्गणगतत्वेन शोभनत्वं खलत्वेनाशोभनत्वमिति समर्थनीयम् ।
एवमपि विशेष्यस्य शोभनत्वं प्रकान्तम् । विशेषणस्य त्वशोभनत्वम्,
इह त्वन्यथेति न सर्वथा निरवयमेतत् । ननु ‘दुर्बाराः स्मरमार्गणाः’
इत्युक्तोदाहरणवत्कथं न सदसद्योगः । नैतत् । इह शोभनस्य सतोऽ-
शोभनत्वमिति विवक्षा । तत्र त्वशोभनमेवैतदिति अवक्षितमित्यस्त्य-
नयोर्भेदः । अत एवैकत्रोपसंहृतं ‘मनसि सतशल्यानि’ इति सुन्दर-
त्वेनान्तःप्रविष्टानामपि व्यथाहेतुत्वात् । अपरत्र तु ‘कथं’ सोढव्यः’
इति सर्वथा दुष्टत्वाभिप्रायेण । तस्मादस्ति प्रकारत्रयस्य विविक्त-
विषयत्वम् ।

कारणान्तरयोगात्कार्यस्य सुकरत्वं समाधिः ।

केनचिदारब्धस्य कार्यस्य कारणान्तरयोगात्सौकर्यं यत्, स सम्य-
गाधानात्समाधिः । समुच्चयसादृश्यात्तदनन्तरमुपक्षेपः । तद्वैलक्षण्यं तु
प्राक्प्रतिपादितमेव । उदाहरणम्—

‘मानमस्या निराकर्तुं पादयोर्मं पतिष्यतः ।

उपकाराय दिष्ट्येदमुदीर्णं घनगर्जितम् ॥’

माननिराकरणे कार्यं पादपतनं हेतुः ।

तत्सौकर्यार्थं तु घनगर्जितस्य कारणान्तरस्य प्रक्षेपः । सौकर्यं
चोपकारायेति प्रकाशितम् ।

एवं बाह्यन्यायाश्रयिणोऽलंकारान्प्रतिपाद्याधुना लोकन्यायाश्रयि-
णोऽलंकारा उच्यन्ते । तत्र—

प्रतिपक्षतिरस्काराशक्तौ तदीयस्य तिरस्कारः प्रत्यनीकम्

यत्र बलवतः प्रतिपक्षस्य दुर्बलेन प्रतिपक्षेण प्रतीकारः कर्तुं न
शक्यते इति तत्सम्बन्धिना दुर्बलस्य तं बाधितुं तिरस्कारः क्रियते,
तत्प्रत्यनीकम् । अनीकस्य सैन्यस्य प्रतिनिधिः प्रत्यनीकमुच्यते ।
तत्सुख्यत्वादिदमपि प्रत्यनीकमुच्यते ।

यथानीकेऽभियोक्तव्ये तत्रासामर्थ्यात्तत्प्रतिनिधिभूतमन्यदभि-
युज्यते । तद्वदिह प्रतिपक्षे विजेये तदीयस्य दुर्बलस्य तिरस्करण-
मित्यर्थः । प्रतिपक्षगतत्वेन बलवत्त्वख्यापनं प्रयोजनम् । यथा—

“यस्य किञ्चिदपकर्तुमक्षमः कायनिग्रहगृहीतविग्रहः ।

कान्तवक्त्रसदृशाकृतिं कृती राहुरिन्दुमधुनापि बाधते ॥”

अत्र राहोः सकाशाद्भगवान्कृष्णो बलवान्विपक्षः । तदीयः पुनर्व-
क्त्रसादृश्यमुखेन दुर्बलश्चन्द्रमाः । तत्तिरस्काराद्भगवतः प्रकर्षवि-
गतिः ।

उपमानस्याक्षेप उपमेयताकल्पनं वा प्रतीपम् ।

उपमेयस्यैवोपमानभारोद्ग्रहनसामर्थ्याद् यदुपमानस्य कैमर्थक्ये-
नाक्षेप आलोचनं क्रियते तदेकं प्रतीपम् । उपमानप्रतिकूलत्वादुपमेयस्य
प्रतीपमिति व्यपदेशः । यद्युपमानतया प्रसिद्धस्योपमानान्तरप्रति-
ष्ठापयिष्यानादरणार्थमुपमेयत्वं कल्प्यते तत्पूर्वोक्तगत्या द्वितीयं प्रती-
पम् । क्रमेण यथा—

‘यत्र च प्रमदानां चक्षुरेव सहजं मुण्डमालामण्डनं भारस्तु
कुवलयदलमाल्यानि’ इत्यादि । यथा वा—

‘लावण्यौकसि सप्रतापगरिमण्यग्रेसरे त्यागिनां

देव ? त्वय्यवनोभरक्षमभुजे निष्पादिते वेधसा ।

इन्दुः किं घटितः किमेष विहितः पूषा किमुत्पादितं

चिन्तारत्नमहो मुधैव किममी सृष्टाः कुलक्षमाभृतः ॥”

अत्र यथासंख्यमप्यस्तीति प्राक्प्रतिपादितम् ।

(१) ‘ए एहि दाव सुन्दरि करणं दाऊण सुणसु वअणिज्जम् ।

तुज्झ मुहेण किसोअरि ? चन्दो उअमिज्जइ जणेण ॥’

अत्रोपमानत्वेन प्रसिद्धस्य चन्द्रमसो निकर्षार्थमुपमेयत्वं कल्पि-
तम् । वदनस्य चोपमानत्वविवक्षात्र प्रयोजिका । क्वचित्पुनर्निष्पन्न-
मेवौपम्यमनादरकारणम् । यथा—

(१) “अयि एहि तावत् सुन्दरि ? कणं दत्त्वा शृणु वचनीयम् ।

तव मुखेन कुशोदरि ? चन्द्र उपमीयते जनेन ॥”

‘गर्वमसंवाह्यमिमं लोचनयुगलेन किं वहसि भद्रे ।

सन्तोदृशानि दिशि दिशि सरःसु ननु नोलनलिनानि ॥’

अत्रोत्कर्षभाज उपमानस्य प्रादुर्भाव एव न्यङ्कारकारणम् । अनेन न्यायेनोत्कृष्टगुणत्वाद्यदुपमानभावमपि न सहते तस्योपमानत्वकल्पनेऽपि प्रतीपमेव । यथा—

‘अहमेव गुरुः सुदारुणानामिति हालाहल ? तात ? मा स्म दृष्यः ।

ननु सन्ति भवादृशानि भूयो भुवनेऽस्मिन्वचनानि दुर्जनानाम् ॥’

अत्र हालाहलत्वं प्रकृष्टदोषत्वादसंभाव्योपमानभावमप्युपमानत्वेन निवद्धम् ।

वस्तुना वस्त्वन्तरनिगूहनं मीलितम् ।

सहजेनागन्तुकेन वा लक्ष्मणा यद्वस्त्वन्तरेण वस्त्वन्तरं निगूह्यते तदन्वर्थाभिधानं मीलितम् । न चायं सामान्यालंकारः, तस्य हि साधारणगुणयोगाद्भेदानुपलक्षणं रूपम् । अस्य तूत्कृष्टगुणेन निकृष्टगुणस्य तिरोधानमिति महाननयोर्विशेषः । सहजेन यथा—

‘अपाङ्गतरले दृशौ मधुरवक्रवर्णा गिरो

विलासभरमन्थरा गतिरतीव कान्तं मुखम् ।

इति स्फुरितमङ्गकैर्मृगदृशां स्वतो लीलया

यदत्र न मदोदयः कृतपदोऽपि संलक्ष्यते ॥’

अत्र दृक्तातरल्यादिना स्वाभाविकेन लक्ष्मणा मदोदयकृतं दृक्तातरल्यादि तिरोधीयते । आगन्तुकेन यथा—

‘ये कन्दरासु निवसन्ति सदा हिमाद्रे-

स्त्वत्पातशङ्कितधियो विवशा द्विषस्ते ।

अप्यङ्गमुत्पुलकमुद्वहतां सकम्पं

तेषामहो वत भियां न बुधोऽप्यभिज्ञः ॥’

अत्र हिमाद्रिकन्दरानिवाससामर्थ्यप्रतिपन्नेन शैत्येन समुद्रावितावागन्तुकौ कम्परोमाञ्चौ भयकृतधोस्तयोस्तिरोधायकौ । तिरोधायकत्वादेव च मीलितव्यपदेशः ।

प्रस्तुतस्यान्येन गुणसाभ्यादैकात्म्यं सामान्यम् ।

(१) यत्र प्रस्तुतस्य वस्तुनोऽप्रस्तुतेन साधारणगुणयोगादेकात्म्यं, अभेदेनाध्यवसायादेकरूपत्वं निवध्यते तत्समानगुणयोगात्सामान्यम् । न चेदमपहनुतिः । किञ्चिन्निषिध्य कस्यचिदप्रतिष्ठापनात् । यथा—

(२) मलयजरजसा विलिप्ततनवो नवहारलताविभूषिताः

सिततरदन्तपञ्चकृतवक्त्ररुचो रुचिरामलांशुकाः ।

शशभृति चिततधाम्नि ध्रुवलयति धरामविभाव्यतां गताः

प्रियवसतिं प्रयान्ति सुखमेव निरस्तभियोऽभिसारिकाः ॥'

अत्र मलयजरजसा विलेपनादीनां चन्द्रप्रभया सह 'अविभाव्यतां गताः' इत्यभेदप्रतीतिर्दर्शिता ।

स्वगुणत्यागादत्युत्कृष्टगुणस्वीकारस्तद्गुणः ।

यत्र परिमितगुणस्य वस्तुनः समीपवर्तिप्रकृष्टगुणवस्तुगुणस्य स्वीकरणं स तद्गुणः । तस्योत्कृष्टगुणस्य गुणा अस्मिन्निति कृत्वा । न चेदं मीलितम् । तत्र हि प्रकृतं वस्तु वस्त्वन्तरेणाच्छादितत्वेन प्रतीयते, इह त्वनपन्हुतस्वरूपमेव प्रकृतवस्त्वन्तरगुणोपरक्ततया प्रतीयत इत्यस्त्यनयोर्भेदः । यथा—

'विभिन्नवर्णां गरुडाग्रजेन सूर्यस्य रथ्याः परितः स्फुरन्त्या ।

रत्नैः पुनर्यत्र रुचं रुचा स्वामानिन्यिरे वंशकरीरनीलैः ॥'

अत्र रविरथाश्वानामरुणवर्णस्वीकारः । तस्यापि गारुत्मतमणिप्रभास्वीकार इति तद्गुणत्वम् ।

सति हेतौ तद्रूपाननुहारोऽतद्गुणः ।

तद्गुणप्रस्तावाच्चद्विपर्ययरूपोऽतद्गुण उच्यते । इह न्यूनगुणस्य विशिष्टगुणपदार्थधर्मस्वीकारः प्रत्यासत्त्या न्याय्यः । यदा पुनरुत्कृष्ट-

(१) यत्र प्रस्तुतस्य प्राधान्येन वर्णनीयस्यान्येनाप्रस्तुतपदार्थेन योगात् सम्पर्काद्यदैकात्म्यमपृथक् प्रतीयमानत्वं निवध्यते तत्र सामान्यालङ्कारो भवतीतिभावः ।

(२) अत्र प्रस्तुताप्रस्तुतयोरभिसारिकाचन्द्रिकयोर्वैवन्निकगुणसाम्येनैकात्मतावर्णनात्सामान्यालङ्कारः ।

गुणपदार्थसन्निधानाख्ये हेतौ सत्यपि तद्रूपस्योत्कृष्टगुणस्याननुहरणं
न्यूनगुणेनाननुवर्तनं भवति, सोऽतद्गुणः । तस्योत्कृष्टगुणस्यास्मिन्गुणा
न सन्तीति । यद्वा तस्याप्रकृतस्य रूपाननुहारः सत्यनुहरणहेतो-
वतद्गुणः । तस्याप्रकृतस्य गुणा नास्मिन्सन्तीति कृत्वा । क्रमेण
यथा—

- (१) 'धवलो सि जइ वि सुन्दर तह वि तुण मज्झ रज्जिअं हिअअम् ।
राअभरिए वि हिअण सुहअ णिहितो ण रत्तो सि ॥'
'गाङ्गमम्बु सितमम्बु यामुनं कज्जलाभमुभयत्र मज्जतः ।
राजहंस ? तय सैव शुभ्रता चीयते न च न चापचीयते ॥'

पूर्वत्रातिरक्तहृदयसंपर्कान्नायकस्य धवलशब्दवाच्यस्य प्राप्तमपि
रक्तत्वं न निष्पन्नमित्यतद्गुणः । उत्तरत्राप्रकृतस्य गाङ्गयामुनजलस्य
संपर्केऽपि न तथा रूपत्वमित्ययमप्यतद्गुण एव । धवलोऽसीति त्व-
तद्गुण एव ।

कार्यकारणभावस्य चात्राविवक्षणाच्च विषमालंकारावकाशः ।

✓ उत्तरात्प्रश्नोन्नयनमसकृदसम्भाव्यमुत्तरं चोत्तरम् ।

✕ यत्रानुपनिबध्यमानोऽपि प्रश्न उपनिबध्यमानादुत्तरादुन्नीयते
तदेकमुत्तरम् । न चेदमनुमानम् । पक्षधर्मतादेरनिर्देशात् । यत्र च
प्रश्नपूर्वकमसम्भावनीयमुत्तरं तच्च न सकृत् तावन्मात्रेण चारुत्वाप्रतीतेः ।
अतश्चासकृन्निबन्धे द्वितीयमुत्तरम् ।

न चेदं परिसंख्या । व्यवच्छेद्यव्यवच्छेदकपरत्वाभावात् । क्रमेण
यथा—

- (१) धवलोऽसि यद्यपि सुन्दर ! तथापि त्वया मम रज्जितं हृदयम् ।
रागभरितेऽपि हृदये सुभग ! निहितो नरक्तोऽसि ॥”

अत्रोत्तरार्थेऽप्रस्तुतेन गायकेन निवेदनीयवृत्तान्ततया प्रकृ-
तस्य हृदयस्य गुणाननुहरणादतद्गुणोऽलङ्कारः । गाङ्गमित्यादौ
प्रस्तुतेन हंसेनाप्रस्तुतगुणाननुहरणाद्भेदः ।

- (२) प्रतिवचनश्रवणादेव यत्र प्रश्नः कल्प्यते तदेकमुत्तरम् । प्रश्ना-
नन्तरं चेदसकृद्विचित्रमुत्तरं स्यात्तदा द्वितीयमुत्तरमिति भावः ।

‘एकाकिनी यदबला तरुणी तथाह-

मस्मद्गृहे गृहपतिश्च गतो विदेशम् ।

कं याचसे तदिह वासमियं वराकी

श्वश्रूर्ममान्धवधिरा ननु मूढ पान्थ ॥’

(१) ‘का विसमा देवगई किं लब्धं जं जणो गुणग्गाही ।

किं सोक्खं सुकलत्तं किं दुक्खं जं खलो लोओ ॥’

पूर्वत्र मम वासो दीयतामिति प्रश्न उत्तरादुच्चीयते । उत्तरत्र
दैवगत्यादि निगूढत्वादसंभाव्यमसकृत्प्रश्नपूर्वकमुत्तरं निबद्धम् ।

(२) इतः प्रभृति गुह्यार्थप्रतीतिपरालंकारलक्षणम्—

संलक्षितसूक्ष्मार्थप्रकाशनं सूक्ष्मम् ।

इह सूक्ष्मः स्थूलमतिभिरसंलक्ष्यो योऽर्थः, स यदा कुशाग्रमतिभि-
रङ्गिताकाराभ्यां संलक्ष्यते तदा तस्य संलक्षितस्य विदग्धं प्रति
प्रकाशनं सूक्ष्ममलंकारः । तत्रेङ्गिताद्यथा—

(३) ‘संकेतकालमनसं विटं ज्ञात्वा विदग्धया ।

हसन्नेत्रार्पिताकृतं लीलापद्मं निमीलितम् ॥’

अत्र विटसम्बन्धी संकेतकालाभिप्रायो भ्रूतेपादिना इङ्गितेन
लक्षितः, रजनीकालभाविना लीलापद्मनिमीलनेन प्रकाशितः । आका-
राद्यथा—

‘वक्त्रस्यन्दिस्वेदविन्दुप्रबन्धैर्दृष्टा भिन्नं कुङ्कुमं कापि करटे ।

पुंस्त्वं तन्व्या व्यञ्जयन्ति वयस्या स्मिन्वा पाणौ खड्गलेखां लिलेख ॥’

(१) ‘का विपमा दैवगतिः किं लब्धं यज्जनो गुणग्राही ।

किं सौख्यं सुकलत्रं किं दुःखं यत्खलो लोकाः’

(२) उत्तरालङ्कारादारभ्येत्यर्थः ।

(३) अत्र प्रथमे पद्ये नेत्रेङ्गितेन लक्षितः सूक्ष्मोऽभिप्रायः, कामिन्या
निशासूचकेन पद्मनिमीलनेन प्रकाशितः । द्वितीये च आकारेण
लक्षितं सद्बुद्धिवेद्यतया सूक्ष्मं पुरुषायितं पाणौ खड्गलेखनेन
प्रकाशितम् ।

अत्र स्वेदविन्दुकृतकुङ्कुमभेदरूपेणकारेण संलक्षितं पुरुषायितं
पाणौ पुरुषोचितखङ्गधारालिखनेन प्रकाशितम् ।

उद्भिन्नविस्तुनिगूहनं व्याजोक्तिः ।

यत्र निगूढं वस्तु कुतश्चिन्मिच्छादुद्भिन्नं प्रकटतां प्राप्तं सद्-
स्त्वन्तरप्रक्षेपेण निगूह्यते अपलप्यते सा वस्त्वन्तरप्रक्षेपरूपस्य व्या-
जस्य वचनाद्व्याजोक्तिः । यथा—

(१) 'शैलेन्द्रप्रतिपाद्यमानगिरजाहस्तोपगूढोल्लस-

द्रोमाश्चादिविसंस्थुलाखिलविधिव्यासंगभङ्गाकुलः ।

हा शैत्यं तुहिनाचलस्य करयोरित्यूचिवांसस्मितं

शैलान्तःपुरमातृमण्डलगणैर्दृष्टोऽवताद्वः शिवः ॥'

अत्र रोमाश्चादिनोद्भिन्नो रतिभावः शैत्यप्रक्षेपणेनापलपितः ।
यद्यप्यपहनुतोऽपि सस्मितत्वख्यापनेन पुनरप्युद्भिन्नत्वेन प्रकाशितः ।
तथाप्यपलापमात्रचिन्तयास्यालंकारस्योल्लेखः । नन्वपहनुतिग्रन्थे
'यथा सादृश्याय योऽपहवः सापहनुतिः, तथापहवायापि यत्सादृश्यं
साप्यपहनुतिः' इति स्थापितम् । व्याजोक्तौ चेत्तरः प्रकारो विद्यते ।
तत्कथमियमलंकारान्तरेण कथ्यते । सत्यम् । उद्भटसिद्धान्ताश्रय-
णेन तत्रोक्तम् । न हि तन्मते व्याजोक्त्याख्यमलंकरणमस्ति । इह तु
तस्य संभवाद्व्यतिरिक्तापहनुतिरिति पृथग्यमलंकारो निर्दिष्टः ।

अन्यथोक्तस्य वाक्यस्य काकुश्लेषाभ्यामन्यथा
योजनं वक्रोक्तिः ।

वक्तिव्यपदेशसाध्याद्व्याजोक्त्यनन्तरमस्यालक्षणम् । यद्वाक्यं केन-
चिदन्यथाभिप्रायेणोक्तं सदपरेण वक्रा काकुप्रयोगेण श्लेषप्रयोगेण वाय-
थान्यार्थघटनया योज्यते, तदुक्तिः सा वक्रोक्तिः । काकुप्रयोगेण यथा-

(२) 'गुरुपरतन्त्रतया बत दूरतरं देशमुद्यतो गन्तुम् ।

(१) अत्र शृङ्गारानुभावत्वेनाभिव्यक्तयोः कस्परोमाञ्चयोः हिमवत्कर-
स्पर्शनिमित्तकत्वेन गोपनाद्व्याजोक्तिः ।

(२) अत्र गुरुपराधीनतया दूरतरं देशं गन्तुमुद्यतोऽयं मे कान्तः,
ललितवसन्तसमये नागमिष्यतीति नायिकयोक्तं वाक्यं, तस्याः
सखी, काक्वा, न पश्यति अपितु पश्यत्येवेत्यन्यथा योजयतीति
काकुवक्रोक्तिः ।

चन्द्रग्रहणेन विना नास्ति रमे किं प्रतारयस्येवम् ।
 देव्यै यदि रुचितमिदं नन्दिन्नाहूयतां राहुः ॥
 हा राहौ शितदंष्ट्रे भयकृति निकटस्थिते रतिः कस्य ।
 यदि नेच्छसि संत्यक्तः संप्रत्येषैव हाराहिः ॥
 वसुरहितेन क्रीडा भवता सह कीदृशो न जिह्वेपि ।
 किं वसुभिर्नमतोऽमृन्सुरासुरान्नैव पश्यसि पुरः ॥
 आरोपयसि मुधा किं नाहमभिज्ञा किल त्वदङ्गस्य ।
 दिव्यं वर्षसहस्रं स्थित्वेति न युक्तमभिधातुम् ॥
 इति कृतपशुपतिपेलवपाशकलीलाप्रयुक्तवक्रोक्तेः ।
 हर्षवशतरलतारकमाननमव्याद्भवान्या वः ॥'

वक्रोक्तिशब्दश्चालंकारसामान्यवचनोऽपीहालंकारविशेषे संक्षितः ।

सूक्ष्मवस्तुस्वभावस्य यथावद्वर्णनं स्वभावोक्तिः ।

इह वस्तुस्वभाववर्णनमात्रं नालंकारः । तत्त्वे सति सर्वं काव्यम-
 लंकारि स्यात् । न हि तत्काव्यमस्ति यत्र न वस्तुस्वभाववर्णनम् ।
 तदर्थं सूक्ष्मग्रहणम् । सूक्ष्मः कवयितृमात्रस्य गम्यः । अत एव तन्निर्मित
 इव यो वस्तुस्वभावस्तस्य यथावदन्यूनानतिरिक्तत्वेन वर्णनं स्वभा-
 वोक्तिरलंकारः । उक्तिवचनप्रस्तावादिहास्या लक्षणम् । भाविकर-
 सवदलंकाराभ्यामस्य भेदो भाविकप्रसङ्गेन निर्णय्यते । यथा—

‘हुङ्कारो नखकेटिचञ्चुपुटकव्याघट्टनोदृङ्कित-

स्तन्व्याः कुन्तलकौतुकव्यतिकरे सीत्कारसीमन्तितः ।

पृष्ठश्लिष्यदवामनस्तनभरोत्सेधाङ्गपालीसुधा-

सेकाकेकरलोचनस्य कृतिनः कर्णावतंसीभवेत् ॥’

अतीतानागतयोः प्रत्यक्षायमाणत्वं भाविकम् ।

चन्द्रग्रहणेन चन्द्रस्यादानेन चन्द्रोपरागेण च । नास्ति रमे नाहं
 रतिं करोमि ।

हाराहौ । हेत्यव्ययम् । राहौ स्वर्भानौ । हाररूपे अहौ च ।
 वसुरहितेन-धनरहितेन, अष्टवसुरहितेन च । अङ्गश्चिन्हम् ।
 उत्सङ्गश्च ।

अत्र मेदुरोदरेण-हाराहावित्यादौ समङ्गत्वमन्यत्राभङ्गत्वम् ।

अतीतानागतयोर्भूतभाविनोरर्थयोरलौकिकत्वेनात्यद्भुतत्वाद्व्यस्तसं-
वन्धरहितशब्दसंदर्भसमर्पितत्वाच्च प्रत्यक्षायमाणत्वं भाविकम् ।
कविगतो भाव आशयः श्रोतरि प्रतिबिम्बत्वेनास्तीति, भावो भावना वा
पुनः पुनश्चेतसि विनिवेशनं सोऽत्रास्तीति । न चेदं भ्रान्तिः, भूतभावि-
नोर्भूतभाचितयैव प्रकाशनात् । नापि रामोऽभूदितिवस्तुवृत्तमात्रम् ।
भूतभाविगतस्य प्रत्यक्षत्वाख्यस्य धर्मस्य स्फुटस्याधिकस्य प्रतिल-
म्भात् । नापीदमतिशयोक्तिः । अन्यस्यान्यतयाध्यवसायाभावात् ।
नहि भूतभाविनावभूतभाचित्वेनाध्यवसीयेते, अभूतभाविनौ वा
भूतभावित्वेन । नापि, प्रत्यक्षमप्रत्यक्षत्वेन, अप्रत्यक्षं वा प्रत्य-
क्षत्वेन ।

न हि प्रत्यक्षत्वं केवलं वस्तुधर्मः । प्रतिपत्त्रपेक्षयैव वस्तुनि तथा-
भावात् । यदाहुः—‘तत्र यो ज्ञानप्रतिभासमात्मनोऽन्वयव्यतिरेकावनु-
कारयति स प्रत्यक्षः’ इति । केवलं वस्तुप्रत्यक्षत्वे प्रतिपत्तुः सामग्री
उपयुज्यते । सा च लोकयात्रायां चक्षुरादीन्द्रियस्वभावा योगिनामती-
न्द्रियार्थदर्शने भावनारूपा । काव्यार्थविदां च भावनास्वभावैव । सा
च भावना वस्तुगत्यात्यद्भुतत्वप्रयुक्ता । अत्यद्भुतानां च वस्तूनामा-
दरप्रत्ययेन हृदि संधार्यमाणत्वात् । नापि भूतभाविनामप्रत्यक्षाणां
प्रत्यक्षतयैव प्रतीतिरिवार्थगर्भीकारेणैव प्रतीयमानोत्प्रेक्षा । तस्या
अभिमानरूपाध्यवसायस्वभावत्वात् । न ह्यप्रत्यक्षं प्रत्यक्षत्वेनाध्य-
वसीयते । किं तर्हि काव्यार्थविद्भिः प्रत्यक्षत्वेन दृश्यते इति । नापि
वस्तुगत इवार्थ उत्प्रेक्षाप्रयोजकः । तस्या अभिमानरूपायाः प्रति-
पत्तुधर्मत्वात् । यदाहुः—‘अभिमाने च सा योज्याज्ञानधर्मसुखादिवत्’
इति । काव्यविषये च प्रयोक्तापि प्रतिपत्तैव । नाप्यद्भुतपदार्थदर्श-
नादतीतानागतत्वप्रत्यक्षत्वप्रतीतेः काव्यलिङ्गमिदम् । लिङ्गलिङ्गिभावेन
प्रतीत्यभावात् । योगिवत्प्रत्यक्षतया प्रतीतेः ।

नाप्ययं परिस्फुरद्रूपतया सचमत्कारप्रतिपत्ते रसवदलंकारः ।
रित्यादिचित्तवृत्तीनां तदनुपक्ततया विभावादीनामपि साधारण्येन हृद-
यसंवादितया परमाद्वैतज्ञानवत्प्रतीतौ तस्य भावात् । इह तु तादस्थेन
भूतभाविनां स्फुटत्वेन भिन्नसर्वज्ञवत्प्रतीतेः । स्फुटप्रतीत्युत्तरकालं तु
साधारण्यप्रतीतौ स्फुटप्रतिपत्तेनिमित्तक औत्तरकालिको रसवद्-

SRI JAGADGURU VISHWARADHYA
JNANA SIMHASAN JNANAMANDIR
LIBRARY.

Jangamwadi Math, VARANASI

Acc. No. 1009... 1686

लंकारः स्यात् । नापीयं सुन्दरवस्तुस्वभाववर्णनात्स्वभावोक्तिः । तस्यां लौकिकवस्तुगतसुद्धमधर्मवर्णने साधारण्येन हृदयसंवादसंभवात् ।

इह च लोकोत्तराणां वस्तूनां स्फुटतया ताटस्थ्येन प्रतीतेः । क्वचित्तु लौकिकानामपि वस्तूनां स्फुटत्वेन प्रतीतौ भाविकस्वभावोक्त्याः समावेशः स्यात् । न च हृदयसंवादमात्रेण स्वभावोक्तिरसवदलंकार-योरभेदः । वस्तुस्वभावसंवादरूपत्वात्स्वभावोक्तेः । चित्तवृत्तिसमाधि-रूपत्वाच्च रसवदलंकारस्य, उभयसंवादसंभवे तु समावेशोऽपि घटते । यत्र वस्तुगतसुद्धमधर्मवर्णनं स्यात्तत्र स्वभावोक्तिः, अन्यत्र तु रसवदलंकार एव ।

नाप्ययं शब्दानाकुलत्वहेतुको भट्टित्यर्थसमर्पणारूपः प्रसादाख्यो गुणः । तस्य हि स्फुटास्फुटोभयरूपवाक्यार्थगतत्वेन भट्टिति समर्पणं रूपम् । अस्य तु भट्टिति समर्पितस्य सतः स्फुटत्वेन प्रतीतौ स्वरूप-प्रतिलम्भः । तस्मादयं सर्वोत्तीर्ण एवालंकारः । लक्ष्ये चायं प्रचुरप्रयोगो दृश्यते ।

‘मुनिर्जयति योगीन्द्रो महात्मा कुम्भसंभवः ।

येनैकचुलुके दृष्टौ दिव्यौ तौ मत्स्यकच्छपौ ॥’

यथा वा—हर्षचरितप्रारम्भे ब्रह्मसदसि वेदस्वरूपवर्णने । तत्र हि प्रत्यक्षामिव स्फुटत्वेन तदीयं रूपं दृश्यते । एवं तत्रैव मुनिकोधवर्णने, पुलिन्दवर्णनादौ च ज्ञेयम् । अयं तु तत्र विचारलेशः संभवति—इह क्वचिद्वर्णनीयस्य वर्णनावशादेव प्रत्यक्षायमाणत्वम् । क्वचित्प्रत्यक्षा-यमाणस्यैव वर्णनम् । आद्यं यथोदाहृतं प्राक् ।

द्वितीयं यथा—

‘अनातपत्रोऽप्ययमत्र लक्ष्यते सितातपत्रैरिव सर्वतो वृतः ।

अचामरोऽप्येष सदैव वीज्यते विलासवालव्यजनेन कोऽप्ययम् ॥’

इति । अत्र प्रथमप्रकारविषयोऽयमलंकारो न प्रकारान्तरगोचरः । कविसमर्पितानां धर्माणां ह्यलंकारत्वात् । न हिमांशुलावण्यादीनामिव वस्तुसन्निवेशिनाम् । अपि च ‘शब्दानाकुलता चेति तस्य हेतुप्रचक्षते’ इति भामहीये, ‘वाचामनाकुलत्वेनापि भाविकम्’ इति चोद्भटलक्षणे व्यस्तसंवन्धरहितशब्दसंदर्भसमर्पितत्वं प्रत्यक्षायमाणत्वप्रतिपादकं कथं प्रयोजकीभवेत् यदि वस्तुसन्निवेशधर्मिगतत्वेनापि भाविकं स्यात् । तस्माद्वास्तवमेव महत्त्वमुत्तरत्र प्रकारविषये वर्णितमिति

नायमत्रालंकारः । यदि तु वास्तवमेवात्र सौन्दर्यं कविनिबद्धं कविनि-
बद्धवक्त्रनिबद्धं वा सकलवक्त्रगोचरीभूतं स्वभावोक्तिवदलंकारतया
वर्ण्येत तदायमपि प्रकारो नातीव दुःश्लिष्टः । अत एव 'प्रत्यक्षा इव
यत्रार्थाः क्रियन्ते भूतभाविनः । तद्भाविकम्' इति, एवमन्यैर्भाविक-
लक्षणमकारि । स्वभावोक्त्या किञ्चित्सादृश्यात्तदनन्तरमस्य लक्षणं
कृतम् ।

समृद्धिबद्धस्तुवर्णनमुदात्तम् ।

स्वभावोक्तौ भाविके च यथावद्वस्तुवर्णनम् । तद्विपक्षत्वेनारोपित-
वस्तुवर्णनात्मन उदात्तस्यावसरः । तत्रासंभाव्यमानविभूतियुक्तस्य
वस्तुनो वर्णनं कविप्रतिभेत्थापितमैश्वर्यलक्षणमुदात्तम् । यथा—

(१) 'मुक्ताः केलिविसृजहारगलिताः संमार्जनीभिः कृताः

प्रातः प्राङ्गणसीमि मन्थरचलद्वालाङ्गुलिताक्षरुणाः ।

दूरादाडिमवीजशङ्कितधियः कर्पन्ति केलीशुका

यद्विद्वद्भवनेषु भोजनृपतेस्तस्यागलीलायितम् ॥'

अङ्गभूतमहापुरुषचरितवर्णनं च ।

उदात्तशब्दसाध्यादिहाश्विधानम् । महापुरुषाणामुदात्तचरिताना-
मङ्गीभूतवस्त्वन्तराङ्गभावेनोपनिबध्यमानं चरितं चोदात्तम् । महा-
पुरुषचरितस्योदाररूपत्वात् । यथा—

(२) 'तदिदमरण्यं यस्मिन्दशरथवचनानुपालनव्यसनी ।

निवसन्बाहुसहायश्चकार रक्षःक्षयं रामः ॥'

अत्रारण्ये वर्णनीये रामचरितमङ्गत्वेन वर्णितम् ।

रसभावतदाभासतत्प्रशमानां निबन्धनेन रसवत्प्रे-
यऊर्जस्विसमाहितानि ।

उदात्ते महापुरुषचरितस्य चित्तवृत्तिरूपत्वाच्चित्तवृत्तिविशेषस्व-
भावत्वाच्च रसादीनामिह तद्वदलंकाराणां प्रस्तावः । अत एव चत्वारोऽ-

(१) अत्रोत्करसमृद्धिवर्णनादुदात्तालङ्कारः ।

(२) यस्मिन्नरण्ये निवसन्रामो बाहुमानसहायो रक्षसां क्षयं चकार
तदिदमरण्यमिति महतः श्रीरामस्यारण्योत्कर्षकतया तदङ्गभावा-
दपर उदात्तभेदः ।

लंकारा युगपल्लक्षिताः । तत्र विभावानुभावव्यभिचारिभिः प्रकाशितो
रत्यादिश्चित्तवृत्तिविशेषो रसः । भावो विभावानुभावाभ्यां सूचितो
निर्वेदादिस्त्रयस्त्रिंशद्भेदः । देवादिविषयश्च रत्यादिर्भावः ।

तदाभासो रसाभासो भावाभासश्च । आभासत्वमविषयप्रवृत्त्या-
नौचित्यात् । तत्प्रशम उक्तप्रकाराभ्यां निवर्तमानत्वेन प्रशास्यदवस्था ।
तत्रापि रसस्य परं विश्रान्तिरूपत्वात्सा न संभवति इति परिशिष्टभेद-
विषयोऽयं द्रष्टव्यः । एषामुपनिबन्धे क्रमेण रसवदादयोऽलंकाराः । रसो
विद्यते यत्र निबन्धने व्यापारात्मनि, तद्रसवत् । प्रियतरं प्रेयो निबन्धन-
मेव । एवमूर्जो बलं विद्यते यत्र, तदपि निबन्धनमेव । अनौचि-
त्यप्रवृत्तत्वाच्च बलयोगः । समाहितं परिहारः । स च प्रकृतत्वादुक्त-
भेदविषयः प्रशमापरपर्यायः । तत्र यस्मिन्दर्शने वाक्यार्थीभूता रसादयो
रसवदाद्यलंकाराः, तत्राङ्गभूतरसादिविषये द्वितीये उदात्तालंकारः ।
यन्मते त्वङ्गभूतरसादिविषये रसवदाद्यलंकाराः, अन्यत्र रसादिध्वनिना
व्याप्तत्वाच्च द्वितीयोदात्तालंकारस्य विषयो नावशिष्यते । तद्विषय-
स्य रसवदादिना व्याप्तत्वात् । तत्र रसवत् उदाहरणम्—

‘किं हास्येन न मे प्रयास्यसि पुनः प्राप्तश्चिरादर्शनं
केयं निष्करुण ? प्रवासरुचिता केनासि दूरीकृतः ।
स्वप्नान्तेष्विति ते वदन्प्रियतमव्यासक्तकण्ठग्रहो
बुध्वा रोदिति रिक्तबाहुवलयस्तारं रिपुस्त्रीजनः ॥’

एतन्मतद्वयेऽप्युदाहरणम् । तत्र वाक्यार्थीभूतोऽत्र करुणो रसः ।
अङ्गभूतस्तु विप्रलम्भशृङ्गारः । एवं रसान्तरेष्वप्युदाहार्यम् । प्रेयोऽ-
लंकारादौ विशेषमनपेक्ष्योदाह्रियते । प्रेयोलंकारो यथा —

‘गाढालिङ्गनवामनीकृतकुचप्रोद्भिन्नरोमोद्गमा

सान्द्रस्वेदरसातिरेकविगलच्छ्रीमन्नितम्बाम्बरा ।

मा मा मानद माति मामलमिति क्षामाक्षरोल्लापिनी

सुप्ता किं नु मृता नु किं मनसि मे लीना विलीना नु किम् ॥

अत्र नायिकायां हर्षाख्यो व्यभिचारिभावः । यथा वा—

‘त्वद्वक्त्रामृतपानदुर्ललितया द्रष्टया क्व विश्रम्यतां

त्वद्वाक्यश्रवणाभियोगपरयोः श्राव्यं कुतः कर्णयोः ।

एभिस्तत्परिरम्भनिर्भरतरैरङ्गैः कथं स्थीयतां

कष्टं तद्विरहेण संप्रति वयं कृच्छ्रामवस्थां गताः ॥’

अत्र चिन्ताख्यो व्यभिचारिभावः । एष एव च भावालंकारः ।
भावस्य चात्र स्थितिरूपतया वर्णनम् । शान्त्युदयावस्थे तु वक्ष्येते ।
ऊर्जस्वी यथा—

‘दूराकर्षणमोहमन्त्र इव मे तन्नास्ति याते श्रुतिं
चेतः कालकलामपि प्रकुरुते नावस्थितिं यां विना ।
एतैराकुलितस्य विक्षततरैरङ्गैरनङ्गातुरैः
संपद्येत कदा तदामिसुखमित्येतन्न वेद्मि स्फुटम् ॥’

अत्र रावणस्याभिलाषको विप्रलम्भशृङ्गारः । औत्सुक्यं च
व्यभिचारिभावः । अनौचित्येन प्रवृत्तौ समाहितं यथा—

‘अद्वयोः स्फुटाश्रुकुलुपोऽरुणिमा निलीनः
शान्तं च सार्धमधरस्फुरणं भ्रुकुट्या ।
भावान्तरस्य तव चरिड ? गतोऽपि रोषो
नोद्गाढवासनतया प्रसरं ददाति ॥’

अत्र कोपस्य प्रशमः । एवमन्यत्राप्युदाहार्यम् ।

भावोदयो भावसंधिर्भावशबलतारचैते पृथगलंकाराः ।

भावस्योक्तरूपस्योदय उद्गमावस्था, संधिः द्वयोर्विरुद्धयोः स्पर्धि-
त्वेनोपनिबन्धः, शबलता च बहूनां पूर्वपूर्वोपमर्देन निबन्धः । एते च
पृथग्वसवदादिभ्यो भिन्नलंकाराः ।

एतत्प्रतिपादनं चोद्गटादिभिरेषां पृथगलंकारत्वेन निर्दिष्टत्वात् ।
अथ च संसृष्टिसंकरवैलक्षण्येनैते च सर्वालंकाराः पृथक्केवलत्वेन,
अलंकारा इति सर्वालंकारशेषत्वेनोक्तम् । संसृष्टिसंकरयोर्हि संपृक्ततया
सिद्धानामलंकाराणां स्थितिस्तद्वैलक्षण्यप्रतिपादनमेतत् । तत्र भावो-
दयो यथा—

‘एकस्मिञ्छुयने विपक्षरमणीनामग्रहे मुग्धया
सद्यः कोपपरिग्रहग्लपितया चाटूनि कुर्वन्नपि ।
आवेगादवधीरितः प्रियतमस्तूष्णीं स्थितस्तत्क्षणा-
न्माभूत्सुप्त इवेत्यमन्दवलितग्रीवं पुनर्वीक्षितः ॥’
अत्रौत्सुक्यस्योदयः । भावसंधिर्यथा—

‘वामेन नारीनयनाश्रुधारां कृपाणधारा मथ दक्षिणेन ।
उत्पुंसयन्नेकतरः करेण कर्तव्यमूढः सुभटो बभूव ॥’

अत्र स्नेहाख्यरतिभावरणौत्सुक्ययोः संधिः । भावशबलता यथा—

(१) 'क्वाकार्यं शशलक्ष्मणः क्व च कुलं भूयोऽपि दृश्येत सा दोषाणां प्रशमाय नः श्रुतमहो कोपेऽपि कान्तं सुखम् ।

किं वक्ष्यन्त्यपकल्मषाः कृतधियः स्वप्नेऽपि सा दुर्लभा

चेतः स्वास्थ्यमुपैहि कः खलु युवा धन्योऽधरं पास्यति ॥'

अत्र वितर्कौत्सुक्यमतिस्मरणशङ्कादैन्यधृतिचिन्तानां भावानां शबलता । तदेते चित्तवृत्तिगतत्वेनालङ्कारा दर्शिताः ।

अधुनैषां सर्वेषामलङ्काराणां संश्लेषसमुत्थापितमलङ्कारद्वयमुच्यते । तत्र संश्लेषः संयोगन्यायेन समवायन्यायेन च द्विविधः । संयोगन्यायो यत्र भेदस्योत्कटतया स्थितिः । समवायन्यायो यत्र तस्यैवानुत्कटत्वेनावस्थानम् । तत्रोत्कटत्वेन स्थितौ तिलतण्डुलन्यायः, इतरत्र तु क्षीरनीरसादृश्यम् । क्रमेणैतदुच्यते—

एषां तिलतण्डुलन्यायेन मिश्रत्वं संसृष्टिः ।

उक्तालङ्काराणां यथासंभवं यदि क्वचिद् युगपद् संघटना स्यात्, तदा ते किं पृथक्त्वेन पर्यवसिताः, उत तदलङ्कारान्तरमेव किंचिदिति विचार्यते—तत्र यथा बाह्यालङ्काराणां सौवर्णमणिमयप्रभृतीनां पृथक्चारुत्वहेतुत्वेऽपि संघटनाकृतं चारुत्वान्तरं जायते तद्वत्प्रकृतालङ्काराणामपि संयोजने चारुत्वान्तरमुपलभ्यते । तेनालङ्कारान्तरप्रादुर्भावा न पृथक्पर्यवसानमिति निर्णयः । अलङ्कारान्तरत्वेऽपि च संयोगन्यायेन स्फुटावगमो भेदः । समवायन्यायेन वास्फुटत्वावगम इति द्वैधम् । पूर्वत्र संसृष्टिः, उत्तरत्र संकरः । अत एव तिलतण्डुलन्यायः, क्षीरनीरन्यायश्च तयोर्थथार्थतामेव गमयतः । तत्र तिलतण्डुलन्यायेन भवन्ती संसृष्टिस्त्रिधा । शब्दालङ्कारगतत्वेन, अर्थालङ्कारगतत्वेन, उभयालङ्कारगतत्वेन च । तत्र शब्दालङ्कारसंसृष्टिर्ग्रन्थे—

(१) अत्र क्वाकार्यमित्यादौ वितर्कः, भूयोऽपीत्यौत्सुक्यं, दोषाणामिति मतिः, कोपेऽपीति स्मृतिः, किं वक्ष्यन्तीति शङ्का, स्वप्नेऽपीति दैन्यम् । चेतः स्वास्थ्यमिति धृतिः, कः खल्विति चिन्ता इति स्फुटं भावानां पूर्वपूर्वोपमर्देन प्रतीयमानाऽवस्थितिरूपा शबलता ।

कुसुमसौरभलोभपरिभ्रमद्भ्रमरसंभ्रमसंभृतशोभया ।

वनितया विदधे कलमेखलाकलकलोऽलकलोलदृशान्यया ॥

अत्रानुप्रासयमकयोर्विजातीययोः संसृष्टिः । अत्रैव 'अलकलोल-
कलोल' इति, तथा 'कलोलकलोल' इति सजातीययोः संसृष्टिः ।
अर्थालंकारसंसृष्टिर्यथा—

देवि ? क्षपा गलति चक्षुरमन्दतार-

मुन्मीलयाशु नलिनीव सभृङ्गमञ्जम् ।

एष त्वदाननरुचेव विलुण्ठ्यमानः

पश्याम्बरं त्यजति निष्प्रतिभः शशाङ्कः ॥

अत्र सजातीययोरुपमात्प्रेक्षयोः संसृष्टिः .

'लिम्पतीव तमोऽङ्गानि वर्पतीवाञ्जनं नभः ।

असत्पुरुषसेवेव दृष्टिर्निष्फलतां गता ॥

अत्रोत्प्रेक्षयोः सजातीययोरुत्प्रेक्षोपमयोर्विजातीययोश्च संसृष्टिः ।
उभयसंसृष्टिर्यथा—

'आनन्दमन्थरपुरंदरमुक्तमाल्यं

मौलौ हठेन निहितं महिषासुरस्य ।

पादाभ्युजं भवतु मे विजयाय मञ्जु-

मञ्जीरशिञ्जितमनोहरमम्बिकायाः ॥

अत्रोपमानुप्रासयोः संसृष्टिः । पादाभ्युजमित्यत्र ह्यपमायां मञ्जीर-
शिञ्जितयोगो व्यवस्थापकं प्रमाणम् । स हि रूपके प्रतिकूलः ।
पारिशेष्यादुपमां प्रसाधयति । तदेवं संसृष्टिस्त्रिधा निर्णीता ।

अधुना क्षीरनीरन्यायेन संकर उच्यते—

क्षीरनीरन्यायेन तु संकरः ।

मिश्रत्व इत्येव । तत्र-अनुक्तद्वन्द्वत्वमुक्तद्वन्द्वत्वं च संकरः । तत्रो-
त्कटभेदा संसृष्टिरुक्ता । अनुक्तद्वन्द्वः संकरः । तच्च मिश्रत्वमङ्गाङ्गि-
भावेन संशयेन एकवाचकानुप्रवेशेन च त्रिधाभवत्संकरं त्रिभेद-
मुत्थापयति । क्रमेण यथा—

'अङ्गुलीभिरिव केशसंचयं संनियम्य तिमिरं मरीचिभिः ।

कुङ्कुलीकृतसरोजलोचनं चुम्बतीव रजनीमुखं शशी ॥

अत्राङ्गुलीभिरिवेत्युपमा, सैव सरोजलोचनमित्यस्या उपमायाः प्रसाधिका । रजनीमुखमिति श्लेषमूलातिशयोक्तिः । प्रारम्भवदनाख्ययोर्मुख्ययोरभेदाध्यवसायात् । अत एव तयोरङ्गाङ्गिभावः । एवं च वाक्योक्तसमासेऽपि उपमे श्लेषानुगृहीता चातिशयोक्तिरुत्प्रेक्षायाः 'चुम्बतीव' इति प्रकाशिताया अनुग्राहिका । तद्वलेन तस्याः समुत्थानात् । सा च समुत्थापिता समुत्थापकानां चमत्कारकारितानिबन्धनमित्यस्त्यङ्गाङ्गिभावः । यथा वा —

‘त्रयीमयोऽपि प्रथितो जगत्सु यद्धारुणीं प्रत्यगमद्विवस्वान् ।
मन्येऽस्तशैलात्पतितोऽत एव विवेश शुद्ध्यै वडवाग्निमध्यम् ॥’

अत्र प्रथमार्थे विरोधप्रतिभोत्पत्तिहेतुः श्लेषः । दर्शनान्तरे तु विरोधश्लेषौ द्वावलंकारौ । तदनुगृहीता च द्वितीयेऽर्थे मन्येपदप्रकाशितोत्प्रेक्षा । अतश्चात्राङ्गाङ्गिभावः ।

तथा ह्यत्र यत्कारणमुत्प्रेक्षते तत्र विरोधश्लेषानुप्रवेशः । यच्चात्र कार्यमुत्प्रेक्षानिमित्तं, तत्र पतितत्वाग्निप्रवेशौ वस्तुस्थित्या अन्यथास्थितावपि अन्यथाभूताभ्यां ताभ्यामभेदेनाध्यवसितौ ज्ञेयौ । तेनात्राङ्गाङ्गिभावः संकरः । न च विरोधप्रतिभोत्पत्तिहेतौ श्लेषे श्लेषस्य विरोधेन सहाङ्गाङ्गिभावः संकरः, उत्प्रेक्षाया वा निमित्तगतातिशयोक्त्या सहाङ्गाङ्गिभावः संकरः, ताभ्यां विना तयोरनुत्थानात् । अतश्च निरवकाशत्वाद्वाधकत्वम् । न च मन्तव्यं विरोधमन्तरेणापि श्लेषो दृश्यते इति श्लेषस्य सावकाशत्वमिति । यतो न ब्रूमो विरोधमन्तरेणापि श्लेषो न भवतीति । किं तर्ह्यलंकारान्तरविविक्तो विषयः श्लेषस्य नास्तीति निरवकाशत्वात्तेषां बाधः । तन्मध्ये च विरोधोऽनुप्रविष्ट इति सोऽपि तेन बाध्यत इति न कश्चिद्दोषः । एव मर्थालंकारसंकर उक्तः । शब्दालंकारसंकरस्तु कैश्चिदुदाहृतो यथा—

‘राजति तटीयमभिहतदानवरासातिपातिसारावनदा ।

गजता च यूथमविरतदानवरा सातिपाति सारा वनदा ॥’

अत्र यमकानुलोमप्रतिलोमयोः शब्दालंकारयोः परस्परापेक्षित्वेनाङ्गाङ्गिसंकर इति । एतच्च न सम्यगावर्जकम् । शब्दालंकारयोः शब्दवदुपकार्योपकारकत्वाभावेनाङ्गाङ्गिभावाभावात् । शब्दालंकारसंसृष्टिस्त्वत्र श्रेयसी । यथोदाहृतं पूर्वम् ।

यद्वा, अत्र शब्दालंकारद्वयमेकवाचकानुप्रविष्टमिति तृतीयः संकरो ज्ञेयः । एवमेकः प्रकारो दर्शितो द्वितीयः प्रकारस्तु संदेहसंकराख्यः । यत्रान्यतरपरिग्रहे साधकं प्रमाणं नास्ति बाधकं वा प्रमाणं न विद्यते तत्र न्यायप्राप्तः संशय इति संदेहसंकरस्तत्र विज्ञेयः । यथा—

‘यः कौमारहरः स एव हि वरस्ता एव चैत्रक्षपा-

स्ते चोन्मीलितमालतीसुरभयः प्रौढाः कदम्बानिलाः ।

सा चैवास्मि तथापि तत्र सुरतव्यापारलीलाविधौ

रेवारोधसि वेतसीतरुतले चेतः समुत्कण्ठते ॥’

अत्र विभावनाविशेषोक्तयोः संदेहसंकरः । तथा ह्युत्कण्ठाकारणाभावेऽप्युत्कण्ठाया उत्पत्तौ विभावना । स च कारणाभावो ‘यः कौमारहरः’ इत्यादिना कारणविरुद्धमुखेन प्रतिपादितः । तथा च ‘यः कौमारहरः’ इत्यादावनुत्कण्ठाकारणसद्भावेऽपि अनुत्कण्ठाया अनुत्पत्तौ विशेषोक्तिः । सा चानुत्पत्तिः ‘समुत्कण्ठते’ इति विरोधात्पत्तिमुखेनोक्ता । अतएव द्वयोरप्यस्फुटत्वमन्यत्रोक्तम् । न चानयोः प्रत्येकं साधकबाधकप्रमाणयोग इति संदेहसंकरोऽयम् । यथा वा—

‘यद्गङ्गचन्द्रे नवयौवनेन श्मश्रुच्छलादुल्लिखितश्चकास्ति ।

उदामरामाद्ब्रह्ममानमुद्राविद्रावणो मन्त्र इव स्मरस्य ॥’

अत्र वक्त्रं चन्द्र इवेति किमुपमा, उत वक्त्रमेव चन्द्र इति किं रूपकमिति संशयः । उभयथापि समासस्य भावात् । ‘उपमितं व्याघ्रादिभिः’ इत्युपमासमासः । व्याघ्रादीनामाकृतिगणत्वात् । मयूरव्यंसकादित्वात् रूपकसमासः । मयूरव्यंसकादीनामाकृतिगणत्वात् । न चात्र क्वचित्साधकबाधकप्रमाणसद्भाव इति संदेहसंकरः ।

यत्र तु कस्यचित्परिग्रहे साधकं बाधकं वा प्रमाणं विद्यते तत्र नियतपरिग्रहः । तत्रानुकूल्यं साधकत्वम्, प्रातिकूल्यं बाधकत्वम् । तत्र साधकत्वं यथा—

‘प्रसरद्विन्दुनादाय शुद्धामृतमयात्मने ।

नमोऽनन्तप्रकाशाय शंकरक्षीरसिन्धवे ॥’

अत्र शंकर एव क्षीरसिन्धुरिति रूपकस्यामृतमयत्वं साधकम् । तस्य शंकरापेक्षया क्षीरसिन्धावनुकूलत्वात् । उपमायास्तु न बाधकम् । शंकरेऽपि तस्योपचरितस्य संभवात् । यथा वा—

‘एतान्यवन्तीश्वरपारिजातजातानि तारापतिपाण्डुराणि ।

संप्रत्यहं पश्यत दिग्वधूनां यशःप्रसूनान्यवतंसयामि ॥’

अत्रावतंसनं प्रसूनेष्वनुगुणमिति रूपकपरिग्रहेण साधकं प्रमाणम् ।
वाधकं यथा—

‘शरदीव प्रसर्पन्त्यां तस्य कोदण्डटांकृतौ ।

विनिद्रजृम्भितहरिर्विन्ध्योदधिरजायत ॥’

अत्र विन्ध्य उदधिरिवेत्युपमापरिग्रहे विनिद्रजृम्भितहरिरिति सा-
धारणं विशेषणं वाधकं प्रमाणम् । ‘उपमितं व्याघ्रादिभिः सह सामा-
न्याप्रयोगे’ इति वचनात् । उपमासमासे प्रतिकूलत्वात् । अतश्च पारि-
शेष्याद्रूपकपरिग्रहः । न तु शरदीवेत्युपमात्रोपमासाधकत्वेन विज्ञेया ।
न ह्यौपम्येन कदाचिदर्थसिद्धिः न ह्यौपम्येनालंकारेण प्रक्रान्तेन निर्वाहः
कर्तव्य इति राजाज्ञैषा । नापि धर्मसूत्रकारवचनम् । नाप्येष न्यायः ।
उत्तरोत्तरसाम्यप्रकर्षविवक्षणे प्रक्रान्तोपमापरित्यागेन रूपकनिर्वाह-
स्योचितत्वात् । विपर्ययस्तु दुष्ट एव । यथा—‘येनेन्दुर्दहनो विषं मलयजं
हारः कुठारायते ।’ तस्मात्प्रकृते सामान्यप्रयोगे उपमापरिग्रहे वाधक
इति मयूरव्यंसकादेशकृतिगणत्वाद्रूपकसमाश्रयेण रूपकमेव बोद्धव्यम् ।
एवं ‘भाष्याब्धिः क्वातिगम्भीरः’ इत्यादौ द्रष्टव्यम् । साधकवाधका-
भावे तु संदेहसंकरः । यथोदाहृतम् ।

तृतीयस्तु प्रकार एकवाचकानुप्रवेशलक्षणः । यत्रैकस्मिन्वाचकेऽ-
नेकालंकारानुप्रवेशः, न च संदेहो नाप्यङ्गाङ्गिभावः । यथा—

‘मुरारिनिर्गता नूनं नरकप्रतिवन्धिनी ।

तवापि मूर्ध्नि गङ्गैव चक्रधारा पतिष्यति ॥’

अत्र मुरारिनिर्गतेति साधारणविशेषणहेतुका उपमा, नरकप्रति-
वन्धिनीति श्लिष्टविशेषणसमुत्थश्चोपमाप्रतिभोत्पत्तिहेतुः श्लेषश्चै-
कस्मिन्नेव शब्दे प्रविष्टौ, तस्योभयोपकारित्वात् । अत्र च यथार्थश्लेषेण
सहोपमायाः संकरस्तथा शब्दश्लेषेणापि सह दृश्यते यथा—

‘सत्पुष्करद्योतितरङ्गशोभिन्यमन्दमारब्धमृदङ्गवाद्ये ।

उद्यानवापीपयसीव यस्यामेणीदृशो नाट्यगृहे रमन्ते ॥’

अत्र पयसीव नाट्यगृहे रमन्ते इत्येतावतैव समुचितोपमा
निष्पन्ना । सत्पुष्करद्योतितरङ्ग इति शब्दश्लेषेण सहैकस्मिन्नेव शब्दे

सङ्कीर्णा । शब्दालंकारयोः पुनरेकवाचकानुप्रवेशेन संकरः पृथमुदा-
हृतो 'राजति तटीयम्' इत्यादिना । एकवाचकानुप्रवेशेनैव चात्र
संकीर्णत्वम् ।

अत एव व्यवस्थितत्वमन्यानुभाषितमप्रयोजनकम् । तुल्यजातीय-
योः स्यालंकारयोरेकवाचकानुप्रवेशे संभवात् । शब्दार्थवृत्त्यलंकारस्तु
भट्टोज्झटप्रकाशितः संसृष्टावन्तर्भावित इति त्रिप्रकार एव संकर इह
प्रदर्शितः । इदानीमुपसंहारसूत्रम्—

एवमेते शब्दार्थोभयालंकाराः संक्षेपतः सूत्रिताः ।

एवमिति पूर्वोक्तप्रकारपरामर्शः । एते इति प्रक्रान्तस्वरूपनिर्देशः ।
सूत्रिता । अलंकारसूत्रैः सूचिताः संक्षेपतः प्रकाशिताः ।

तत्र शब्दालंकारा यमकादयः । अर्थालंकारा उपमादयः ।
उभयालंकारा लाटानुप्रासादयः । संसृष्टिसंकरप्रकारौ कौचिदलंकारौ ।
तद्रूपत्वात् । लोकवदाश्रयाश्रयिभावश्च तदलंकारनिबन्धनम् ।
अन्वयव्यतिरेकौ तु तत्कार्यत्वे प्रयोजकौ । न तदलङ्कारत्वे । तदलंकारप्र-
योजकत्वे तु श्रौतेऽपमादेरपि शब्दालंकारत्वप्रसङ्गात् । तस्मादाश्रया-
श्रयिभावेनैव चिरंतनमतानुस्मृतिः ॥

संपूर्णमिदमलंकारसर्वस्वम् ।






अलंकारसूत्राणि

- (१) इहार्थपौनरुक्त्यं शब्दार्थपौनरुक्त्यञ्चेति त्रयः पौनरुक्त्य-
प्रकाराः ।
- (२) तत्रार्थपौनरुक्त्यं प्ररूढं दोषः ।
- (३) आमुखावभासनं पुनरुक्तवदाभासम् ।
- (४) सङ्ख्यानियमे पूर्वं छेकानुप्रासः ।
- (५) अन्यथातु वृत्त्यनुप्रासः ।
- (६) स्वरव्यञ्जनसमुदायपौनरुक्त्यं यमकम् ।
- (७) शब्दार्थपौनरुक्त्यं प्ररूढं दोषः ।
- (८) तात्पर्यभेदवचु लाटानुप्रासः ।
- (९) तदेवं पौनरुक्त्ये पञ्चालङ्काराः ।
- (१०) वर्णानां खङ्गाद्याकृतिहेतुत्वे चित्रम् ।
- (११) उपमानोपमेययोः साधर्म्ये भेदाभेदतुल्यत्वे उपमा ।
- (१२) एकस्यैवोपमानोपमेयत्वेऽनन्वयः ।
- (१३) द्वयोः पर्यायेण तस्मिन्नुपमेयोपमा ।
- (१४) सादृश्यानुभवाद्वस्त्वन्तरस्मृतिः सरणम् ।
- (१५) अभेदप्राधान्य आरोपे आरोपविषयानपह्नवे रूपरूम् ।
- (१६) आरोप्यमाणस्य प्रकृतोपयोगित्वे परिणामः ।
- (१७) विषयस्य सन्दिह्यमानत्वे सन्देहः ।
- (१८) सादृश्याद्वस्त्वन्तरप्रतीतिभ्रान्तिमान् ।
- (१९) एकस्यापि निमित्तवशादनेकधा ग्रहणं उल्लेखः ।
- (२०) विषयापह्नवेऽपह्नुतिः ।
- (२१) अध्यवसाये व्यापारप्रधान्य उत्प्रेक्षा ।
- (२२) अध्यवसितप्राधान्ये त्वतिशयोक्तिः ।
- (२३) औपम्यस्य गम्यत्वे पदार्थगतत्वेन प्रस्तुतानामप्रस्तुतानां वा
समानधर्माभिसम्बन्धे तुल्ययोगिता ।

- (२४) प्रस्तुतानामप्रस्तुतानाञ्च दीपकम् ।
 (२५) वाक्यार्थगतत्वेन सामान्यस्य वाक्यद्वये पृथङ्निर्देशे प्रति-
 वस्तूपमा
 (२६) तस्यापि विम्वप्रतिविम्वतया निर्देशे दृष्टान्तः ।
 (२७) सम्भवतासम्भवता वा वस्तुसम्बन्धेन गम्यमानं प्रतिविम्व-
 करणं निदर्शना ।
 (२८) भेदप्राधान्य उपमानादुपमेयस्याधिक्ये विपर्यये वा व्यतिरेकः ।
 (२९) उपमानोपमेययोरेकस्य प्राधान्यनिर्देशेऽपरस्य सहार्थसम्बन्धे
 सहाक्तिः ।
 (३०) विना किञ्चिदन्यस्य सदसत्त्वाभावो विनोक्तिः ।
 (३१) विशेषणसाम्यादप्रस्तुतस्य गम्यत्वे समासोक्तिः ।
 (३२) विशेषणसामिप्रायत्वं परिकरः ।
 (३३) विशेष्यस्यापि साम्ये द्वयोर्वोपादाने श्लेषः ।
 (३४) अप्रस्तुतात् सामान्यविशेषभावे कार्यकारणभावे सारूप्येच
 प्रस्तुतप्रतीतावप्रस्तुतप्रशंसा ।
 (३५) सामान्यविशेषकार्यकारणभावाभ्यां निर्दिष्टप्रकृतसमर्थनमर्था-
 न्तरन्यासः ।
 (३६) गम्यस्यापि भङ्ग्यन्तरेणाभिधानं पर्यायोक्तम् ।
 (३७) स्तुतिनिन्दाभ्यां निन्दास्तुत्येर्गम्यत्वे व्याजस्तुतिः ।
 (३८) उक्तवक्ष्यमाणयोः प्राकरणिकयोर्विशेषप्रतिपत्त्यर्थं निषेधाभास
 आक्षेपः ।
 (३९) अनिष्टविध्याभासश्च ।
 (४०) विरुद्धाभासत्वं विरोधः ।
 (४१) कारणभावे कार्यस्योत्पत्तिर्विभावना ।
 (४२) कारणसामग्र्ये कार्यानुत्पत्तिर्विशेषोक्तिः ।
 (४३) कार्यकारणयोः समकालत्वे पौर्वापर्यविपर्यये चातिशयोक्तिः ।
 (४४) तयोर्विभिन्नदेशत्वेऽसङ्गतिः ।
 (४५) विरूपकार्यानर्थयोरुत्पत्तिर्विरूपसंघटना च विषमम् ।
 (४६) तद्विपर्ययः समम् ।
 (४७) स्वविपरीतफलनिष्पत्तये प्रयत्नो विचित्रम् ।
 (४८) आश्रयाश्रयिणोरनानुरूप्यमधिकम् ।

- (४६) परस्परं क्रिया जननेऽन्योन्यम् ।
- (५०) अनाधारमाधेयमेकमनेकगोचरमशक्यवस्त्वस्तरकरणञ्च विशेष
- (५१) यथा साधितस्य तथैवान्येनान्यथाकरणं व्याघातः ।
- (५२) सौकर्येण कार्यविरुद्धक्रिया च ।
- (५३) पूर्वपूर्वस्योत्तरोत्तरहेतुत्वे कारणमाला ।
- (५४) यथापूर्वं परस्य विशेषणतया स्थापनेऽपोहनेवैकावली ।
- (५५) पूर्वपूर्वस्योत्तरोत्तर गुणावहत्वे मालादीपकम् ।
- (५६) उत्तरोत्तरमुत्कर्षः सारः ।
- (५७) हेतोर्वाक्यपदार्थत्वे काव्यलिङ्गम् ।
- (५८) साध्यसाधननिर्देशोऽनुमानम् ।
- (५९) उद्दिष्टानामर्थानां क्रमेणानुनिर्देशो यथासंख्यम् ।
- (६०) एकमनेकस्मिन्ननेकमेकस्मिन् वा क्रमेण पर्यायः ।
- (६१) समन्यूनानधिकानां समाधिकन्यूनैर्विनिमयः परिवृत्तिः ।
- (६२) एकस्थानेकत्र प्राप्तावेकत्र नियमनं परिसङ्ख्या ।
- (६३) दण्डापूर्पिकयार्थान्तरापतनमर्थापत्तिः ।
- (६४) तुल्यबलविरोधो विकल्पः ।
- (६५) गुणक्रियायौगपद्यं समुच्चयः ।
- (६६) एकस्य सिद्धिहेतुत्वेऽन्यस्य तत्करत्वञ्च ।
- (६७) कारणान्तरयोगात्कार्यस्य सुकरत्वं समाधिः ।
- (६८) प्रतिपक्षप्रतीकाराशक्तौ तदीयतिरस्कारः प्रत्यनीकम् ।
- (६९) उपमानस्याक्षेप उपमेयताकल्पनं वा प्रतीपम् ।
- (७०) वस्तुना वस्त्वन्तरनिगूहनं निमीलितम् ।
- (७१) प्रस्तुतस्यान्येन गुणसाम्यादैकात्म्यं सामान्यम् ।
- (७२) स्वगुणत्यागादत्युत्कृष्टगुणस्वीकारस्तद्गुणः ।
- (७३) सति हेतौ तद्रूपाननुहारोऽतद्गुणः ।
- (७४) उत्तरात्प्रश्नोन्नयनमसकृदसम्भाव्यमुत्तरं चोत्तरम् ।
- (७५) संलक्षितसूक्ष्मार्थप्रकाशनं सूक्ष्मम् ।
- (७६) उद्भिन्नवस्तुनिगूहनं व्याजोक्तिः ।
- (७७) अन्यथोक्तस्य वाक्यस्य काकुश्लेषाभ्यामन्यथा योजनं वक्रोक्तिः ।
- (७८) सूक्ष्मवस्तुस्वभावस्य यथावद्वर्णनं स्वभावोक्तिः ।

- (७६) अतीतानागतयोः प्रत्यक्षायमाणत्वं भाविकम् ।
 (८०) समृद्धिमद्वस्तुवर्णनमुदात्तम् ।
 (८१) अङ्गभूतमहापुरुषचरितवर्णनञ्च ।
 (८२) रसभावतदाभासतत्प्रशमानां निबन्धे रसवत्प्रेयऊर्जस्वि-
 समाहितानि ।
 (८३) भावेद्यसन्धिश्चलताश्चैते पृथगलङ्काराः ।
 (८४) एषां तिलतण्डुलन्यायेन संसृष्टिः ।
 (८५) क्षीरनीरन्यायेन तु सङ्करः ।
 (८६) एवमेते शब्दार्थोभयालङ्काराः संक्षेपतः सूत्रिताः ।



अलंकारसर्वस्वस्य श्लोकानुक्रमणिका ।

अक्षराः स्फुटास्तु...	...	१०५	अस्य हि प्रवय	...	...	८६
अङ्गलेखा	...	७३	अस्याः सर्ग	...	...	४०
अङ्गुलीभिरिव	...	१०७	अहमेव गुरुः	...	...	६४
अणुं लडह	...	३६	अहीनभुजगा	...	...	१६
अतिशयित	...	२३	अहो केनेदृशी	...	...	६६
अत्रानुगोदं	...	२३	अहो हि मे	...	...	६५
अथ पक्त्रिमता	...	२६	आकृष्टिवेग	...	...	५६
अथोपगुढे	...	५६	आकृष्यादाव	...	...	६०
अनन्तरत्न	...	६५	आटेपेन	...	...	१८
अनन्यसामान्य	...	३६	आमन्दसुन्दर	...	...	१०७
अनन्वयेच	...	१६	आभाति ते	...	...	२६
अनातपत्रो	...	१०२	आ मुण्डशिरसि	...	...	४७
अन्तश्छिद्राणि	...	६४	आरोपयसि	...	...	१००
अग्निर्लङ्घित	...	४५	आहूतोऽपि	...	...	७४
अपाङ्गतरे	...	६४	इति कृतपशु	...	...	१००
अमुष्मिन्नावया	...	३४	इन्दुः किं क	...	...	३०
अयं मार्तण्डः किं...	...	३०	इन्दुर्लिप्त	...	...	६२
अयं वारामे	...	७२	इन्दोर्लक्ष्म	...	...	६७
अयमेकपदे	...	६०	उत्कोपे त्वयि	...	...	४७
अरण्यानी	...	७६	उत्क्षिप्तं सह	...	...	४६
अलंकारः शङ्का	...	८८	उदुभ्रान्तोज्झित	...	...	३३
अलंकारोऽथ	...	६०	उन्नत्यै नमति	...	...	७८
अविरल	...	४१	उपोढरागेण	...	...	५१
अव्यात्स वो	...	४६	उरो दत्त्वा	...	...	८६
असमाप्त	...	५६	ए एहि दाव	...	...	६३
असंभृतं	...	७३	एकस्मिञ्छयने	...	...	१०५

एकाकिनी	...	...	६७	कौटिल्यं कच	...	...	८७
एतत्तस्य	...	...	६१	क्षीणः क्षीणो	...	...	४८
एतान्यवन्ती	...	...	११०	खमिव जलं	...	...	२२
एषा स्थली यत्र	...	...	३५	गच्छ गच्छसि	...	...	७१
ऐन्द्रं धनुः	...	...	५५	गणिकासु	...	...	७०
ओष्ठे विम्बफ	...	...	३०	गण्डान्ते मद	...	...	५४
कज्जलहिम	...	...	८५	गतासु तीरं	...	...	३७
कण्ठस्य तस्याः	...	...	७६	गर्धमसंवाह	...	...	६४
कपोलफलका	...	...	३६	गाङ्गमम्बु	...	...	६६
कमलमनम्भसि	...	...	३६	गाढालिङ्गन	...	...	१०४
कर्पूर इव	...	...	७४	गुरुपरतन्त्र	...	...	६८
कस्तूरोतिल	...	...	३७	गृह्णन्तु सर्वे	...	...	७०
कस्त्वं भोः	...	...	६४	घेत्तुं मुच्यइ	...	...	७८
का विसमा	...	...	६७	चकार्य एव	...	...	४५
काशाः काशा	...	...	१६	चक्राभिघात	...	...	६२
काकार्यं शश	...	...	१०६	चन्द्रग्रहणेन	...	...	१००
किमासेव्यं	...	...	८७	चित्रं चित्रं	...	...	७७
किमित्यपास्या	...	...	८६	चूडामणिपदे	...	...	४६
किवशाणं	...	...	४४	चालस्य यद्भीति	...	...	३६
किं तारुण्यतरो	...	...	२६	जये धरित्र्याः	...	...	८२
किं नाम दुर्दुर	...	...	१७	जितेन्द्रियत्वं	...	...	८०
किं पद्मस्य रुचि	...	...	२६	ज्योत्स्ना तमः	...	...	६६
किं भूषणं	...	...	८७	ज्योत्स्नाभस्म	...	...	३६
किं मे दुरोद	...	...	६६	णारात्र्येणो त्ति	...	...	३२
किं वृत्तान्तैः	...	...	६७	तण्णत्थि किम्पि	...	...	६१
किं हास्येन न	...	...	१०४	तदिदमरण्यं	...	...	१०३
कुवेरजुष्टां	...	...	३६	सन्वी मनोरमा	...	...	५१
कुलममलिनं	...	...	६१	त्वं हालाहल	...	...	६६
कुसुमसौरभ	...	...	१०७	त्वत्पादनख	...	...	४६
कृतं च गर्वाभि	...	...	४५	त्वदङ्गमादव	...	...	४३
हुङ्कारो नख	...	...	१००	त्वद्वकामृत	...	...	१०४

त्वमेवं सौन्दर्या	...	...	७७	निरीक्ष्य विद्यु	...	...	५२
ताला जाश्रन्ति	...	...	१६	निर्लूनान्य	...	...	५३
तीर्थान्तरेषु	...	...	७६	निशासु भास्व	...	...	८६
तीर्त्वा भूतेश	...	...	२६	नीतानामा	...	...	५७
त्रयीमयोऽपि		...	५६	नेत्रैरिवोत्पलैः	...	...	५५
त्रयीमयोऽपि	...	...	१०८	नो किञ्चित्कथ	...	...	७१
दत्त्वा दर्शन	...	...	८६	न्यञ्चत्कुञ्चित	...	...	१६०
दन्तप्रभा	...	...	५१	पथि पथि	...	...	७५
दामोदरकरा	...	...	३१	परहिश्रयं	...	...	७७
दास्यः काष्ठतो	...	...	१६	परिच्छेदातीतः	...	...	७२
दासे कृता	...	...	२५	पर्यङ्को राज	...	...	२७
दाहोऽम्भः	...	...	४०	पशुपतिरपि	...	...	८८
दिदृक्ष्वः	...	...	४८	पश्यत्सुदूत	...	...	७५
दिवमप्युप	...	...	७६	पश्यन्ती त्रपयेव	...	...	५४
दुर्वाराः स्मर	...	...	६१	पश्यामः किमियं	...	...	६२
दूराकर्षण	...	...	१०५	पाण्डूयोऽयमंसा	...	...	२१
दृशा दग्धं	...	...	८०	पातालमेत	...	...	३६
देया शिलापट्ट	...	...	७०	पीयूषप्रसूति	...	...	२६
देवि क्षपा	...	...	१०७	पृथिव स्थिरा	...	...	६५
दोर्दण्डाञ्चित		...	७८	पुराणि यस्यां	...	...	८१
द्युजनो मृत्युना	...	...	४६	पुष्पं प्रवालोल	...	...	४०
द्यामालिलिङ्ग	...	...	५३	पूर्णेन्दोः परि	...	...	३३
द्यौरत्र कचि	...	...	७८	प्रभामहत्या	...	...	२१
धवलोऽसि	...	...	६६	प्रसरद्विन्दु	...	...	१०६
धन्याः खलु		...	६३	प्रसर्पतात्पर्यं	...	...	५४
धावत्त्वदश्व	...	...	४१	प्रसीदेति	...	...	६८
धृतधनुषि	...	...	८८	प्राप्याभिषेक	...	...	३८
न तज्जलं		...	८१	प्रायः पथ्य		...	७५
नन्वाश्रय	...	...	८५	प्रासादे सा		...	७६
निमेषमपि	...	...	७६	वागेन हत्वा	...	...	७०
निरर्थकं	...	...	५०	वालश्रणाहं	...	...	६८

विभ्राणा हृदये	...	...	६०	यामि मनोवा	...	...	२७
ब्रूमः कियन्नय	...	...	१६	युद्धेऽर्जुनो	...	...	२२
भक्तिप्रह्वविलो	...	...	८६	ये कन्दरासु	...	...	६४
भक्तिर्भवे	...	...	८७	येन लम्बालकः	...	...	६२
भासते प्रतिभा	...	...	२०	यैरेकरूप	...	...	५३
भुजंगकुण्डली	...	...	१६	यैर्दृष्टोऽसि	...	...	२३
भ्रमिमरति	...	...	२७	योगपट्टो	...	...	४२
मग्निअलङ्घ	...	...	४०	यो यः पश्यति	...	...	१८
मदनगणना	...	...	५२	रक्षिता नु	...	...	३०
मनीषिताः	...	...	८३	रक्तच्छदत्वं	...	...	५८
मन्दमग्नि	...	...	५४	स्थस्थितानां	...	...	३८
मलयजरजसा	...	...	६५	राजति तटीय	...	...	१०८
महिलासहस्र	...	...	३६	राजनराजसुता	...	...	६३
मानमस्या	...	...	६२	राज्ञो मान	...	...	५७
मुक्ताः केलि	...	...	१०३	राज्ये सारं	...	...	८२
मुनिर्जयति	...	...	१०२	रेहइ मिहि	...	...	४४
मुरारिनिर्गता	...	...	११०	लावण्यद्रविण	...	...	४०
मृगलोचनया	...	...	५०	लावण्यौकसि	...	...	८४
मृग्यश्च दर्भा	...	...	८२	लिम्पतीव तमो	...	...	३५
यः कौमारहरः	...	...	७४	लोकोत्तरं	...	...	६५
यस्त्वन्नेत्रसमान	...	...	८२	वक्त्रस्यन्दि	...	...	६७
यत्रैता लहरी	...	...	८३	वसुरहितेन	...	...	१००
यत्रैव मुग्धेति	...	...	८६	वामेन नारी	...	...	१०५
यथा रन्ध्रं	...	...	८३	विजये कुशल	...	...	६६
यदि नेच्छसि	...	...	१००	विदलितसकला	...	...	६०
यदेतच्चन्द्रा	...	...	३३	विद्वन्मानस	...	...	२७
यद्वक्रचन्द्रे	...	...	१०६	विनयेन विना	...	...	४६
यद्वा मृषा	...	...	७०	विभिन्नवर्णा	...	...	६५
यद्विस्मयस्ति	...	...	८३	वियोगे गौड	...	...	४७
यस्य किञ्चिद्	...	...	६३	विलङ्घयन्ति	...	...	८७
यान्त्या मुद्गुर्व	...	...	२१	विलसदमर	...	...	३३

विलिखति	५२	स वः पायादि	३५
विसृष्टरागा ...	८५	स वक्तुमखि ...	७०
विस्तारशालिनि ...	२६	सहसा विदधीत ...	६५
वृषपुंगवत्त ...	१६	सह्याः पन्नग ...	१८
शरदीव ...	११०	साधूनामुपकर्तु ...	४४
शशी दिवस ...	६१	सा वाला वय ...	७६
शुद्धान्तदुर्लभ ...	४६	साहित्यपाथो ...	६६
शैलेन्द्रप्रतिपाद्य ...	६८	सीमानं न जगाम ...	५३
स एकस्त्रीणि ...	७४	सुहृत्र विलम्बसु ...	६८
संकेतकाल ...	६७	सौजन्याम्बु ...	२७
संग्रामाङ्गन ...	८१	स्पृष्टास्ता नन्दने ...	६६
संचारपूतानि ...	४४	स्वपक्षलीला ...	५४
सच्छायाम्भोज ...	२२	स्वेच्छोपजात ...	५७
सज्जातपत्र ...	४२	हा राहौ शित ...	१००
सत्पुष्करद्योति ...	११०	हृदयमधिष्ठित ...	४१
सद्यः करस्पर्श ...	७६	हे हेलाजित ...	६७
सद्यः कौशिक ...	६०		

SRI JAGADGURU VISHWARADHYA
JNANA SIMHASAN JNANAMANDIR
LIBRARY,
Jangamwadi Math, VARANASI,

Acc. No.1686.....



Handwritten notes and markings on the right margin, including the word "Census" and various numbers and symbols.